

لَقَدْ كَانَ فِي قَصَصِهِمْ عِبْرَةً لِّأُولِي الْأَلْبَابِ

قرآن میں آئے ہوئے خواتین کے واقعات

عبرتوں اور نصیحتوں کے ساتھ (سوم)

افادات

حضرت مولانا مفتی محمود بن مولانا سلیمان حافظ جی بارڈولی حفظہ اللہ تعالیٰ

خادم تفسیر و حدیث: جامعہ اسلامیہ تعلیم الدین ڈابھیل، گجرات

و خادم حدیث شریف: جامعہ دارالاحسان بارڈولی، گجرات

ناشر

نورانی مکاتب

www.nooranimakatib.com

تفصیلات

نام کتاب	: قرآن میں آئے ہوئے خواتین کے واقعات (جلد سوم)
مرتب	: مفتی محمود صاحب بارڈولی دامت برکاتہم
ناشر	: نورانی مکاتب
صفحات	: ۳۸۴
طبع اول	: ربیع الثانی ۱۴۴۰ھ جنوری ۲۰۱۹ء
تصحیح و اضافہ شدہ جدید ایڈیشن:	: شوال ۱۴۴۴ھ مطابق مئی ۲۰۲۳ء

ملنے کے پتے

نورانی مکاتب	8140902756
مدرسہ گلشنِ خدیجہ الکبریٰ، اون، سورت	9714814566 9898371086
دارالمکاتب کا پودرا	9712005458 9824289750
مولانا صدیق احمد ابن مفتی محمود صاحب حافظ جی، مدرسہ فاطمۃ الزہراء، دیسائی نگر، مریم مسجد، بارڈولی، سورت، گجرات.	9157174772
مولانا بلال صاحب گودھرا	9726293096
ادارۃ الصدیق ڈابھیل، گجرات	9913319190

اجمالی فہرست

نمبر شمار	عناوین	صفحہ
۱	ابولہب اور اُس کی بیوی ام جمیل کا واقعہ	۳۳
۲	مکہ مکرمہ کی ایک سوت کاتنے والی بے وقوف عورت کا واقعہ	۶۱
۳	مکہ مکرمہ کی کمزور مومن عورتوں کا واقعہ	۸۱
۴	ام المؤمنین حضرت زینب بنت جحش رضی اللہ عنہا کا واقعہ	۹۷
۵	حضرت عائشہ رضی اللہ عنہا کی پاک دامنی اور منافقین کا الزام (قسط اول)	۱۲۹
۶	حضرت عائشہ رضی اللہ عنہا کی پاک دامنی اور منافقین کا الزام (قسط دوم)	۱۷۱
۷	حضرت عائشہ رضی اللہ عنہا کی پاک دامنی اور منافقین کا الزام (قسط سوم)	۲۰۷
۸	حضرت نبی کریم ﷺ کی ازواجِ مطہرات کا پاکیزہ واقعہ	۲۳۵
۹	حضور ﷺ کی گھریلو زندگی کا ایک عجیب واقعہ: حضرت حفصہ اور حضرت عائشہ رضی اللہ عنہما کا واقعہ	۲۸۹
۱۰	حضرت خولہ رضی اللہ عنہا کے ظہار کا واقعہ (حصہ: ۱)	۳۱۳
۱۱	حضرت خولہ رضی اللہ عنہا کے ظہار کا واقعہ (حصہ: ۲)	۳۳۹
۱۲	عورتوں کے بناؤ سنگار کے مسائل	۳۵۷

بِسْمِ اللّٰهِ الرَّحْمٰنِ الرَّحِیْمِ

۷۱	فائدے والی چیز ضائع نہیں کرنی چاہیے	۵۳
۷۱	پرانا سامان ضرورت مندوں کو دے دینا چاہیے	۵۴
۷۲	حضرت قاری صدیق احمد صاحب باندوئی کا حال	۵۵
۷۳	ایک دوست کی طرف سے بھیجے ہوئے پرانے کپڑے	۵۶
۷۴	اپنے ہاتھ سے اپنی محنت کو برباد نہ کریں	۵۷
۷۵	عبرت انگیز واقعے میں کسی کا نام نہ لیویں	۵۸
۷۵	جو کام کرو اچھا اور مضبوط کرو	۵۹
۷۷	ایک بہت ہی قیمتی مشورہ	۶۰
۷۸	فیشن والی چیزوں کی کوئی گارنٹی نہیں ہوتی	۶۱
۷۸	اس واقعہ کا ایک اہم پیغام	۶۲
مکہ مکرمہ کی کمزور مؤمن عورتوں کا واقعہ		
۸۶	ہجرت کا حکم	۶۳
۸۶	بعض مجبور عورتیں اور مرد جو ہجرت نہ کر سکے	۶۴
۸۷	کمزور لوگ کتنے تھے؟	۶۵
۸۸	دوسرے نمبر پر ایمان لانے والی عورت اور سب سے اخیر میں ہجرت کرنے والے صحابی	۶۶
۸۹	بغیر مجبوری کے ہجرت نہ کرنے والوں پر جہنم کی وعید	۶۷
۹۰	کمزور اور بے بس لوگ معذور ہیں	۶۸
۹۰	کمزوروں پر مشرکین مکہ کا ظلم و ستم	۶۹

۹۱	مظلوموں کی دعا	۷۰
۹۲	دین دار والی اللہ کی نعمت	۷۱
۹۲	مظلوموں کی دونوں دعائیں قبول ہوئیں	۷۲
۹۳	حضرت نبی کریم ﷺ بھی ان مظلومین کے لیے دعا فرماتے تھے	۷۳
۹۴	اس واقعے اور آیات سے سیکھنے کی باتیں	۷۴
ام المؤمنین حضرت زینب بنت جحش رضی اللہ عنہا کا واقعہ		
۱۰۰	حضرت زید بن حارثہ رضی اللہ عنہ	۷۵
۱۰۰	جاہلیت کے زمانے کی ایک غلط رسم	۷۶
۱۰۱	لے پاک حقیقی بیٹا نہیں ہے	۷۷
۱۰۳	حضرت زید رضی اللہ عنہ کی ایک انفرادی خصوصیت	۷۸
۱۰۳	دوسرے کسی صحابی کا نام قرآن میں نہیں ہے	۷۹
۱۰۴	آپ ﷺ نے غلاموں کو حقوق عطا فرمائے	۸۰
۱۰۴	دنیا کی تاریخ میں ایک عجیب کام: غلام کا نکاح اپنی ایک آزاد معزز رشتے دار عورت کے ساتھ	۸۱
۱۰۵	عرب کا سب سے معزز خاندان	۸۲
۱۰۵	ایک آسان مثال	۸۳
۱۰۶	نبی کا حکم ماننا ہر مسلمان کے لیے ضروری ہے؛ چاہے سمجھ میں نہ آئے	۸۴
۱۰۶	باندیاں تک فیض نبوی سے مثالی ذہین بن گئیں	۸۵
۱۰۸	نبی کے حکم کے آگے حضرت زینب رضی اللہ عنہا کی بے مثال قربانی	۸۶

۱۷۴	حضرت عائشہ رضی اللہ عنہا کا اپنے گھر جا کر خوب رونا	۱۷۹
۱۷۴	حضرت عائشہ رضی اللہ عنہا کی والدہ کا تسلی دینا	۱۸۰
۱۷۵	امی جان کی تسلی والی بات پر حضرت عائشہ رضی اللہ عنہا کا جواب	۱۸۱
۱۷۵	حضرت عائشہ رضی اللہ عنہا کی عجیب حالت	۱۸۲
۱۷۶	اس سنگین موقع پر حضور ﷺ کا طرز عمل، مشورہ کی اہمیت	۱۸۳
۱۷۶	حضرت اسامہ رضی اللہ عنہ کا جواب	۱۸۴
۱۷۶	حضرت علی رضی اللہ عنہ کا عجیب حکمت بھرا جواب	۱۸۵
۱۷۸	گھر میں خدمت کرنے آنے والوں اور والیوں کا حال	۱۸۶
۱۷۸	حضرت بریرہ رضی اللہ عنہا سے سوال	۱۸۷
۱۷۸	حضرت بریرہ رضی اللہ عنہا کا جواب	۱۸۸
۱۷۹	جو بات صحیح ہو وہ ظاہر کرو	۱۸۹
۱۷۹	حضرت عائشہ رضی اللہ عنہا کی حالت	۱۹۰
۱۸۰	حضرت نبی کریم ﷺ کا منبر پر کھڑے ہو کر خطاب	۱۹۱
۱۸۰	آپ ﷺ کے ارشادات کا خلاصہ	۱۹۲
۱۸۰	حضرت صفوان رضی اللہ عنہ کی سعادت	۱۹۳
۱۸۱	خطبہ مبارکہ کا باقی مضمون	۱۹۴
۱۸۱	حضرت صفوان رضی اللہ عنہ کا حال	۱۹۵
۱۸۱	تسلی دینے کا ایک اور طریقہ	۱۹۶
۱۸۲	حضرت ابو بکر رضی اللہ عنہ کی مثالی خوش قسمتی	۱۹۷
۱۸۲	خوخةُ ابي بکر رضی اللہ عنہ	۱۹۸

۲۱۱	ایک عجیب فطری قانون	۲۳۵
۲۱۲	جوڑا بھی چاہت کے مطابق ملتا ہے	۲۳۶
۲۱۲	جوشو ہر خدا و رسول کا غدار ہو وہ بیوی کا وفادار نہیں ہو سکتا	۲۳۷
۲۱۳	شادی سے پہلے ہونے والے وعدوں پر ایک لطیفہ	۲۳۸
۲۱۴	ناجائز تعلقات (Love) پر ایک نکتہ	۲۳۹
۲۱۴	پسند، دین داری کی وجہ سے ہونی چاہیے	۲۴۰
۲۱۴	ناجائز تعلق گناہ ہے	۲۴۱
۲۱۵	اجنبی عورتوں کے ساتھ تعلقات کی مختلف حرام صورتیں	۲۴۲
۲۱۵	ایک اور غلط طریقہ	۲۴۳
۲۱۶	اللہ کو ناراض کر کے سکون نہیں مل سکتا	۲۴۴
۲۱۶	قرآن کریم کی ایک عجیب بات	۲۴۵
۲۱۶	شادی کے بعد عورت کا سب سے پہلا کام	۲۴۶
۲۱۷	نبی کی بیوی کا فرہ ہو سکتی ہے، زنا کار نہیں ہو سکتی	۲۴۷
۲۱۷	پاک عورتیں پاک مردوں کے لیے	۲۴۸
۲۱۸	حضرت ابو بکر صدیق <small>رضی اللہ عنہ</small> کا عجیب واقعہ	۲۴۹
۲۱۹	سسرالی ماؤں کو ایک نصیحت	۲۵۰
۲۱۹	بہو کو ایک نصیحت	۲۵۱
۲۱۹	شادی کے بعد فوراً الگ ہونے کا مزاج	۲۵۲
۲۲۰	بیرون ملک کا المیہ	۲۵۳

۲۴۴	مکان	۲۹۱
۲۴۵	غربت کا حال	۲۹۲
۲۴۵	حضور ﷺ کے زمانے کی عورتیں کمزور تھیں	۲۹۳
۲۴۶	غربت کی عجیب حالت	۲۹۴
۲۴۷	امہات المؤمنین کی ایک درخواست کا ارادہ	۲۹۵
۲۴۷	امہات المؤمنین آپ ﷺ کو تکلیف دینا نہیں چاہتی تھیں	۲۹۶
۲۴۸	ازواجِ مطہرات کے کمرے	۲۹۷
۲۴۸	قیصر و کسریٰ کی بیویوں کا حال اور امہات کی درخواست	۲۹۸
۲۴۹	مطالبے کا خلاصہ	۲۹۹
۲۴۹	مطالبے پر آپ ﷺ کو تکلیف	۳۰۰
۲۴۹	حضور ﷺ کی شادیوں کا ایک اہم مقصد	۳۰۱
۲۵۰	آپ ﷺ کا بیویوں سے الگ ہونے کی قسم کھانا	۳۰۲
۲۵۰	حضور ﷺ کی قسم کی وجہ	۳۰۳
۲۵۱	ترہیت سے چمک	۳۰۴
۲۵۱	طلاق دینے کی غلط افواہ	۳۰۵
۲۵۲	لڑکی کے ماں، باپ کو اس سے عبرت لینا چاہیے	۳۰۶
۲۵۲	ضروری دنیوی تقاضے کے وقت دین سیکھنے کا آسان طریقہ	۳۰۷
۲۵۳	حضرت مولانا محمد عمر صاحب پالنپوریؒ کا طرز	۳۰۸
۲۵۳	میاں بیوی میں نفرت کا پیدا ہونا	۳۰۹

۲۵۴	کیا غستانی آگئے؟	۳۱۰
۲۵۵	جنگ اور حملے سے بھی بڑی بھاری چیز طلاق ہے	۳۱۱
۲۵۵	رات کے وقت شدید ضرورت کے بغیر کسی کے گھر نہیں جانا چاہیے	۳۱۲
۲۵۶	حضور ﷺ کا طرز عمل	۳۱۳
۲۵۷	بے وقت فتویٰ پوچھنے کے متعلق ایک عجیب واقعہ	۳۱۴
۲۵۸	پیرس میں بندے کا ایک ذاتی واقعہ	۳۱۵
۲۵۸	ملاقات کے لیے اوقات کی رعایت	۳۱۶
۲۶۰	حضرت حفصہ رضی اللہ عنہا کا رونا	۳۱۷
۲۶۰	حضرات صحابہ رضی اللہ عنہم کا رونا	۳۱۸
۲۶۱	ہر خبر کی پہلے تحقیق کرنی چاہیے	۳۱۹
۲۶۱	کوئی جواب نہیں ملا	۳۲۰
۲۶۲	اجازت طلبی کرنے کے آداب	۳۲۱
۲۶۲	اجازت مل گئی	۳۲۲
۲۶۳	حضرت عمر رضی اللہ عنہ کی بات پر آپ ﷺ کا ہنسنا	۳۲۳
۲۶۳	حضرت ابو بکر و عمر رضی اللہ عنہما کا اپنی بیٹی کو مارنے کے لیے کھڑا ہونا	۳۲۴
۲۶۴	حضرت عمر رضی اللہ عنہ نے اپنی بیٹی کو عجیب بات فرمائی	۳۲۵
۲۶۴	مدینے کا عجیب ماحول	۳۲۶
۲۶۴	آپ ﷺ کی کمر پر چٹائی کے نشان	۳۲۷
۲۶۵	اچھی اور سچی بات لوگوں کو بتانا چاہیے	۳۲۸

۲۷۸	شادیاں ہمیشہ کے لیے ہوتی ہیں	۳۴۸
۲۷۸	حضرت عائشہ رضی اللہ عنہا کی درخواست	۳۴۹
۲۷۹	اچھی بات چھپانی نہیں چاہیے	۳۵۰
۲۷۹	تمام بیویوں کا ایک ہی جواب	۳۵۱
۲۸۰	اللہ تعالیٰ کی طرف سے امہات المؤمنین کو انعام	۳۵۲
۲۸۱	ازواجِ مطہرات تمام مسلمانوں کی معلمہ ہیں	۳۵۳
۲۸۲	دوسروں کو دین سکھانا ضروری ہے	۳۵۴
۲۸۲	ازواجِ مطہرات کی ایک اور فضیلت	۳۵۵
۲۸۳	ازواجِ مطہرات کا تمام عورتوں میں ایک امتیازی مقام	۳۵۶
۲۸۳	ایک خاص نصیحت	۳۵۷
۲۸۴	دوسری نصیحت	۳۵۸
۲۸۵	تیسری نصیحت	۳۵۹
۲۸۵	شادیاں سنت کے مطابق ہوں	۳۶۰
۲۸۶	اس واقعے کے وقت کی ازواجِ مطہرات کے مبارک نام	۳۶۱
<p>حضور ﷺ کی گھریلو زندگی کا ایک عجیب واقعہ:</p> <p>حضرت حفصہ اور حضرت عائشہ رضی اللہ عنہما کا واقعہ</p>		
۲۹۲	سورہ تحریم	۳۶۲
۲۹۳	کسی حلال کو حرام اور حرام کو حلال کرنا ہمارے اختیار میں نہیں	۳۶۳

۲۹۳	کسی ضرورت کی وجہ سے حلال کو حرام سمجھنا؟	۳۶۴
۲۹۴	ثواب کی نیت سے حلال چیز کو عملاً چھوڑ دینا؟	۳۶۵
۲۹۴	بیماری کی وجہ سے کوئی حلال چیز چھوڑ دینا؟	۳۶۶
۲۹۴	واقعہ کی ابتدا	۳۶۷
۲۹۴	خاندان کے اعتبار سے حضرت حفصہ رضی اللہ عنہا کی خوش نصیبی	۳۶۸
۲۹۵	حضرت حفصہ رضی اللہ عنہا کی پیدائش	۳۶۹
۲۹۵	حضرت حفصہ رضی اللہ عنہا کا پہلا نکاح	۳۷۰
۲۹۶	حضرت حفصہ رضی اللہ عنہا کے شوہر کی وفات اور حضرت عمر رضی اللہ عنہ کو اپنی بیٹی کے دوسرے نکاح کا فکر	۳۷۱
۲۹۶	حضرت عثمان رضی اللہ عنہ کے سامنے نکاح کی پیش کش	۳۷۲
۲۹۶	حضرت ابوبکر رضی اللہ عنہ کے سامنے نکاح کی پیش کش	۳۷۳
۲۹۷	حضرت حفصہ رضی اللہ عنہا کی شادی عثمان رضی اللہ عنہ سے بہتر شخص سے	۳۷۴
۲۹۸	حضرت حفصہ رضی اللہ عنہا کا مہر اور وفات	۳۷۵
۲۹۸	حضرت ابوبکر رضی اللہ عنہ کے جواب نہ دینے کی وجہ	۳۷۶
۲۹۹	حضرت حفصہ رضی اللہ عنہا کی ایک خوش نصیبی	۳۷۷
۲۹۹	حضرت حفصہ رضی اللہ عنہا کی دوسری خوش نصیبی	۳۷۸
۳۰۰	اصل واقعہ	۳۷۹
۳۰۰	ہر بیوی کے ساتھ محبت کا برتاؤ کرنا بہت بڑا امتحان	۳۸۰
۳۰۰	عصر کے بعد آپ ﷺ کا معمول	۳۸۱

۳۰۱	ام المؤمنین حضرت زینب رضی اللہ عنہا کے یہاں شہد کا شربت	۳۸۲
۳۰۱	سوکون کا آپس میں مشورہ	۳۸۳
۳۰۲	آپ ﷺ بدبو سے نفرت فرماتے تھے	۳۸۴
۳۰۲	بدبو ختم کر کے استعمال کرنا چاہیے	۳۸۵
۳۰۳	آپ کے منہ سے ”مغافر“ کی بو آرہی ہے	۳۸۶
۳۰۳	آپ ﷺ کا شہد استعمال نہ کرنے کی قسم کھانا	۳۸۷
۳۰۴	بات صاف صاف کرنی چاہیے	۳۸۸
۳۰۴	اپنی بیوی کا دل خوش کرنا	۳۸۹
۳۰۴	واقعہ کے سلسلے میں دوسری روایت	۳۹۰
۳۰۶	داڑھی کی تشکیل	۳۹۱
۳۰۷	انسان اپنے فائدے کی چیز زیادہ دیر تک چھپاتا نہیں ہے	۳۹۲
۳۰۷	بڑی بے شرمی کی بات	۳۹۳
۳۰۷	اللہ سے کوئی چیز چھپا نہیں سکتے	۳۹۴
۳۰۸	دوسروں کی غلطی کو چھپانا چاہیے	۳۹۵
۳۰۸	ایسے موقع پر انسان کا دماغ کہاں جاتا ہے؟	۳۹۶
۳۰۸	نبوت صلی اللہ علیہ وسلم کا راز ظاہر کرنے پر گرفت	۳۹۷
۳۰۹	توبہ کر لو	۳۹۸
۳۱۰	واقعے کو نقل کرنے کی ایک توجیہ	۳۹۹
۳۱۰	حسن اخلاق کا بہترین درس	۴۰۰

۳۱۱	کسی سے غلطی ہو جائے تو اس کو بدنام نہیں کرنا چاہیے	۴۰۱
۳۱۱	ایک چنگاری پورے آشیانے کو ویران کر سکتی ہے	۴۰۲
۳۱۱	بڑے گھرانے کی عورتوں کو نصیحت	۴۰۳
۳۱۲	ایک اہم بات	۴۰۴
حضرت خولہ رضی اللہ عنہا کے ظہار کا واقعہ (حصہ: ۱)		
۳۱۵	سورہ مجادلہ کی وجہ تسمیہ اور ایک خوبی	۴۰۵
۳۱۶	زمانہ جاہلیت میں عورتوں پر مظالم	۴۰۶
۳۱۷	ظہار کا مطلب	۴۰۷
۳۱۷	زمانہ جاہلیت میں ظہار کی حیثیت	۴۰۸
۳۱۸	”ظہار“ زبانی ظلم ہے	۴۰۹
۳۱۸	آپ ﷺ کی پیاری تعلیمات میں ہر مصیبت کا علاج ہے	۴۱۰
۳۱۹	بیوی سے اظہارِ محبت میں بھی حدود و شریعت ضروری ہے	۴۱۱
۳۱۹	ہر ایک سے محبت کا طریقہ الگ ہوتا ہے	۴۱۲
۳۲۰	نبیوں کی زبان پر بیوی کے لیے ادب بھرے الفاظ	۴۱۳
۳۲۰	شوہر کے لیے اہم نصیحت	۴۱۴
۳۲۱	نکاح کے خطبے میں پڑھی جانے والی آیتوں میں تقوے کی تاکید	۴۱۵
۳۲۱	طلاق کوئی گالی نہیں ہے	۴۱۶
۳۲۲	صاحبِ واقعہ کا نام اور تعارف	۴۱۷
۳۲۳	خوب صورتی اور مال داری اللہ تعالیٰ کی بہت بڑی نعمتیں	۴۱۸

۳۲۳	واقعہ کیا ہوا تھا	۴۱۹
۳۲۴	ہمیشہ سوچ سمجھ کر بولنا چاہیے؛ ورنہ بعد میں افسوس ہوتا ہے	۴۲۰
۳۲۴	میاں بیوی کا آپس میں مباحثہ اور معاملہ آپ ﷺ کی خدمت میں	۴۲۱
۳۲۴	شریعت کے مطابق عمل کرنے کا جذبہ اپنے اندر پیدا کرو	۴۲۲
۳۲۵	اس لائن کے چند ضروری مسائل	۴۲۳
۳۲۶	اللہ کی ناراضگی اور پوری رات فرشتوں کی لعنت	۴۲۴
۳۲۷	بیوی کے انکار کے سخت نقصانات	۴۲۵
۳۲۸	صرف روٹی ہی جلے گی، ہماری زندگی نہیں جلے گی	۴۲۶
۳۲۸	وہ اعذار جن کی وجہ سے عورت انکار کر سکتی ہے	۴۲۷
۳۲۹	سفر سے واپسی پر پہلے سے گھر والوں کو اطلاع کی حکمت	۴۲۸
۳۳۰	”ظہار“ کی وجہ سے عورت ہمیشہ کے لیے حرام سمجھی جاتی تھی	۴۲۹
۳۳۰	شوہر کا سردھونا خدمت بھی اور محبت بھی	۴۳۰
۳۳۱	آپ ﷺ کے سامنے حضرت خولہ بنتی اللہ کا دکھڑا	۴۳۱
۳۳۱	شادی کے بعد اپنے خاندان والوں سے تعلق باقی رکھنا چاہیے	۴۳۲
۳۳۱	آپ ﷺ کا جواب اور حضرت خولہ بنتی اللہ کی حالت	۴۳۳
۳۳۲	ایک عجیب حکمت کی بات	۴۳۴
۳۳۳	شوہر کی شکایت؛ لیکن آہستہ آواز سے	۴۳۵
۳۳۳	عورتوں کے لیے اہم سبق اور نصیحت	۴۳۶
۳۳۴	اللہ تعالیٰ کی قدرت	۴۳۷

۴۳۸	دعا کی قبولیت اور قیامت تک کے لیے آسانی	۳۳۴
۴۳۹	نزولِ وحی اور اس کی کیفیت	۳۳۵
۴۴۰	صرف منہ سے بولنے کی وجہ سے کوئی ماں نہیں بن جایا کرتی	۳۳۵
۴۴۱	ظہار کے مختلف کفارے	۳۳۶
حضرت خولہ رضی اللہ عنہا کے ظہار کا واقعہ (حصہ: ۲)		
۴۴۲	گذشتہ سے پیوستہ	۳۴۲
۴۴۳	آپ ﷺ کی عجیب رحمت	۳۴۳
۴۴۴	پریشان حال شوہر پر خرچ کرنا بھی صدقہ ہے	۳۴۴
۴۴۵	شوہر کے ساتھ حسن سلوک کی تاکید	۳۴۴
۴۴۶	جب نا اتفاقی ہو جائے تو ایک دوسرے سے معافی مانگ لیوے	۳۴۵
۴۴۷	ندامت اللہ تعالیٰ کو بہت پسند ہے	۳۴۵
۴۴۸	ایک علمی نکتہ	۳۴۶
۴۴۹	اپنے حق کے لیے بحث و مباحثہ کرنا جائز ہے	۳۴۷
۴۵۰	میاں بیوی کے درمیان نا اتفاقی کا قرآنی حل	۳۴۷
۴۵۱	میاں بیوی کے درمیان حکم مقرر کرو	۳۴۸
۴۵۲	حکم کے اوصاف	۳۴۹
۴۵۳	ضرورت کے موقع پر عورت گھر سے باہر نکل سکتی ہے	۳۵۰
۴۵۴	مجبوری کی وجہ سے غیر محرم سے ضروری بات کر سکتی ہے	۳۵۰
۴۵۵	مصیبت کے موقع پر اللہ ہی سے فریاد کرنی چاہیے	۳۵۲

۳۶۶	ایک خاص نصیحت	۴۷۲
۳۶۶	قدرتی بال کو سنوارنا جائز ہے	۴۷۳
۳۶۷	مصنوعی بالوں کو اصل بالوں کے ساتھ ملانا جائز نہیں	۴۷۴
۳۶۸	حسن کے لیے دانتوں کے درمیان جگہ کروانا اور وگ (Wig) پہننا	۴۷۵
۳۶۸	آئی برو (eyebro) کروانا جائز نہیں ہے	۴۷۶
۳۶۹	عورت داڑھی کے بال نکال سکتی ہے	۴۷۷
۳۶۹	بے پردہ باہر نکلتا	۴۷۸
۳۷۰	مردوں جیسے کپڑے	۴۷۹
۳۷۰	ایک واقعہ	۴۸۰
۳۷۱	ایک نصیحت بھرا طیفہ	۴۸۱
۳۷۱	میک اپ (Make up) کی جائز مقدار	۴۸۲
۳۷۲	لپسٹک (Lipstick) لگانا کیسا ہے؟	۴۸۳
۳۷۲	ناخن پر لال رنگ (Nail polish)	۴۸۴
۳۷۲	چالیس دن سے زیادہ ناخن رکھنے کی اجازت نہیں	۴۸۵
۳۷۳	مہندی استعمال کرنا جائز ہے	۴۸۶
۳۷۳	زیورات کس حد تک جائز ہیں؟	۴۸۷
۳۷۴	کونسا زیور پہننا جائز ہے؟	۴۸۸
۳۷۴	گھنٹی والے پازیب پہننا منع ہے	۴۸۹
۳۷۵	سونے چاندی کے علاوہ کے زیورات	۴۹۰

۳۷۶	عورتوں کو خریداری کرتے وقت احتیاط کرنی چاہیے	۴۹۱
۳۷۷	ناک کان میں سوراخ اور گلے میں لاکیٹ پہننا کیسا ہے؟	۴۹۲
۳۷۷	حروف مقطعات والی انگوٹھی	۴۹۳
۳۷۸	عورتوں کو کبھی خوشبو استعمال کرنی چاہیے	۴۹۴
۳۷۹	کونسا پرفیوم استعمال کر سکتے ہیں؟	۴۹۵
۳۷۹	بالوں کو چالیس دن سے زیادہ چھوڑے رکھنا جائز نہیں ہے	۴۹۶
۳۷۹	عورتیں مردوں کی مشابہت اختیار نہ کریں	۴۹۷
۳۸۰	خلاصہ کلام	۴۹۸
۳۸۰	جمعہ کے چند فضائل، جمعہ کے چند اعمال	۴۹۹
۳۸۰	سورہ کہف کی فضیلت	۵۰۰
۳۸۱	درویش شریف کی فضیلت	۵۰۱
۳۸۱	جمعہ کی ایک مقبول گھڑی	۵۰۲
۳۸۲	جمعہ کی سنتیں	۵۰۳
۳۸۳	قرآنی خواتین ایک نظر میں	﴿



ابولہب اور اُس کی بیوی
امِ جمیل کا واقعہ

مختصر تعارف

نام: اردوی تھا۔

کنیت: ام جمیل تھی۔

لقب: ’العوراء‘ تھا۔

حضرت ابوسفیان بن حرب رضی اللہ عنہ کی بہن تھیں۔

آپ ﷺ کی سخت ترین مخالف تھی۔

اس کی ایک خاص عادت مشرکین کے پاس آپ صلی اللہ علیہ وسلم چغلی کرنا تھی۔

دوسری بری عادت یہ تھی کہ: وہ لوگوں کے درمیان دشمنی کرواتی تھی۔

کانٹے ڈھونڈ ڈھونڈ کر آپ ﷺ کے راستے پر ڈال دیتی تھی۔

آپ ﷺ کو فقیر اور نادار ہونے کی عار دلاتی تھی۔

مال دار ہونے کے باوجود بخل کا حال یہ تھا کہ: گھر چلانے کے لیے جنگل سے

لکڑیاں اٹھا کر لاتی تھی؛ اس لیے اللہ تعالیٰ نے اس کو عار اور شرم دلانے کے لیے

’حمالة الحطب‘ یعنی لکڑیاں اٹھانے والی سے تعبیر فرمایا۔ (روح المعانی ۱۵/۴۹۹)

بِسْمِ اللّٰهِ الرَّحْمٰنِ الرَّحِیْمِ

الْحَمْدُ لِلّٰهِ وَكَفَىٰ وَسَلَامٌ عَلٰی عِبَادِهِ الَّذِیْنَ اصْطَفٰی. اَمَّا بَعْدُ!

فَاعُوْذُ بِاللّٰهِ مِنَ الشَّیْطٰنِ الرَّجِیْمِ، بِسْمِ اللّٰهِ الرَّحْمٰنِ الرَّحِیْمِ

تَبَّتْ یَدَا اَبِی لَهَبٍ وَتَبَّ ۗ مَا اَغْنٰی عَنْهُ مَالُهُ وَّمَا كَسَبَ ۗ سَیَصْلٰی

نَارًا اِذَا تَلَّهَا ۗ وَاَمْرًا تُهٰٓجِرُ ۗ حَمَّالَةَ الْحَطَبِ ۗ فِیْ جَنِّدٍهَا حَبْلٌ مِّنْ مَّسَدٍ ۗ

ترجمہ: ابولہب کے دونوں ہاتھ ٹوٹ گئے اور وہ ہلاک ہو چکا ہے ﴿۱﴾ اس کا مال

اور اس کی کمائی اس کے کچھ کام نہیں آئی ﴿۲﴾ وہ عنقریب (مرتے ہی) ایک بھڑکتے

شعلوں والی آگ میں داخل ہوگا ﴿۳﴾ اور اس کی بیوی بھی جو سر پر جلانے کی لکڑی اٹھا

کر لاتی ہے ﴿۴﴾ اس کی گردن میں خوب مضبوط ہٹی ہوئی (چھپنے والی) رسی ہوگی۔ ﴿۵﴾

یعنی آخرت میں جہنم کے طوق و سلاسل اس کی گردن میں پڑے ہوں گے اور دنیا

میں بھی اسی طرح ایک رسی گلے میں پھنس گئی جو موت کا سبب بنی۔ ”گردن“ عورت کے

لیے حسن کی جگہ ہے، جہاں عورت خوب صورت ہار پہن کر زینت کی نمائش کرتی ہے،

اس عورت ام جمیل کے لیے وہ زینت کی جگہ کے بجائے عذاب کی جگہ بن گئی۔

بُرَاجُوْرًا

آج کی اس مجلس میں قرآن میں مذکور ایک ایسے جوڑے کا قصہ آپ کو سناتا ہوں

جو جوڑا یعنی میاں بیوی دونوں حضرت نبی کریم ﷺ کے بڑے کٹر دشمن تھے، اور بڑی

خطرناک انھوں نے حضور ﷺ کے ساتھ دشمنی کی؛ یعنی ابولہب اور اس کی بیوی کا قصہ۔

چچا، چچی خود خطرناک دشمن

یہ ابولہب حضرت نبی کریم ﷺ کا چچا ہوتا تھا اور اس کی بیوی یعنی ام جمیل حضرت نبی کریم ﷺ کی چچی ہوتی تھی، یہ دونوں میاں بیوی حضرت نبی کریم ﷺ کے بڑے خطرناک اور پکے دشمن تھے، جیسے حضرت ابو بکر صدیق رضی اللہ عنہ حضور ﷺ کی محبت میں اور حضور ﷺ کو سچا ماننے میں سب سے پہلے نمبر پر تھے، اسی طرح یہ ابولہب اور اس کی بیوی حضرت نبی کریم ﷺ کو جھٹلانے میں، حضور ﷺ کی مذاق اڑانے میں اور آپ ﷺ کو تکلیف دینے میں سب سے پہلے نمبر پر تھے۔

ابولہب کا معنی اور اس نام سے مشہور ہونے کی وجہ

ابولہب کا اصل نام تو عبدالعزی تھا، مگر وہ اپنی کنیت ”ابولہب“ ہی سے مشہور ہوا، دراصل دنیوی اعتبار سے ابولہب بڑا خوش نصیب تھا، اللہ تعالیٰ نے اس کو بہت خوب صورت بنایا تھا، اتنا خوب صورت تھا کہ کوئی جب زیادہ سفید (Extra White) ہوتا ہے تو اس میں لال رنگ آجاتا ہے۔ اس آدمی کا چہرہ بھی لال رنگ کا تھا اور لال رنگ کی بھڑکتی آگ کو عربی میں ”لہب“ (شعلہ) کہتے ہیں، اس پر سے اس کا یہ نام ”ابولہب“ یعنی: آگ کا باپ (Father of the fire) مشہور ہوا۔

(روح المعانی ۱۵/۴۹۷)

بعض کتابوں میں لکھا ہے کہ: اس کے پاس سونا بہت تھا، پورا کمرہ بھر کے اُس کے پاس سونا تھا، اور جس کمرہ میں سونا ہوتا ہے وہ پیلا پیلا دکھتا ہے، اور پیلا رنگ آگ کا

بھی ہوتا ہے، اس پر سے اس کا نام ابولہب مشہور ہو گیا تھا؛ یعنی آگ کے رنگ جیسا گولڈ، پیلا سونا اس کے پاس بہت زیادہ تھا۔

(روح المعانی ۱۰/۱۰۹۷۔ موسوعۃ التفسیر الماثور ۲۳/۶۶۳-۶۶۴)

ابولہب بڑا خوش نصیب تھا

اس آدمی کی خوش نصیبی دیکھو کہ پورے عرب کے سب سے اچھے خاندان: قریش - جن کے نام پر قرآن میں سورت ہے: لایلف قریش - کا یہ ممبر تھا۔ دوسری خوش نصیبی یہ کہ نبی کریم ﷺ کے دادا عبدالمطلب کا خاندان قریش میں بھی سب سے زیادہ عزت والا تھا، ابولہب اسی عبدالمطلب کا بیٹا تھا۔ تیسری خوش نصیبی یہ کہ اللہ تعالیٰ نے اس کو بہت خوب صورت بنایا تھا۔ چوتھی خوش نصیبی یہ کہ اللہ تعالیٰ نے اس کو بہت مال دار بنایا تھا۔ پانچویں خوش نصیبی یہ کہ حضرت نبی کریم ﷺ کا چچا ہوتا تھا۔ چھٹی خوش نصیبی یہ کہ اللہ تعالیٰ نے اس کو اولاد نصیب فرمائی تھی۔ ساتویں خوش نصیبی یہ کہ اللہ تعالیٰ نے اس کو عہدہ و سرداری بھی عنایت فرمائی تھی۔ اتنی ساری خوش نصیبی اس میں جمع تھیں۔

ابولہب کے بارے میں ایک عجیب قصہ

ابولہب کے بارے میں ایک عجیب قصہ بھی آپ کو سناؤں: آپ جانتے ہیں کہ نبی کریم ﷺ کے ابا کا پہلے انتقال ہو گیا تھا، ابولہب کی ایک

باندی تھی جس کا نام ”ثویبہ“ تھا، اس نے خود نبی کریم ﷺ کو بچپن میں دودھ پلایا تھا۔

آپ ﷺ کو دودھ پلانے والی خوش نصیب عورتیں

مختلف سیرت کی کتابوں کا خلاصہ یہ ہے کہ: آپ صلی اللہ علیہ وسلم کو کل آٹھ عورتوں نے دودھ پلایا: ① آپ کی والدہ آمنہ ② ثویبہ ③ خولہ بنت منذر ④ سعدیہ (یہ حلیمہ کے علاوہ دوسری کوئی عورت تھی) ⑤ ⑥ ⑦ تینوں کا نام عاتکہ لکھا ہے ⑧ حلیمہ سعدیہ

(سیرت احمد مجتبیٰ ۱/۶۳)

پہلے سات دن حضور ﷺ کو آپ کی والدہ حضرت آمنہ نے دودھ پلایا، اور پھر ثویبہ نے نبی کریم ﷺ کو آٹھ دن دودھ پلایا، اور قدرتی بات دیکھو! نبی کریم ﷺ کے دوسرے چچا حضرت حمزہ رضی اللہ عنہ کو بھی ثویبہ نے دودھ پلایا تھا، تو حضور ﷺ اور حضرت حمزہ رضی اللہ عنہ چچا بھتیجے بھی ہوتے ہیں اور آپس میں دودھ شریک بھائی بھی ہوتے ہیں۔

آپ ﷺ کی پیدائش کی خوشی میں باندی کو آزاد کر دیا

سیرت کی کتابوں میں لکھا ہے کہ: جب نبی کریم ﷺ پیدا ہوئے تو اسی ثویبہ باندی نے ابولہب کو جا کر خوش خبری دی کہ تمہارے مرحوم بھائی عبداللہ کے گھر لڑکا پیدا ہوا، اس پر ابولہب بہت خوش ہوا، اتنا خوش ہوا کہ یہ باندی جو خوش خبری سنانے گئی تھی اس کو اس نے اشارہ کر کے کہا کہ: جا! تجھے میں نے آزاد کر دیا۔

آپ ﷺ کی پیدائش کی خوشی میں باندی آزاد کرنے کا انعام

جب ابولہب مر گیا تو ایک سال بعد اس کے بھائی یعنی نبی کریم ﷺ کے چچا

حضرت حمزہ رضی اللہ عنہ نے اس کو ایک دن خواب میں دیکھا کہ ابولہب بہت تکلیف میں ہے، بہت پریشان ہے، کہنے لگا کہ: تمہارے بعد یعنی مرنے کے بعد میں نے کوئی راحت نہیں دیکھی، بس! اتنا ہے کہ پیر کے دن عذاب تھوڑا ہلکا ہو جاتا ہے۔

اس کی وجہ یہ ہے کہ پیر کے دن نبی کریم صلی اللہ علیہ وسلم پیدا ہوئے تھے اور ابولہب نے اس خوشی میں اپنی باندی کو آزاد کیا تھا؛ اس لیے پیر کے دن عذاب تھوڑا ہلکا ہو جاتا ہے۔ بعض روایتوں میں یہ بھی ہے کہ ابولہب نے کہا کہ: انگلی کے اوپر جتنا پانی آسکتا ہے اتنا تھوڑا سا پانی مجھے ہر پیر کے دن پلایا جاتا ہے۔

(بخاری، کتاب الزکاح، ج: ۵۱۰۱، ح: ۱۸۰/۹)

باقی جہنم میں کسی کو پانی نہیں ملتا ہے؛ لیکن اس ابولہب کو جہنم کے عذاب میں بھی ہر پیر کو تھوڑا سا پانی دیا جاتا ہے، جس انگلی سے اشارہ کر کے اس نے ثویبہ کو آزاد کیا تھا اس انگلی پر جتنا پانی آوے اتنا پانی اس کو ملتا ہے۔ حضرت نبی کریم صلی اللہ علیہ وسلم کی ولادت پر باندی کو آزاد کرنے کا یہ فائدہ اس کافر کو آخرت میں بھی ملتا ہے۔

دین کی خاطر آپ صلی اللہ علیہ وسلم کی دو بیٹیوں کو طلاق

اس ابولہب کے دو بیٹے تھے، ایک بیٹے کا نام عتبہ اور دوسرے کا نام عتبیبہ تھا، ان دونوں لڑکوں کے ساتھ نبی کریم صلی اللہ علیہ وسلم کی دو بیٹیاں: حضرت رقیہ رضی اللہ عنہا اور حضرت ام کلثوم رضی اللہ عنہا کی شادی ہوئی تھی اور ابھی رخصتی نہیں ہوئی تھی۔ لیکن جب نبی کریم صلی اللہ علیہ وسلم نے ایمان کا اعلان کیا، دین کی دعوت دی تو حضور صلی اللہ علیہ وسلم کا یہ چچا، سہمی؛ دشمن بن گیا اور اس نے پہلا کام یہ کیا کہ اپنے دونوں بیٹیوں سے کہا کہ: تم اپنی دونوں بیویوں کو طلاق دے دو؛

چنانچہ اس نے حضور ﷺ کی دشمنی میں، ایمان کی دشمنی میں اپنے دونوں بیٹوں کے پاس حضور ﷺ کی دونوں بیٹیوں کو طلاق دلوادی۔ (روح المعانی ۱۵/۴۹۹)

حضرت عثمان ذی النورین رضی اللہ عنہ

یہ طلاق دینا ان کے لیے رحمت ہو گیا، کہ طلاق کے بعد ان دونوں کی شادی ایک کے بعد ایک حضرت عثمان غنی رضی اللہ عنہ سے ہوئی، پہلے ایک بیٹی سے حضرت عثمان رضی اللہ عنہ کا نکاح ہوا، جب اس بیٹی کا انتقال ہو گیا تو دوسری بیٹی کے ساتھ نبی کریم صلی اللہ علیہ وسلم نے حضرت عثمان رضی اللہ عنہ کی شادی کروادی، جب دوسری بیٹی کا انتقال ہو گیا تو نبی کریم صلی اللہ علیہ وسلم نے فرمایا کہ: اگر میری چالیس لڑکیاں ہوتیں تو میں ان سب کی شادی عثمان کے ساتھ کرواتا۔

یہ حضرت عثمان رضی اللہ عنہ بڑے خوش نصیب ہیں، سیرت کی کتابوں میں لکھا ہے کہ: تقریباً ایک لاکھ چوبیس ہزار نبیوں میں اور نبی پر ایمان لانے والوں میں حضرت عثمان رضی اللہ عنہ اکیلے ایسے خوش نصیب آدمی ہیں کہ نبی کی ایک کے بعد ایک دو بیٹیاں ان کے نکاح میں آئیں، یہ فضیلت کسی نبی کے کسی صحابی کو حاصل نہیں ہوئی؛ اسی لیے حضرت عثمان رضی اللہ عنہ کا لقب ”ذی النورین“ یعنی ”دونور والے“ ہے، کہ حضور ﷺ کی دونور نظر: حضرت رقیہ رضی اللہ عنہا اور حضرت ام کلثوم رضی اللہ عنہا کے ساتھ ان کا نکاح ہوا تھا۔

غرض! ابولہب کو حضور ﷺ اور اسلام کے ساتھ ایسی دشمنی تھی کہ اس نے اپنے دونوں لڑکوں کے پاس حضور ﷺ کی دونوں بیٹیوں کو طلاق دلوادی، اندازہ لگاؤ! حضور ﷺ کو کتنا رنج ہوا ہوگا؟ کتنا صدمہ ہوا ہوگا؟ ایک ساتھ دو بیٹی کو طلاق ہو جاوے، مگر دین کے خاطر حضور ﷺ نے اس صدمے کو بھی برداشت کر لیا۔

کبھی ہم نے آپ کو جھوٹ بات بولتے نہیں دیکھا۔
اللہ ہمیں بھی ہر بات اور کام میں سچا بنادیں، آمین۔

پہاڑی پر وعظ

اس کے بعد حضرت نبی کریم ﷺ نے فرمایا:

اے میرے قریش خاندان کے لوگو! اے عبدالمطلب کے لوگو!

سنو! میں تمہیں شدید عذاب سے ڈرانے والا ہوں، اپنی جانوں کو بچاؤ، اللہ نے مجھے اپنے نزدیک کے رشتہ داروں کو ایمان کی دعوت اور قریشی رشتے داروں کو جہنم سے ڈرانے کا حکم دیا، تم قریش کے لوگ میرے رشتے دار ہو، میں تم کو اللہ سے کچھ دلوانے اور آخرت میں تمہیں کسی حصے سے مالا مال کرنے کا اختیار نہیں رکھتا؛ الایہ کہ تم ”لا الہ الا اللہ“ کے قائل ہو جاؤ، تب میں تمہارے رب کے یہاں اس کی گواہی دوں گا، اس کلمے کی برکت سے عرب تمہارے تابع اور عجم تمہارا مطیع ہو جائے گا۔ (سیرت احمد مجتبیٰ ۱۸۶/۱) (بخاری شریف، کتاب التفسیر، باب قولہ وانذر عشیرتک الاقرین، ج: ۷، ص: ۷۷۰)

آپ ﷺ کا سب سے پہلا دشمن

کہتے ہیں کہ: اس وقت سب سے پہلے حضور ﷺ کو جھٹلانے کے لیے یہی ابولہب کھڑا ہوا، ہاتھ میں ایک پتھر اٹھایا اور پتھر اٹھا کر نبی کریم ﷺ کی طرف مارا، ساتھ ہی اس نے عربی میں گالی دی:

تَبَّالک یا محمد! اَلْهَذَا جَمَعْتَنَا؟

اے محمد! تو برباد ہو، کیا اسی لیے تو نے ہم کو جمع کیا تھا؟۔ (روح المعانی ۱۵/۴۹۷)
چوں کہ اس نے حضور ﷺ کو یہ گالی دی؛ چناں چہ جن برے الفاظ سے اس نے حضور ﷺ کو بد عدا دی، اللہ تعالیٰ نے قرآن میں اس کے لیے اسی طرح کے الفاظ استعمال کیے، جن کو لوگ قیامت تک پڑھتے رہیں گے۔

تَبَّتْ يَدَا أَبِي لَهَبٍ وَتَبَّ ۝

ترجمہ: ابولہب کے دونوں ہاتھ ٹوٹ گئے اور وہ ہلاک ہو چکا ہے۔

ابولہب کا نام عبد العزیٰ تھا

اس کا نام تو عبد العزیٰ تھا، عزیٰ ایک بت کا نام ہے، عبد العزیٰ کا مطلب: عزیٰ بت کا بندہ، اس کا نام مشرکانہ طرز کا تھا؛ اسی لیے قرآن میں اس کا نام نہیں آیا؛ بلکہ اس کی کنیت ”ابولہب“ آئی ہے۔ (طبری ۱۲/۳۳۷۔ روح المعانی ۱۵/۴۹۶)

ابولہب کی اسلام دشمنی

بہر حال! سب سے پہلے حضور ﷺ کے خلاف دشمنی کے لیے کھڑا ہونے والا یہی ”ابولہب“ تھا، حضور ﷺ جہاں بھی لوگوں کو ایمان کی دعوت دیتے تو یہ لوگوں کے پاس جا کر حضور ﷺ کو جھوٹا بتلاتا تھا، کہتا کہ: اس کی بات مت سنو، نعوذ باللہ! یہ جھوٹا ہے اور حضور ﷺ کو تکلیف دیتا تھا۔

کیسا سچا ہوگا کہ اپنے بھتیجے کو ستا رہا ہے؛ حالاں کہ عرب میں اس زمانے میں رشتے داریوں کا بڑا لحاظ رکھتے تھے؛ لیکن محض ایمان کی وجہ سے یہ حضور ﷺ کا دشمن بنا ہوا تھا۔

بعض روایتوں میں آتا ہے کہ: جب اللہ تعالیٰ نے نبی کریم ﷺ کو یہ حکم دیا کہ آپ اپنے رشتے داروں اور خاندان والوں کو ایمان کی دعوت دو، تو حضور ﷺ نے حضرت علی رضی اللہ عنہ سے فرمایا کہ: علی! ایک دعوت کی تیاری کرو۔ (طبری ۹/ ۳۸۳-۳۸۴)

دینی دعوت کے لیے کھانے کا انتظام

چنانچہ حضرت علی رضی اللہ عنہ ایک بکری کا آگے والا پیر اور دودھ کا ایک بھرا ہوا پیالا لائے، اور ایک صاع یعنی تقریباً ساڑھے تین کلو نجان لائے، اس زمانے کے اعتبار سے اتنا کھانا ایک یا دو آدمی کے لیے چل سکتا ہوگا، اور اتنا کھانا تیار کرنے کے بعد نبی کریم ﷺ نے اپنے پورے خاندان بنو عبدالمطلب کے لوگوں کو جمع کیا۔ دیکھو! حضور ﷺ نے لوگوں کو دین اور ایمان سکھانے کے لیے کھانے کی بھی دعوت کی، یہ بھی ایک ترتیب ہے۔

مولانا اسماعیل صاحب کاندھلویؒ کا ایک عجیب معمول

حضرت مولانا الیاس صاحبؒ کے والد حضرت مولانا اسماعیل صاحبؒ کے حالات میں حضرت مولانا سید ابوالحسن علی میاں ندویؒ نے لکھا ہے کہ: میوات کے علاقے سے جو مزدور لوگ کام کرنے آتے تھے، ان مزدوروں کو مسجد میں لاتے، پورا دن کلمہ، نماز، وضو، غسل سکھاتے، اور شام ہوتی تو ان مزدوروں کو مزدوری کے پیسے دے کر گھر روانہ کرتے تھے۔ اس طرح دعوت کا یہ مبارک کام شروع ہوا، اور اس ترتیب سے نظام الدین پر ”مدرسہ کاشف العلوم“ شروع ہوا۔

گھر میں کام کرنے والوں کے دین کی فکر کرنی چاہیے

میری دینی بہنو! آپ یہ بھی نیت کر لو! اپنے گھروں میں جو کام کرنے والے، خدمت کرنے والے ہوتے ہیں ان کے کام کاج کے ساتھ ساتھ ان کی دین داری کی بھی فکر کریں گے، ان کو کلمہ سکھائیں گے، نماز سکھائیں گے، قرآن سکھائیں گے، وضو، غسل سکھائیں گے، آپ کو دعوت و تبلیغ کا ثواب بھی ملے گا، اور یہ دین دار بنیں گے تو وفادار بنیں گے، بے دین ہوں گے تو بے وفائی کریں گے۔ آپ کے پاس بہت اچھا موقع ہے، اور یہ حضور ﷺ کی سنت سے ہمیں سیکھنے کو ملتا ہے۔ اور ایسا کام تو ہم بھی کر سکتے ہیں کہ کسی غریب کو اپنے یہاں بلوا کر دو وقت کا کھانا کھلایا، اب ان کو نماز سکھاؤ، کلمہ سکھاؤ، وضو سکھاؤ، قرآن کی سورتیں یاد کراؤ، یہ ترتیب بھی ہم کر سکتے ہیں، کتنی اچھی ترتیب ہے جو نبی کریم ﷺ نے ہمیں سکھائی؟

لوکیشن یعنی اطراف کے گاؤں میں چلے گئے، ایک دن، دو دن، تین دن جماعت کی نیت سے اور وہاں جا کر کھانے کی دعوت کی، سب کو جمع کیا اور ساتھ میں اللہ کا دین بھی سکھا دیا، یہ ترتیب بھی ہم اپنا سکتے ہیں۔

ہمارے بعض دوست چالوتخواہ پر ملازموں کو سال میں ایک مرتبہ چالیس (۴۰)

دن اور مہینے میں تین دن جماعت میں جانے کی اجازت دیتے ہیں، اور بہت سی جگہ پر یہ نظم ہے کہ ملازموں کے لیے کام کے ساتھ کتب کی تعلیم اور نماز، مسائل وغیرہ سیکھنے کے لیے کچھ وقت فارغ دیا جاتا ہے، یعنی ملازمت (نوکری) کے اوقات ہی میں سے اس کی گنجائش نکالی جاتی ہے، یہ بھی بڑا دینی کام ہے، ہم امت کے ابتدائی دور کو دیکھتے ہیں

تو غلام اور باندیاں تک محدث اور بڑے بڑے عالم ہوتے تھے۔
 بہر حال! گھر میں کام کے لیے آنے والوں پر بھی تھوڑی محنت کرو، ان شاء اللہ
 اس کا آپ کو بہت ثواب ملے گا۔

ایک آدمی جتنا کھانا چالیس آدمیوں نے کھایا

حضرت علیؓ نے بکری کا ایک آگے والا پیر، ایک دودھ کا پیالا اور ساڑھے تین
 کلو اناج جمع کیا، بنو عبدالمطلب خاندان کے چالیس آدمی جمع ہو گئے، اس بکری کی
 ٹانگ کو اٹھایا اور دانت سے اس کو چیرا اور چیر کر پیالے میں رکھ دیا، (کس نے اٹھایا؟)
 اور سب لوگو سے کہا: اللہ کا نام لو اور کھانا شروع کرو، یہ کھانا اس زمانے کے لحاظ سے
 ایک آدمی کا ہو سکتا تھا؛ لیکن جب اللہ کا نام لے کر حضرت علیؓ نے ان کو کھلایا تو ایسی
 برکت ہوئی کہ تمام لوگوں نے پیٹ بھر کر کے کھانا کھایا اور کھانا بچ بھی گیا۔ پھر حضور
 ﷺ نے کہا: دودھ پلاؤ، سب نے دودھ پی لیا۔ (طبری ۹/۴۸۴)

ابولہب کی شرارت

جب کھانا اور دودھ ہو گیا تو نبی کریم ﷺ کھڑے ہو کر ان کو ایمان کی دعوت دینا
 چاہتے تھے، دین کی بات سنانا چاہتے تھے؛ مگر یہی ابولہب کھڑے ہو کر سب لوگوں کو
 کہنے لگا: چلو! یہاں سے اٹھو! محمد نے تمہارے کھانے پر جادو کر دیا ہے، ایسا جادو ہم
 نے کبھی دیکھا ہی نہیں۔

بس! یہ بات اس نے کہی اور سب لوگ نکل کر چلے گئے؛ گویا اس نے حضور ﷺ کو

بات بھی نہیں کرنے دی۔ (طبری ۹/۳۸۴)

دوسرے دن کھانے کی دعوت اور اسلام کی دعوت

دوسرے دن پھر نبی کریم ﷺ نے دوبارہ اسی طریقے سے کھانا تیار کروایا اور آپ ﷺ نے کچھ دین کی باتیں ان کو سنائیں، فرمایا:

اے بنی عبدالمطلب! مجھے کسی ایسے جوان کا علم نہیں جو اپنی قوم کے لیے میری لائی ہوئی دعوت سے زندگی گزارنے کا طریقہ لایا ہو، میں تمہارے لیے دنیا اور آخرت میں کامیابی چاہتا ہوں۔

اے عبدالمطلب کی اولاد! اے عباس! اے میری پھوپھی صفیہ! اے میری بیٹی فاطمہ! تم لوگ اپنے آپ کو جہنم کی آگ سے بچاؤ؛ کیوں کہ میں اللہ کی پکڑ سے تم کو بچانے کا اختیار نہیں رکھتا؛ البتہ میرے مال میں سے جو چاہو مانگ سکتے ہو، یقین جانو! یہ دین حق کی دعوت ہے، تم میں سے کون ہے جو میرا ساتھ دے سکتا ہے، اور کون ہے جو میرا بھائی ثابت ہو؟

اب تم اپنے بیٹے کی فرماں برداری کرو گے؟

اہل مجلس پرستانتا چھا گیا تھا، ایسے میں حضرت علیؑ اٹھے اور عرض کیا: یا رسول اللہ! میں آپ کا ساتھ دوں گا۔

آپ ﷺ نے ان کا ہاتھ پکڑ کر فرمایا کہ: یہ میرا بھائی اور مددگار رہے گا۔
لوگو! تم اسی کی سن لو، اسی کی بات مان لو۔

ابولہب نے ابوطالب کو مخاطب کر کے کہا: سنو! اب تم اپنے بیٹے کی فرماں برداری کرو گے؟ یہ کہتے ہوئے تہقہہ لگا کر (زور سے) ہنسنے لگا اور مجلس درہم برہم ہو گئی۔

(سیرت احمد مجتبیٰ: ۱۸۶/۱۔ طبری ۹/۳۸۴)

میں آپ کو یہ کہنا چاہتا ہوں کہ: یہ ابولہب حضرت نبی کریم ﷺ کا بڑا خطرناک دشمن تھا، حضور ﷺ کو جھٹلایا کرتا تھا اور اس کی بیوی بھی نبی کریم ﷺ کو پریشان کیا کرتی تھی۔

ابولہب کی بربادی

ایک دن ابولہب لوگوں سے کہنے لگا کہ: یہ محمد لوگوں کو ایسا کہتا ہے کہ مرنے کے بعد ایسا ہوگا، ویسا ہوگا اور وہ اپنا ہاتھ لوگوں کو دکھا رہا تھا اور کہہ رہا تھا کہ: میرے ہاتھ میں تو کچھ بھی نہیں آیا اور پھر وہ اپنے دونوں ہاتھوں سے کہنے لگا کہ: تم برباد ہو جاؤ، میں تمہارے اندر ان چیزوں میں سے کچھ بھی نہیں دیکھتا ہوں جن کے ہونے کی خبر محمد دیتا ہے، اس نے یہی جملہ کہا تھا: تبا لکما ما أرى فيكما شيئا مما قال محمد.

محمد جو بات کہتا ہے ان میں سے کوئی بات تمہارے اندر نہیں ہے۔

بس یہی بات قرآن میں بھی پلٹ کر آئی: ﴿تَبَّتْ يَدَا أَبِي لَهَبٍ وَتَبَّ﴾

ترجمہ: ابولہب کے دونوں ہاتھ ٹوٹ گئے اور وہ ہلاک ہو چکا ہے۔

اس نے اور اس کی بیوی دونوں نے پوری زندگی آپ ﷺ کی دشمنی میں گزاری۔

آگے اللہ تعالیٰ فرماتے ہیں: ﴿مَا أَغْنَىٰ عَنْهُ مَالُهُ وَمَا كَسَبَ﴾

ابولہب کو اس کا مال بھی کام نہیں آیا، اس کی کمائی بھی اس کو کام نہیں آئی، کوئی چیز

کام نہیں آئی، اصل مال اور اس کے اوپر کا نفع دونوں چیزیں اس کو کام نہیں آئیں، کوئی

تو تم کیا عقیدہ قائم کرو گے؟ کہ میں اس شہر میں گیا اور بیماری ہو گئی؛ حالاں کہ شہر میں جانے سے بیماری نہیں ہوتی، اللہ کے یہاں جو مقدر ہوتا ہے وہی ہوتا ہے؛ اس لیے ایک مؤمن مرد اور مؤمن عورت کو یہی عقیدہ رکھنا چاہیے کہ: جو چیز تقدیر میں ہوگی وہ ہوگی۔ نیز گھر میں کوئی فرد بیمار ہو تو اس سے نفرت نہیں کرنی چاہیے؛ بلکہ اس کے پاس جا کر اس کی خدمت کرنا چاہیے، اس کا بہت ثواب ہے۔

طاعون والے علاقے سے نکلنے کی تین صورتیں

حدیث میں یہ ارشاد فرمایا ہے: ”فلا تخرجوا فِرا را منہ“ بھاگ کر نہ نکلو، تو

نکلنے کی تین شکلیں ہیں:

① پہلی شکل تو یہ ہے کہ آدمی وہاں سے یہ سمجھتے ہوئے بھاگ کر نکلے کہ میں بچ

جاؤں، یہ تو حرام ہے۔

② دوسری شکل یہ ہے کہ پہلے سے اس کا پروگرام طے ہو، جیسے آج کل ایک دو

مہینے پہلے سے ٹکٹ بک کروا کر رکھا جاتا ہے، اور جس وقت پروگرام طے کیا اس وقت

کوئی بیماری بھی نہیں تھی، اتفاق کی بات کہ آپ کا سفر ہونے والا تھا اس کے دس پندرہ

دن پہلے بیماری پھیل گئی اور خوب چل رہی ہے، اور آپ کے وہاں جانے کی تاریخ

آگئی، تو اب ایسا نہیں ہے کہ آپ اس بیماری کی وجہ سے جا رہے ہیں؛ بلکہ آپ کا

پروگرام تو پہلے ہی سے طے تھا، اس لیے جا رہے ہیں، تو اس میں کوئی اشکال نہیں، آپ

بے تکلف نکل کر جاسکتے ہیں۔

③ تیسری شکل یہ ہے کہ آپ کا پہلے سے کوئی پروگرام طے نہیں تھا، بیماری آئی اور

آپ کا بھی کوئی کام نکل آیا، اس لیے آپ وہاں سے جانا چاہتے ہیں، اب اس صورت میں جائیں یا نہ جائیں؟ تو بعض حضرات کہتے ہیں کہ: نہ نکلیں۔ اور بعض حضرات کہتے ہیں کہ: اس کام کی وجہ سے جانا چاہتا ہے تو جاسکتا ہے، اس کے دل میں یہ خیال نہیں ہونا چاہیے کہ میں یہاں سے جاؤں گا تو بچ جاؤں گا۔

الحمد للہ! ہمارے یہاں سورت میں جب طاعون (پلگ) پھیلا تھا تو کمزور ایمان والے بھی مضبوطی سے جھے رہے، اور اللہ تعالیٰ نے سب کو ایمان کی وہ طاقت عطا فرمائی کہ ہر ایک کہتا تھا کہ یہاں سے کوئی جانا نہیں ہے، اگر موت آئی مقدر ہے تو یہاں بھی آئے گی، اور جہاں جائیں گے وہاں بھی آئے گی۔ (حدیث کے اصلاحی مضامین: ۱۳/۴۴۹)

بہر حال! ابولہب اسی بیماری میں مر گیا، جب مر گیا تو اس کی لاش میں سے ایسی بد بو نکل رہی تھی کہ کوئی اس کے پاس جانے کے لیے بھی تیار نہیں تھا۔

بری موت سے بچنے کی دعا

کیسی عبرتناک موت! اللہ ایسی بیماری اور ایسی موت سے ہماری حفاظت فرمائے۔ اللہ سے ایک دعا کیا کرو:

اللَّهُمَّ إِنِّي أَعُوذُ بِكَ مِنَ الْبُخْلِ، وَأَعُوذُ بِكَ مِنَ الْجُبْنِ، وَأَعُوذُ بِكَ أَنْ أُرَدَّ إِلَى أَرْدَلِ الْعُمُرِ، وَأَعُوذُ بِكَ مِنْ فِتْنَةِ الدُّنْيَا وَعَذَابِ الْقَبْرِ.

اے اللہ! بخلی سے میری حفاظت فرمائیے، اے اللہ! بزدلی سے میری حفاظت فرمائیے، اے اللہ! ایسی حالت سے حفاظت فرمائیے کہ نکمی عمر تک ہم پہنچ جاویں، اے اللہ! دنیا کے فتنوں اور قبر کے عذاب سے بھی حفاظت فرما۔

اس کا مطلب یہ ہے کہ ہم ایسے بیمار، ایسے کمزور ہو جاویں، ایسے بستر پر پڑ جاویں کہ کھانے پینے میں محتاج، استنجے میں محتاج، کپڑے میں محتاج؛ ہر چیز میں دوسروں کے محتاج ہو جاویں، اللہ ایسی بیماری سے ہماری حفاظت فرمائے، آمین۔

یہ بہت پیاری اور جامع دعا ہے، یہ دعا مانگا کرو، خود کے لیے بھی اور گھر والوں کے لیے بھی؛ اس لیے کہ بہت سی مرتبہ ایسی بیماری کی وجہ سے گھر والے نفرت کرتے ہیں اور تمنا کرتے ہیں کہ کب یہ جاوے۔

تین دن تک کوئی اس کی لاش کے پاس نہیں گیا

بہر حال! تین دن تک کوئی اس کی لاش کے پاس نہیں گیا، پھر جب لاش سڑنے لگی تو اس کے گھر والوں نے مزدوروں کو بلوایا، مزدوروں نے پہلے دور جنگل میں گڑھا کھودا اور گڑھا کھود کر لمبی لکڑی لائے، اور لمبی لکڑی لاکر دور سے اس کی لاش کو دھکے مارتے مارتے گڑھے میں لے گئے، اور اس میں ڈال دیا اور اوپر سے پتھر ڈال کر اس کی لاش کو بادیا۔ (روح المعانی ۱۵/۳۹۹)

یہ ہے نبی کی دشمنی کا انجام، کیسی بری موت آئی کہ مزدور لوگ بھی اس کی لاش کو ہاتھ لگانے کے لیے تیار نہیں!!!

اللہ وقت پر عافیت والی موت عطا فرماوے، موت کے بعد بھی اللہ عافیت عطا فرماوے، بری موت، اور بری حالت سے ہم سب کی ہمیشہ حفاظت فرماوے، آمین۔

اللہ سبحانہ و تعالیٰ نے اس کو ایسی بری موت کے ساتھ دنیا سے روانہ کیا، جب کہ آخرت میں اس کے ساتھ کیا ہوگا اس کے بارے میں قرآن کہتا ہے: ﴿سَيَصْلَىٰ نَارًا﴾

ذَات لَهَبٍ ﴿﴾

آخرت میں اللہ اس کو بھڑکتی ہوئی گرم گرم آگ میں داخل فرمائیں گے۔
اور جب اللہ کا عذاب آیا، بری موت آئی تو اس کی اولاد بھی کام نہیں آئی اور اس کا مال بھی کام نہیں آیا، سب چیزیں بے کار ہو کر رہ گئیں۔

ابولہب کی بیوی ام جمیل

آگے اللہ اس کی بیوی کے بارے میں فرماتے ہیں:

وَأَمْرَ أَتَتْ حَمَالََةَ الْحَطَبِ ﴿۳﴾

ترجمہ: اور اس کی بیوی بھی جو سر پر جلانے کی لکڑی اٹھا کر لاتی ہے۔

اس کی بیوی نبی کریم ﷺ کی چچی اور ابوسفیان کی بہن تھی اور اس نے اپنا لقب ”ام جمیل“ رکھا تھا یعنی خوبصورتی کی ماں، اتنی خوب صورت کہ اپنے آپ کو وہ ”ام جمیل“ کہتی تھی، اس کا اصل نام ”اروی“ یا ”حمنہ بنت حرب“ تھا، یہ بھی حضور ﷺ کی بڑی دشمن تھی۔ (روح المعانی ۱۵/۴۹۹)

”حمالة الحطب“ کا پہلا مطلب

”حمالة الحطب“ یعنی لکڑیاں اٹھا کر لانے والی۔ کیا مطلب؟

یہ عورت مال دار کی بیوی تو تھی؛ لیکن ساتھ میں بخیل بہت تھی، ایسی بخیل تھی کہ وہ لکڑیاں کاٹنے کے واسطے جنگل میں جاتی تھی، بخیلوں کا ایسا ہی حال ہوتا ہے، اللہ نے مال دیا ہے، دولت دی ہے تو خیریت سے استعمال کرنا چاہیے، اتنے مال دار کی بیوی؛

لیکن جنگل میں جاتی، گھر میں جلانے کے واسطے لکڑیاں کاٹ کر لاتی، اور ظاہر ہے لکڑیاں لاوے تو اس کو رسی سے باندھنا پڑے گا، تو وہ بہت ساری لکڑیاں کاٹتی، رسیوں سے باندھتی، سر پر اٹھاتی اور اٹھا کر لاتی۔

کہتے ہیں کہ: یہی چیز اس کے لیے موت کا ذریعہ بن گئی، ایک دن یہ بخیل عورت ام جمیل جنگل میں گئی ہوئی تھی، لکڑیاں اٹھا کر آرہی تھی، لمبی رسی لکڑیوں کے ساتھ تھی، راستے میں تھک گئی تو ایک جگہ بیٹھ گئی اور وہ رسی اس کے گلے میں تھی، لکڑیاں پیچھے ایک گڑھے میں گر گئی، تو اس کی وجہ سے اس رسی کا پھندا بن گیا، اور جنگل میں ہی تڑپ تڑپ کے مر گئی۔ (روح المعانی ۱۵/۵۰۰)

شوہر کی موت بھی بڑی خطرناک آئی اور بیوی کی موت بھی بڑی خطرناک آئی، دونوں اللہ کے نبی کے دشمن، چچا چچی ہو کر بھی حضور ﷺ کے دشمن بنے تو ان کا ایسا برا انجام ہوا۔

”حمالة الحطب“ کا دوسرا مطلب

بعض حضرات نے ”حمالة الحطب“ کا مطلب یہ بیان کیا ہے کہ: وہ بڑی چغلی خور تھی، چغلی کرنے کی اس کی عادت تھی۔ (روح المعانی ۱۵/۵۰۰۔ طبری ۱۲/۷۳۶)

چوں کہ جس طرح لکڑی سے آگ لگتی ہے اسی طرح چغلی خوری سے بھی انسانوں میں آگ لگتی ہے، جب کوئی آدمی چغلی خوری کرتا ہے تو دو خاندان میں، دو آدمیوں میں، دو عورتوں میں لڑائی کی آگ لگ جاتی ہے۔

چغلی خوری کا مطلب یہ ہے کہ: یہاں کی بات وہاں اور وہاں کی بات یہاں

کر کے لڑانا۔ یہ عورت حضرت نبی کریم ﷺ کی چغتل خوری بھی کرتی تھی۔

اللہ کی طرف سے آپ ﷺ کی حفاظت

جب یہ آیت ﴿ تَبَّتْ يَدَاآ ﴾ اتری تو وہ ہاتھ میں ایک پتھر لے کر حضور ﷺ کو تلاش کرنے نکلی، نبی کریم ﷺ اور حضرت ابو بکر صدیق ﷺ کعبہ کے صحن میں بیٹھے ہوئے تھے، جب وہ آرہی تھی تو حضرت ابو بکر ﷺ نے نبی کریم ﷺ کو کہا کہ: حضور! وہ آرہی ہے، وہ بد زبان ہے، آپ ادھر کہیں (کسی غار میں) تشریف لے جائیے، کسی مقام پر چھپ جائیے۔ حضور ﷺ نے کہا کہ: نہیں! کوئی بات نہیں، اس کو آنے دو۔

چنانچہ اللہ تعالیٰ نے حضور ﷺ کے سامنے فرشتوں کو کر دیا، اور وہ حضور ﷺ کو دیکھ نہ سکی، اس نے حضرت ابو بکر صدیق ﷺ سے پوچھا کہ: تمہارے دوست کہاں ہے؟ میں نے سنا ہے کہ اس نے میری برائی کی ہے۔ حضرت ابو بکر صدیق ﷺ نے کہا کہ: اس گھر کے رب کی قسم! انھوں نے تیری کوئی برائی نہیں کی ہے۔ غصے میں اس نے کہا کہ: ہم ”مذمم“ کے منکر ہیں، اس کے دین کے دشمن ہیں۔

نفرت میں اس نے حضور ﷺ کو ”محمد“ کے بجائے ”مذمم“ کہا، محمد کا مطلب ہوتا ہے جس کی خوب تعریف کی جائے، اور مذمم یعنی جس کی برائی کی جائے۔ غرض یہ کہ وہ وہاں کھڑے کھڑے مذمم نام لے کر بہت کچھ بکتی رہی، بالآخر تھک ہار کر چلی گئی۔

اس کے جانے کے بعد حضور ﷺ نے حضرت ابو بکر ﷺ سے فرمایا کہ: کس طرح اس کی برائی کو اللہ تعالیٰ نے مجھ سے پھیر دیا، وہ مذمم کو برا کہتی ہے اور میں تو محمد ہوں؛ گویا اس کی بد زبانی حضور ﷺ کو لگنے والی نہیں تھی۔ (روح المعانی ۱۵/۵۰۱)

إِنَّ شَجَرَاتِ الزُّقُومِ ۙ طَعَامُ الْأَثِيمِ ۖ كَالْمُهْلِ ۗ يُغَيِّجُ فِي الْبُطُونِ ﴿۷۵﴾
 كَعَلِي الْحَمِيمِ ﴿۷۶﴾ (الدخان)

ترجمہ: یقینی بات ہے کہ زقوم کا درخت (بڑے) گنہگار (کافر) کا کھانا ہوگا (وہ زقوم) سیاہ تل کی تلچٹ جیسا ہوگا، وہ لوگوں کے پیٹوں میں کھولتے ہوئے پانی کی طرح جوش مارے گا۔

تو یہ عورت جہنم میں زقوم کے درختوں کے لکڑیاں کاٹ کر لائے گی اور اپنے شوہر پر ڈالے گی اور اپنے شوہر پر آگ کو بھڑکائے گی، دنیا میں اپنے شوہر کے ساتھ مل کر دونوں ظلم کرتے تھے، کفر کرتے تھے تو اس کی سزا یہ ہوئی۔

اللہ تعالیٰ ایسے حالات سے ہم سب کی اور پوری امت کی پوری حفاظت فرمائے۔ آمین

”حمالة الحطب“ کا چوتھا مطلب

بعض روایتوں سے پتہ چلتا ہے کہ یہ ام جمیل جنگل میں جا کر کانٹے لاتی تھی اور حضور ﷺ کے راستے میں بچھاتی تھی۔ (طبری ۱۲/۷۳)

آگے اللہ تعالیٰ فرماتے ہیں: ﴿فِي حَيْدِهَا حَبْلٌ مِّن مَّسَدٍ﴾

ترجمہ: اس کی گردن میں خوب مضبوط بٹی ہوئی (چھننے والی) رسی ہوگی۔

چنانچہ عورت کے گلے میں وہ جگہ جہاں ہارا چھا لگتا ہے؛ لیکن یہاں اللہ نے اسی زینت کی جگہ کو عذاب کی جگہ بناتے ہوئے ارشاد فرمایا کہ: اس کے گلے میں ایک رسی ہوگی۔

بعض تفسیروں میں یہ لکھا ہے کہ جہنم میں لوہے کے تاریکی بنی ہوئی ایک رسی ہوگی جو جہنم میں اس کے گلے میں ڈالی جائے گی۔ (روح المعانی ۱۵/۵۰۱)

میری دینی بہنو! یہ دونوں میاں بیوی نبی کے چچا، چچی، مال دار اور خوب صورت، دونوں مکہ کے بڑے عزت والے تھے؛ لیکن نبی کی دشمنی کی اور ایمان نہیں لائے تو کتنی خطرناک اور بری موت آئی؟ اللہ ایسی بری موت سے ہم سب کی حفاظت فرمائے، نبی کریم ﷺ کی سچی پکی کامل محبت ہم سب کو نصیب فرماوے۔ آمین

ایک پیاری دعا

ایک پیاری دعا اللہ سے مانگا کرو: اَللّٰهُمَّ اغْفِرْ لَنَا قَبْلَ الْمَوْتِ.

اے اللہ! موت کے آنے سے پہلے ہماری مغفرت کر دیجیے۔

بلکہ ابھی تو یہ دعا کرو کہ: اے اللہ! اس رمضان کی برکت سے عید کا چاند نکلنے سے

پہلے ہماری مغفرت کر دیجیے، اور ہماری موت اس حالت میں آوے کہ ہم گناہوں سے

بالکل پاک صاف ہو۔ چنانچہ ایک بزرگ شیخ فرید الدین عطار کا شعر ہے:

چشم دارم از گناہ پاکم کنی | پیش از این کا ندر لحد خام کنی

اے اللہ! قبر میں دفن ہونے سے پہلے ہم کو گناہوں سے پاک کر دیجیے، اللہ زندگی

ہی میں ہماری مغفرت کے فیصلے فرما دیجیے، رمضان اور اپنی رحمت کی برکت سے اللہ ہم

سب کی مغفرت فرما دیجیے۔

وَارْحَمْنَا عِنْدَ الْمَوْتِ. وَلَا تُعَذِّبْنَا بَعْدَ الْمَوْتِ. وَلَا تُحَاسِبْنَا يَوْمَ الْقِيَامَةِ.

اور اے اللہ! موت کے وقت ہم پر رحم فرما دیجیے، بری موت سے ہم سب کو

حفاظت میں رکھیے۔ اے اللہ! موت کے بعد ہم کو عذاب سے بچا لیجیے۔ قیامت کے دن حساب سے حفاظت فرمائیے۔

إِنَّكَ عَلَىٰ كُلِّ شَيْءٍ قَدِيرٌ۔ بے شک آپ ہر چیز پر قادر ہیں۔

دوسری دعا

میری دینی بہنو! یہ دعا بھی پڑھا کرو:

اللَّهُمَّ بَارِكْ لِي فِي الْمَوْتِ، وَفِيمَا بَعْدَ الْمَوْتِ۔ (الحزب الأعظم، منزل: ۵۰)

ترجمہ: اے اللہ! میرے لیے موت میں بھی اور موت کے بعد والی زندگی میں بھی برکتیں مقدر فرمائیے۔

روزانہ پچیس مرتبہ یہ دعا پڑھو، حدیث میں اس کی بڑی فضیلت آئی ہے، شہادت کی موت نصیب ہوگی چاہے گھر میں بستر پر موت آئے۔ (مجمع الزوائد ۵/ ۳۰۴)
اللہ تعالیٰ بری موت سے حفاظت فرمائے، قبر کے عذاب سے حفاظت کرے، بری بیماری سے حفاظت کرے، آمین۔

کیسا برا یہ میاں بیوی کا جوڑا تھا کہ اللہ نے ان کی حقیقت بیان فرماتے ہوئے قرآن میں پوری ایک سورت نازل فرمائی، نبی کو برا کہنے لگے، نبی کو گالی دینے لگے، قیامت تک اللہ تعالیٰ نے ان کی بری حقیقت قرآن میں بیان فرمادی۔

ایسا برا جوڑا اور برا خاندان بننے سے اللہ ہماری اور ہماری نسلوں کی پوری حفاظت فرمائے، آمین۔

وَأُخِرَ دَعْوَانَا أَنِ الْحَمْدُ لِلَّهِ رَبِّ الْعَالَمِينَ

مکہ مکرمہ کی ایک سوت
کاتنے والی بے وقوف
عورت کا واقعہ

بِسْمِ اللّٰهِ الرَّحْمٰنِ الرَّحِیْمِ

الْحَمْدُ لِلّٰهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ وَنَعُوذُ
بِاللّٰهِ مِنْ شُرُورِ اَنْفُسِنَا وَمِنْ سَيِّئَاتِ اَعْمَالِنَا، مَنْ يَهْدِهِ اللّٰهُ فَلَا مُضِلَّ لَهُ وَمَنْ
يُضِلِّهِ فَلَا هَادِيَ لَهُ وَنَشْهَدُ اَنْ لَا اِلَهَ اِلَّا اللّٰهُ وَحْدَهُ لَا شَرِيكَ لَهُ وَنَشْهَدُ اَنَّ
سَيِّدَنَا وَشَفِيعَنَا وَحَبِيبَنَا وَاِمَامَنَا وَمَوْلَانَا مُحَمَّدًا عَبْدُهُ وَرَسُولُهُ، صَلَوَاتُ اللّٰهِ
تَبَارَكَ وَتَعَالٰى عَلَيْهِ وَ عَلَىٰ اٰلِهِ وَاَصْحَابِهِ وَذُرِّيَّاتِهِ وَ اَهْلِ بَيْتِهِ وَ اَهْلِ طَاعَتِهِ،
وَبَارَكَ وَسَلَّمَ تَسْلِيْمًا كَثِيْرًا كَثِيْرًا اَمَّا بَعْدُ!

فَاعُوْذُ بِاللّٰهِ مِنَ الشَّيْطٰنِ الرَّجِيْمِ، بِسْمِ اللّٰهِ الرَّحْمٰنِ الرَّحِیْمِ

وَلَا تَكُوْنُوْا كَالَّذِيْنَ نَقَضَتْ غَزْلَهَا مِنْۢ بَعْدِ قُوَّةٍ اَنْكَاثًا ۝ تَتَّخِذُوْنَ
اٰیْمَانَكُمْ دَخْلًا بَيْنَكُمْ اَنْ تَكُوْنَ اُمَّةٌ هِيَ اَرْبٰى مِنْ اُمَّةٍ ۝ اِنَّمَا يَبْلُوْكُمْ
اللّٰهُ بِهٖ ۝ وَلِيَبَيِّنَنَّ لَكُمْ يَوْمَ الْقِيٰمَةِ مَا كُنْتُمْ فِيْهِ تَخْتَلِفُوْنَ ﴿۹۱﴾

ترجمہ: اور (قسم توڑنے میں) تم اس عورت جیسے مت بن جانا جو اپنے سوت کو
(مخت کر کے) مضبوط کرنے کے بعد توڑ کر ٹکڑے ٹکڑے کر دیا کرتی تھی کہ تم اپنی
قسموں کو (توڑ کر) آپس میں فساد ڈالنے کا بہانہ (ذریعہ) بنانے لگو، اس لیے کہ کچھ
لوگ دوسروں سے زیادہ فائدہ حاصل کرنے لگے، یقینی بات ہے کہ اللہ تعالیٰ اس کے
ذریعے تمہارا امتحان لے رہے ہیں اور جن چیزوں میں تم اختلاف کرتے ہو قیامت کے
دن اللہ تعالیٰ تمہارے سامنے اس کی پوری حقیقت کھول دیں گے۔

وقال رسول اللّٰهِ ﷺ: نِعْمَتَانِ مَغْبُوْنٌ فِيْهِمَا كَثِيْرٌ مِنَ النَّاسِ: الصِّحَّةُ وَ

الْفَرَاعُ. (بخاری شریف، کتاب الرقاق، باب قول النبی ﷺ: لا عیش الا عیش الاخرۃ، ح: ۶۳۱۲)
ترجمہ: اللہ کے رسول نے فرمایا کہ: دو نعمتیں ایسی ہیں جن کے بارے میں اکثر
لوگ دھوکے میں ہیں: ایک تندرستی اور دوسری فراغت۔

دس مرتبہ درود شریف پڑھ لو:

صَلَّى اللّٰهُ عَلٰى سَيِّدِنَا مُحَمَّدٍ صَلَّى اللّٰهُ عَلٰى سَيِّدِنَا مُحَمَّدٍ
صَلَّى اللّٰهُ عَلٰى سَيِّدِنَا مُحَمَّدٍ صَلَّى اللّٰهُ عَلٰى سَيِّدِنَا مُحَمَّدٍ
صَلَّى اللّٰهُ عَلٰى سَيِّدِنَا مُحَمَّدٍ صَلَّى اللّٰهُ عَلٰى سَيِّدِنَا مُحَمَّدٍ
صَلَّى اللّٰهُ عَلٰى سَيِّدِنَا مُحَمَّدٍ صَلَّى اللّٰهُ عَلٰى سَيِّدِنَا مُحَمَّدٍ
صَلَّى اللّٰهُ عَلٰى سَيِّدِنَا مُحَمَّدٍ صَلَّى اللّٰهُ عَلٰى سَيِّدِنَا مُحَمَّدٍ

صبح و شام دس مرتبہ درود شریف پڑھنے کی فضیلت

حدیثِ پاک میں آتا ہے جس کا حاصل یہ ہے کہ: جو مرد یا عورت صبح میں دس
مرتبہ اور شام کو دس مرتبہ درود شریف پڑھنے کی عادت بنا لیں تو قیامت کے دن اس کو
حضرت نبی کریم ﷺ کی شفاعت نصیب ہوگی۔ (مجمع الزوائد ۱۰/۱۲۳۔ جامع صغیر، ح:
۸۷۹۲) اور جس کو بھی حضور ﷺ کی شفاعت ملے گی اس کا کام بن جائے گا، اس کے لیے
جنت کا داخلہ آسان ہو جائے گا؛ اس لیے بہتر یہ ہے کہ صبح شام کی درود کی تسبیح کے علاوہ
روزانہ صبح میں دس مرتبہ اور شام کو دس مرتبہ اس حدیث پر عمل کی نیت سے درودِ پاک کی
عادت بنا لو، اللہ تعالیٰ آپ کو مجھے اور پوری امت کو اس کی توفیق عطا فرمائے اور اس کی
برکت سے قیامت کے دن حضرت نبی کریم ﷺ کی شفاعت کی دولت سے ہمیں مالا مال

فرمادیوے، آمین۔

یہ جو آیت میں نے ابھی آپ کے سامنے تلاوت کی یہ سورہ نخل کی ہے، اس میں اللہ تعالیٰ نے ایک عورت کا قصہ بیان فرمایا ہے۔

انسان کی زندگی میں وقت بہت قیمتی چیز ہے

اصل واقعہ شروع کرنے سے پہلے ایک اہم بات سن لو! انسان کی زندگی میں وقت اور ٹائم بہت ہی قیمتی نعمت ہے، آپ دیکھو! ہم کب سے کہہ رہے تھے: رمضان رمضان، آج اس کے چھ روزے الحمد للہ! مکمل ہو چکے، وقت بہت تیزی سے گذرتا ہے؛ لہذا کوشش یہ کرنی چاہیے کہ اس وقت کے ذریعے سے کچھ ایسا کام کر لیویں جس سے دنیا میں بھی فائدہ ہو، قبر میں بھی فائدہ ہو اور قیامت کے دن بھی فائدہ ہو، اس وقت کو کھیل تماشوں میں نہیں لگانا چاہیے، بے کار کاموں میں برباد نہیں کرنا چاہیے، جس کام میں ہمارے دین کا کوئی فائدہ نہیں، ہماری دنیا کا کوئی فائدہ نہیں؛ ایسے لغو کاموں میں اپنا وقت برباد نہیں کرنا چاہیے۔

دو نعمتیں جن کی لوگ قدر نہیں کرتے

بخاری شریف کی ایک حدیث میں نے آپ کو سنائی، حضرت نبی کریم ﷺ ارشاد فرماتے ہیں کہ: اللہ تعالیٰ کی دو نعمتیں ایسی ہیں جن کے بارے میں اکثر لوگ دھوکے میں پڑے ہوئے ہیں؛ یعنی اس کی قدر نہیں کرتے: ایک نعمت ”تندرستی“ اور دوسری ”فراغت“ یعنی ٹائم ہے، اس کی لوگ صحیح قدر نہیں کرتے، اللہ تعالیٰ ہمیں تندرستی اور

وقت دونوں سے فائدہ حاصل کرنے کی توفیق عطا فرمائے۔

(بخاری، کتاب الرقاق، باب قول النبی ﷺ: لا عیش الا عیش الاخرۃ، ح: ۶۴۱۲)

دماغ کی بعض حالتیں

دینی بہنو! حضرت نبی کریم ﷺ کے مبارک زمانے میں مکہ مکرمہ میں ایک عورت تھی، یہ عورت کچھ بے وقوف جیسی تھی؛ یعنی ایک تو پوری پاگل ہوتی ہے، اور ایک پوری پاگل تو نہیں؛ لیکن پاگل سے کچھ کم جو بے وقوفوں جیسا کام کرے؛ یعنی تھوڑا سا اس کا دماغ خراب ہو اور ایسے کام کرتی ہو جو نہیں کرنے چاہئیں۔ بعض لوگوں کا مزاج ایسا ہوتا ہے کہ وہ ایک بات پر جھٹکتے نہیں ہیں، تھوڑی تھوڑی دیر میں ان کی بات بدلتی رہتی ہے، یہ بھی دماغ کی کمزوری کی ایک نشانی ہے، پھر ایک اکھڑ دماغ ہوتا ہے؛ یعنی اس دماغ والوں کا مزاج ایسا ہوتا ہے کہ ہر ایک کے ساتھ لڑنا جھگڑنا، کسی کے ساتھ بنتی نہیں، ہر ایک کے ساتھ غلط طریقے سے بات کرنا، بد اخلاقی سے پیش آنا اور ایک ایسا ہوتا ہے جو پاگلوں جیسے کام کرے، نہ کرنے کے کام کرے وہ بے وقوف کہلاتا ہے۔

بے وقوف عورت

یہ جس عورت کا قصہ اللہ تعالیٰ نے قرآن پاک میں بیان فرمایا ہے یہ ایک بے وقوف جیسی عورت تھی اور اس عورت کی حالت یہ تھی کہ اپنے کام کو اپنے ہاتھ سے برباد کر دیتی تھی، خود کام کرے، خود محنت کرے اور پھر اس محنت سے کیا ہوا کام خود برباد کر ڈالے، کیسی نادان اور کیسی بے وقوف عورت ہوگی!!

مثال کے طور پر ایک عورت بہت محنت کر کے کوئی چیز تیار کرے، پھر اس چیز کو اپنے ہاتھ سے توڑ ڈالے، اس کی بہت ساری وجوہات ہوتی ہیں، بعض مرتبہ پاگل پنے کی وجہ سے ایسا کرتی ہے کہ کام کر کے توڑ ڈالا، بعض مرتبہ ایسا سوچتی ہے کہ جیسا کرنا چاہیے ایسا نہیں ہوا؛ اس لیے توڑ ڈالا، یہ سب غلط عادت ہے۔

یہ عورت بھی کچھ ایسی ہی تھی، محنت کر کے ایک کام کرتی تھی، خود بھی محنت کرتی اور دوسرے لوگوں کے پاس بھی محنت کرواتی تھی، اپنی سہیلیوں کے پاس محنت کرواتی، اپنے گھر میں کام کرنے والی باندیوں کے پاس بھی محنت کرواتی تھی، اور محنت کر کے جب کوئی چیز تیار ہو جاتی تو اپنے ہاتھ سے توڑ پھوڑ کر ختم کر دیتی تھی۔

اس عورت کا نام اور تعارف

اس عورت کا نام اللہ تعالیٰ نے قرآن میں بیان نہیں فرمایا؛ لیکن دوسری روایتوں سے پتہ چلتا ہے کہ اس عورت کا نام ”ریطہ بنت عمرو بن کعب“ تھا۔ کہتے ہیں کہ: مکہ میں ایک آدمی ”اسد ابن عبد العزیٰ ابن قُصی“ تھا، یہ اس کی اماں تھی۔ بعض حضرات کہتے ہیں کہ: اس عورت کا نام ”سعیدہ“ تھا، چونکہ قبیلہ بنو اسد سے تعلق رکھتی تھی؛ اسی لیے اس کو ”سعیدہ الاسدیہ“ کہا جاتا تھا۔ یہ مکہ کی رہنے والی عورت تھی اور ہنر اور دست کاری (hand work) اچھے طریقے سے جانتی تھی۔ (روح المعانی ۷/ ۴۵۷)

عورتوں کو ہاتھ سے ہونے والے کام کاج سیکھنے چاہیے

دیکھو! قرآن کی اس آیت سے ہمیں ایک بہت اہم سبق سیکھنے کو ملتا ہے کہ عورتوں کو

ہاتھ سے ہونے والے کام کاج سیکھنے چاہئیں اور موقع ملنے پر کرنے بھی چاہئیں، مثلاً سلائی کام ہے، اسی طرح بننے کا کام جس کو گجراتی میں ”بھرت“ کام کہتے ہیں، اسی طرح بُنائی کے کام جس کو ”گوٹھن“ کہتے ہیں، ایسے کام عورتوں کو سیکھنے چاہئیں اور ضرورت کے موقع پر کرنے چاہئیں، اس سے گھر کی ضرورت بھی پوری ہوگی اور ضرورت کے موقع پر یہ حلال روزی روٹی کا ذریعہ بھی بن جائیں گے۔

قدیم زمانے میں کپڑے بننے کا طریقہ

پرانے زمانے میں آج کل کی طرح مشینیں نہیں تھیں تو اس زمانے میں ہاتھ سے کپڑے تیار کرتے تھے، اس کے لیے ایک ہاتھ سے چلنے والی مشین ہوتی ہے جس کو ریٹیا (Reeta) کہتے ہیں، اس کے اندر گول گول چلنے والا پتکھے جیسا ایک آلہ ہوتا ہے اور انگلی کی طرح ایک تکلہ ہوتا ہے، اور ایک ڈکڑا ہوتا ہے، روئی (cotton) جو کھیت میں سے نکلتی ہے اس کو اس پر لگا کر پہلے اس میں سے دھاگے تیار کرتے ہیں، پھر ان دھاگوں کو آپس میں ملا کر کپڑے بناتے ہیں۔

اسی طرح اونٹ پر جو بال ہوتے ہیں، بکریوں اور دُنہوں پر جو بال ہوتے ہیں ان کوکات کر اس میں سے بھی کپڑے تیار کرتے ہیں۔

اسی طرح کھجور کی چھال سے بھی دھاگے بنا کر کپڑے تیار کرتے ہیں۔

یہ سب چیزیں شاید آپ کو جلدی سمجھ میں نہ آئے؛ اس لیے کہ اب زمانہ تیار (READYMADE) کپڑوں کا آ گیا ہے، مشینوں کے اندر کپڑے تیار ہوتے ہیں؛ لیکن ابھی بھی دنیا میں یہ چیز ہے، اور اس طرح جو کپڑے بنتے ہیں آج کے زمانے

میں بھی بہت مہنگے ہوا کرتے ہیں۔

صبح سے شام تک محنت کر کے اس کو ضائع کر دیتی تھی

یہ عورت بھی اسی طرح اون اور کھجور کی چھال کے ریشے اور دھاگے جمع کرتی تھی اور اس میں سے رسی بناتی تھی، اس کے پاس رسی بنانے کے لیے جو چیزیں ضروری ہوتی ہیں وہ نہیں تھی، اور اس کو ہاتھ کے کام بھی اچھی طرح نہیں آتے تھے۔

اس کا یہ روزانہ کا معمول تھا کہ صبح صبح یہ کام شروع کر دیتی اور دوپہر تک برابر کام کرتی رہتی تھی، خود بھی کرتی تھی، اپنی سہیلیوں کے پاس بھی کرواتی تھی اور اپنی کام والی باندیوں کے پاس بھی کرواتی تھی۔ ظاہر ہے کہ دوپہر تک یہ کام کرے گی تو کتنا سارا کام ہو جاتا ہوگا! لیکن یہ عورت پاگل جیسی تھی، اور بڑی بات یہ تھی کہ اس کو دل میں وسوسے آتے رہتے تھے۔ وہ ایسی بے وقوف عورت تھی کہ جب دوپہر ہو جاتی تو جتنا کام محنت کر کے تیار کیا ہوتا وہ تمام کام اپنے ہاتھ سے توڑ ڈالتی تھی۔ (روح المعانی ۷/ ۴۵۸)

عورتوں کو کام میں ایک دوسرے کی مدد کرنی چاہیے

یہاں کی حالت تو مجھے نہیں معلوم، اپنے یہاں انڈیا میں ابھی بھی یہ سلسلہ ہے کہ محلوں میں عورتیں بعض کام آپس میں مل کر کرتی ہیں؛ جیسے کہ پاپڑ، پاپڑی وغیرہ بنانی ہو تو آپس میں مل کر بناتے ہیں، ایک دوسرے کی مدد کرنے کا یہ سلسلہ چلتا ہے، اس سے آپس میں محبت بھی بڑھتی ہے، ایک دوسرے کے کام میں مدد ہو جاتی ہے اور خدمت بھی ہو جاتی ہے، پڑوسی کا حق بھی ادا ہو جاتا ہے۔

اللہ تعالیٰ نے اس عورت کا قصہ قرآن میں ذکر فرما کر اس میں ہم لوگوں کے لیے بڑی بڑی نصیحتیں بیان فرمائی ہیں، اللہ تعالیٰ ہم سب کو قرآن میں آئے ہوئے اس واقعے سے نصیحت اور عبرت حاصل کرنے کی توفیق عطا فرماوے۔

وعدہ کر کے توڑنا نہیں چاہیے

اس واقعے اور آیت سے ایک اہم بات یہ سیکھنے کو ملی کہ آپس میں جو وعدے اور معاہدے ہوتے ہیں ان وعدوں اور معاہدوں کو توڑنا نہیں چاہیے، خاص طور پر جو وعدہ کسی کے ساتھ کیا اور وہ شریعت میں جائز ہے، ناجائز نہیں ہے، حرام نہیں ہے، اسی طرح وہ وعدہ جو دو آدمیوں کے بیچ میں، دو پارٹیوں کے بیچ میں، دو کمپنیوں کے بیچ میں، دو جماعتوں کے بیچ میں، دو خاندانوں کے بیچ میں، دو ملکوں کے بیچ میں ہو اس وعدے کو پورا کرنا چاہیے، توڑنا نہیں چاہیے؛ وعدہ توڑنے کا بڑا بھاری گناہ ہے۔

اللہ تعالیٰ نے اس آیت کریمہ کے ذریعے ہم کو یہ نصیحت کی کہ جس طرح وہ مکہ کی پاگل عورت بہت محنت کر کے دھاگے تیار کر کے پھر اپنے ہاتھ سے توڑ ڈالتی تھی تم ایسے بے وقوف، پاگل جیسے مت بنو کہ پہلے تو تم کوئی وعدہ کرو، کوئی معاہدہ کرو پھر بلا وجہ اس کو توڑ ڈالو، ایسا نہیں ہونا چاہیے۔

وعدہ خلافی کرنے والوں کے بارے میں حدیث شریف میں سخت وعید آئی ہے،

چناناں چہ حضرت ابو ہریرہؓ کی روایت ہے کہ اللہ کے رسول صلی اللہ علیہ وسلم نے فرمایا:

آية المنافق ثلاث، اذا حدث كذب، واذا وعد أخلف، واذا اؤتمن

خان۔ (بخاری شریف، کتاب الایمان، باب علامات المنافق)

ترجمہ: منافق ہونے کی تین علامتیں ہیں، جب وہ بات کرتا ہے تو جھوٹ بولتا ہے، جب وعدہ کرتا ہے تو وعدہ خلافی کرتا ہے، اور جب اس کے پاس امانت رکھی جاتی ہے، تو اس میں خیانت کرتا ہے۔

خلافِ شرع وعدہ پورا کرنا جائز نہیں ہے

ہاں! جس وعدے میں کوئی بات شریعت کے خلاف ہو، حرام چیز کا وعدہ ہو ایسا وعدہ کرنا بھی گناہ ہے اور اس کے مطابق عمل کرنا بھی گناہ ہے؛ لہذا ایسا وعدہ، ایسا عہد جو شریعت کے خلاف ہو اس کو پورا نہیں کرنا چاہیے۔

منگنی بھی ایک وعدہ ہی ہے

ہماری شریعت میں منگنی بھی ایک وعدہ ہی ہے، دو خاندان والوں نے آپس میں وعدہ کر لیا کہ ادھر کی لڑکی اور ادھر کا لڑکا آپس میں شادی کریں گے، تو اس وعدے کو بلاوجہ نہیں توڑنا چاہیے؛ بلکہ اس کو پورا کرنا اور نبھانا چاہیے۔

فائدے والی چیز ضائع نہیں کرنی چاہیے

دوسری ایک اہم بات ہمیں یہ سیکھنے کو ملی کہ کوئی چیز فائدے والی ہو تو اس کو اپنے ہاتھ سے خراب نہیں کرنا چاہیے، دیکھو! اس عورت نے محنت کر کے رسی بنائی جو فائدے کی چیز ہے اور اس کو ختم کر دیا۔

پرانا سامان ضرورت مندوں کو دے دینا چاہیے

اس میں یہ بات بھی یاد رکھو کہ کوئی چیز ایسی ہے جو عام طور ہمارے کام نہیں آتی؛

لیکن دوسرے کے کام آسکتی ہے تو ایسی چیز بھی خراب نہیں کرنی چاہیے، بلکہ دوسروں کو دے دینی چاہیے، ہمارے گھر میں چادر پرانی ہوگئی، اب - ماشاء اللہ - ہمارے گھر کا معیار ایسا ہوتا ہے کہ پرانی چادر ہم نہیں بچھاتے تو کوئی بات نہیں؛ لیکن پرانی چادر کو جلالت ڈالو، کچرے کے ڈبے (DUSTBIN) میں بھی مت ڈال دو؛ بلکہ وہ چادر کسی غریب کو صدقہ کر دو، وہ اس کو کام آجائے گی۔

اسی طرح گھر میں بہت سارے برتن پرانے ہو جاتے ہیں، اب ہمارے کام نہیں آئیں گے، آپ کے کام نہ آویں تو اس کو کباڑی میں بیچ کر دو پیسے حاصل کر سکتے ہو؛ لیکن اس سے اچھا یہ ہے کہ کسی غریب کو برتن صدقہ کر دو، جس کے یہاں برتن نہ ہو اس کو دے دو، اس کو کام آئیں گے۔

جوتے، چپیل، استعمال کی چیزیں، فرنیچر وغیرہ بہت ساری چیزیں ایسی ہوتی ہیں جن میں کوئی نہ کوئی فائدہ ہوتا ہے؛ لیکن اگر وہ ہمارے کام کی نہ ہو تو اس کو برباد نہیں کرنا چاہیے، کسی اور کو دے دینا چاہیے، ان شاء اللہ! وہ فائدہ اٹھائے گا تو اس کا ثواب بھی آپ کو ملے گا۔

حضرت قاری صدیق احمد صاحب باندویؒ کا حال

حضرت مولانا قاری سید صدیق احمد صاحب باندویؒ بہت بڑے اللہ کے ولی اور بزرگ تھے، ان کے انتقال کے بعد ہمارے یہاں لڑکا پیدا ہوا تو ہمارے حضرت نے مجھے فرمایا: بیٹے کا نام بھی حضرت کے نام سے ”صدیق احمد“ رکھ دے۔
وہ اللہ کے نیک بندے تھے، زندگی میں ایک ہی سفر انگلینڈ کا کیا۔

دیکھو! اللہ والوں کے یہاں چیزوں کی قدر کیسی ہوتی ہے؟
 جب انگلینڈ تشریف لے گئے تو یہ کوک (COKE) کی جو کھالی بوتلیں ہوتی ہیں
 جس کو لوگ پی کر پھینک دیتے ہیں، حضرت کہنے لگے کہ: یہ بوتل پھینکو مت، میرے
 سامان میں رکھ دینا، میں انڈیا لے جاؤں گا، وہ ہم کو کام آئے گی، سوچو! اللہ والوں کا
 حال کیا ہوتا ہے!!!

ایک دوست کی طرف سے بھیجے ہوئے پرانے کپڑے

اس سال انگلینڈ سے ہمارے ایک دوست نے پرانے کپڑوں کے پارسل
 میرے پاس بھیجے کہ یہ عورتوں کے کپڑے ہیں، آپ جہاں چاہیں ان کو تقسیم کر دینا،
 میں نے وہ کپڑوں کے پارسل کھولے تو اس میں اتنے اچھے اچھے کپڑے نکلے کہ تقریباً
 میری یاد کے مطابق ہمارے چار غریب حافظ، عالم کی شادی ان میں ہوئی، تین چار
 شادیوں میں دلہنوں کو دینے کے بعد دوسرے بہت سارے کپڑے بچے تو میں نے
 ہمارے اچھے اچھے علما کو بلایا کہ: اپنی بیوی کو لے کر آؤ اور یہ کپڑے رکھے ہوئے ہیں
 پسند کر کے جو چاہو لے جاؤ، بہت خوشی خوشی وہ کپڑے لے گئے، سب کپڑے الحمد للہ!
 اچھے کہلانے والے لوگ لے گئے۔

میں آپ کو سمجھانا چاہتا ہوں کہ ہمارے گھروں میں بہت ساری چیزیں ایسی ہوتی
 ہیں کہ ہم اس کو خود کے گھڑے ہوئے اونچے معیار کے خلاف سمجھتے ہیں، اور ہم اپنے
 گھر میں ایسی چادر، ایسی چارپائی، ایسا فرنیچر، ایسا برتن، ایسے کپڑے استعمال نہیں
 کرتے، ہم کو اللہ تعالیٰ نے مال دیا ہے؛ اس لیے ہم نئی چیز لے آتے ہیں، ٹھیک ہے؛

مگر وہ پرانی چیز کسی نہ کسی غریب کو صدقہ کر دو، اپنے سے کم درجے کے لوگوں کو دے دو، وہ اس کو استعمال کریں گے اور اس کا ثواب اللہ تعالیٰ ہم کو عطا فرمائیں گے۔

اپنے ہاتھ سے اپنی محنت کو برباد نہ کریں

ایک اور چیز بھی معلوم ہوئی کہ ہم جو محنت کریں تو اپنے ہاتھ سے اپنی محنت کو برباد نہ کریں، بہت سی مرتبہ ہم محنت کر کے کوئی چیز تیار کرتے ہیں، پھر اپنے ہاتھ سے اس کو برباد کر دیتے ہیں، مثال کے طور پر کھانا بہت محنت و مشقت کر کے آپ نے تیار کیا، کھانے کے بعد چونچ گیا تو لالچ میں ”کل کھائیں گے، پرسوں کھائیں گے“ پڑا رہنے دیتے ہیں، پھر وہ سڑ جاتا ہے، بگڑ جاتا ہے اور آخر کار اس کو پھینک دیا جاتا ہے۔

اسی طرح بہت ساری چیزیں گھروں میں ڈبوں میں بھری ہوئی رہتی ہیں کہ کبھی کام آئیں گی، اور بعد میں وہ چیزیں پرانی ہو کر استعمال کے لائق نہیں رہتیں، جب اس کو پکانے کے لیے نکالتے ہیں تو کہتے ہیں کہ: یہ تو بہت پرانا ہو گیا، اندر کیڑے پڑ گئے، پرانا ہونے کی وجہ سے مزا باقی نہیں رہا، اس کو پھینک دو، نیا خرید کر لاؤ۔

اس طرح کی کھانے پینے کی تیار چیزیں، کچی چیزیں بہت ساری ایسی ہوا کرتی ہیں کہ ہم ان کو اپنے ہاتھ سے برباد کرتے ہیں، یہ غلط طریقہ ہے، ایسا نہیں ہونا چاہیے، یہ طریقہ اللہ تعالیٰ کو پسند نہیں ہے، آپ نے اتنی محنت کر کے کھانا پکایا، محنت کر کے کوئی چیز خرید کر لائے تو خود استعمال کر سکتے ہو تو استعمال کرو، ورنہ صدقہ کر دو، تاکہ وہ چیز برباد اور خراب نہ ہو جائے، اور اللہ کے یہاں آپ کو اجر اور ثواب ملتا رہے۔

عبرت انگیز واقعے میں کسی کا نام نہ لیوں

یہ عورت پاگلوں جیسا کام کرتی تھی، اللہ تعالیٰ چاہتے تو اس کا نام بھی قرآن میں ذکر فرما دیتے؛ لیکن اللہ تعالیٰ نے اس کا نام قرآن میں بیان نہیں فرمایا، صرف اس کی مثال بیان کی۔ اس سے ہم کو ایک بہت اہم بات سمجھ میں آتی ہے کہ کسی عورت کی کوئی بات، کسی مرد کی کوئی بات عبرت یا نصیحت کے طور پر کسی کو بتلانا ہو تو وہاں اس کا نام نہیں لینا چاہیے، نام چھپانا چاہیے؛ تاکہ اس عورت کی بے عزتی اور رسوائی نہ ہو۔

کبھی کسی عورت یا کسی مرد کا کوئی قصہ ایسا ہو گیا جو دوسروں کو بتلانا ضروری ہو؛ تاکہ ویسی حالت سے ہم اور دوسرے لوگ بچ سکیں تو ایسے موقع پر ان کا نام نہیں لینا چاہیے؛ بلکہ یوں کہنا چاہیے: دیکھو! ایک عورت نے ایسا کیا تھا تو یوں نقصان ہوا؛ اس لیے ہمیں ایسا کام نہیں کرنا چاہیے، نام لیے بغیر گول مول بتلانا چاہیے؛ تاکہ کام بھی ہو جائے اور اس بے چاری کی رسوائی بھی نہ ہو۔

جو کام کروا چھا اور مضبوط کرو

اللہ تعالیٰ نے اس آیت میں یہ لفظ ”مِنْ بَعْدِ قُوَّةٍ“ استعمال فرمایا، اس سے یہ بات بھی سیکھنے کو ملی کہ جو کام بھی کرو مضبوط اور اچھے طریقے سے کرو، حدیث میں حضرت نبی کریم ﷺ نے ارشاد فرمایا:

عن عائشة رضی اللہ عنہا أن رسول الله ﷺ قال: إِنَّ اللَّهَ عَزَّ وَجَلَّ يُحِبُّ إِذَا عَمِلَ أَحَدُكُمْ عَمَلًا أَنْ يُثِقْتَهُ. (شعب الایمان للبیہقی ۱۸۶۴/۴)

ترجمہ: اللہ تعالیٰ اس بات کو پسند فرماتے ہیں کہ تم میں سے جب کوئی آدمی کوئی کام کرے تو اس کو بہت مضبوط کرے۔

یہ حدیث حضرت نبی کریم ﷺ نے ارشاد فرمائی کہ: کوئی بھی کام کرو تو اس کو مضبوط کرو، پکا کرو، یہ چیز اللہ سبحانہ و تعالیٰ کو بڑی پسند ہے۔

ایک اور چیز حدیث میں ارشاد فرمائی:

إِنَّ اللَّهَ كَتَبَ الْإِحْسَانَ عَلَى كُلِّ شَيْءٍ. (مسلم، کتاب الصيد والذبايح، باب الامر

باحسان الذبح، ج: ۱۹۵۵)

اللہ نے ہر چیز میں احسان یعنی اس کو اچھے طریقے سے کرنا ضروری قرار دیا۔ آج کل کمزور کام کرنے کی ایک عادت بن گئی ہے، تعمیرات کمزور، استعمال کی چیزیں کمزور، یعنی اس کو جیسا پختہ اور مضبوط بنانا چاہیے ویسا نہیں بناتے، پھر تھوڑے دنوں کے بعد اس کو ٹھیک کروانا پڑتا ہے اور اسی میں لوگ لگے رہتے ہیں، آج کل یہ بہت افسوس اور دکھ کی بات ہے کہ ہم اپنا مکان، مسجد، مدرسہ کوئی بھی چیز مضبوط نہیں بناتے، چالیس، پچاس سال میں اس کو پھر بنانا پڑتا ہے، یہ اچھی بات نہیں ہے۔

آپ انڈیا آ کر دیکھو! دہلی میں ”جامع مسجد“ ہے، آگرہ میں مسجدیں ہیں، اتنی مضبوط مسجدیں بنی ہیں کہ پانچ سو، چھ سو سال ہو گئے؛ لیکن ابھی تک وہ مسجدیں جیسی کی ویسی کھڑی ہیں، بنانے والوں کو کتنا زیادہ ثواب ملتا ہوگا؟

اسی طرح گھر بھی مضبوط بناؤ، مضبوط گھر بنائیں گے تو پوتے، نواسے استعمال

کریں گے اور دعائیں گے کہ ہمارے دادا، دادی، نانا، نانی نے یہ مکان بنایا تھا، ہم بھی

استعمال کر رہے ہیں۔

بہت سے لوگوں کا مزاج ہوتا ہے کہ جیسا ویسا کام کر ڈالتے ہیں یہ مناسب نہیں ہے، حضرت نبی کریم ﷺ نے ہمیں ہر چیز اچھی طرح بنانے کی تعلیم دی ہے، جو کام تم کرو اچھے طریقے سے کرو، نماز اچھی، وضو اچھا، روزہ اچھا، گھر کا کام کاج بھی اچھا۔ اسی طرح اتنی محنت کر کے آپ روٹی بناؤ، سالن بناؤ تو ذرا اس کو اچھے ڈھنگ سے بناؤ، اس کو بگاڑومت، یہ بگاڑ اللہ تعالیٰ کو پسند نہیں ہے۔

ایک بہت ہی قیمتی مشورہ

میں اس کی مثال آج کل لوگوں کو یوں دیا کرتا ہوں کہ ایک بھائی ہمارے حضرت سے مسئلہ پوچھنے آئے کہ: یہ بناوٹی تانے، پیتل، کانچ کی چوڑیاں وغیرہ پہننا، پہنانا جائز ہے کہ نہیں؟ ان کو ہمارے حضرت نے بہت اچھا جواب دیا کہ: ان بناوٹی چیزوں کے پیچھے پیسے خرچ کرنے کے بجائے دس پندرہ مرتبہ بناوٹی چیزیں خریدنے کے پیسے جمع کر کے چاندی اور سونے کے زیور خرید کر گھر کی عورتوں پہنا دو تمہارا کام ہو جائے گا۔ آج کل کے اس فیشن کے زمانے میں بہت ساری چیزیں جو صرف دکھاوے (SHOW) کی ہوتی ہے، جس کو لوگ خریدتے ہیں اور اس پر پیسے خرچ کرتے ہیں، تھوڑے دن میں وہ خراب ہو جاتی ہیں، یا اس کی عمدگی اور چمک کم ہو جاتی ہے، یا فیشن بدل جاتی ہے، پھر اس کو پھینک دیتے ہیں۔ اس کے بجائے پیسے جمع کر کے سونا، چاندی خرید لو، اپنے استعمال کے لیے چھوٹی چھوٹی چیزوں کے بجائے اچھی اور مضبوط چیز خرید لو ان شاء اللہ! دیر تک اس کا فائدہ ہوگا اور دیر تک اس کو استعمال کرنا نصیب ہوگا۔

فیشن والی چیزوں کی کوئی گارنٹی نہیں ہوتی

ایک جگہ فیشن کی ایک تھیلی تھی، اس پر ایک بات لکھی ہوئی تھی کہ:
 ”فیشن کے زمانے میں گارنٹی کی امید نہیں رکھنی چاہیے۔“

یعنی فیشن والی (FASHIONABLE) چیزیں ایسی کمزور بنتی ہیں کہ گارنٹی کی امید نہیں رکھنی چاہیے، صبح سے شام تک بھی چل جائے تو تمہارے پیسے وصول؛ لیکن ہمارا دین ہمیں یہ تعلیم دیتا ہے کہ اس طرح اپنے پیسوں کو فضول بر باد نہیں کرنا چاہیے۔

اس واقعہ کا ایک اہم پیغام

جس طرح کام کر کے بر باد کر دینے والی یہ عورت ہمیشہ کے لیے بے وقوف کہلائی ایسے ہی ہم نیکیاں کر کے اس کو گناہوں سے بر باد کر دیتے ہیں تو ہم بھی گویا اللہ تعالیٰ کے یہاں بے وقوف ہوئے۔

گویا اللہ تعالیٰ قرآن مجید میں اس عورت کے واقعے کو ذکر فرما کر اپنے بندوں کو اس بات کی طرف متوجہ کرنا چاہتے ہیں کہ، تم لوگ اس عورت کی طرح نہ بنو جو پورا دن سخت محنت کرتی ہے، اور جب کام تمام ہونے کے بالکل قریب ہوتا ہے تو اس کو تہس نہس کر دیتی ہے۔

اسی طرح تم بھی نیکی کرنے کے بعد گناہ اور معصیت سے اپنے آپ کو بچاؤ! نیز ہر وقت اپنے ایمان کی بھی فکر کیا کرو! کہیں ایسا نہ ہو کہ پوری زندگی تم ایمان کی صفت کے ساتھ وابستہ رہو، اور آخری وقت (یعنی موت کے وقت) تمہارے پاؤں پھسل جاوے۔

اللہ تعالیٰ ہم سب کی حفاظت فرماوے اور ایمان پر خاتمہ نصیب فرماوے آمین۔
 بہر حال! اللہ سبحانہ و تعالیٰ نے قرآن مجید میں اس عورت کا واقعہ بیان فرمایا اور یہ
 ترغیب دی کہ بلا ضرورت عہد اور وعدے مت کرو اور اگر ضرورت کے وقت معاہدے
 کرو تو اس کو پورا کرو، سب سے بڑی چیز اپنی زندگی کے ٹائم کی قدر کرو، یہ عورت جس
 طرح کرتی تھی اس طرح اپنے ٹائم کو برباد مت کرو۔

وآخر دعوانا ان الحمد لله رب العالمین





دعا

ہمارے درد کا مولیٰ تو ما جراسن لے	رسول پاک کا دیتے ہیں واسطہ سن لے
مصیبتوں میں پھنسے ہیں یہ التجاسن لے	تیرے حضور میں آئے ہیں کبریاسن لے
بری طرح سے ہمیں اب ستایا جاتا ہے	ہمارا آشیاں ہم سے چھڑایا جاتا ہے
اسیر بابِ قفص ہم بنائے جاتے ہیں	ہمارے خرمن ہستی جلائے جاتے ہیں
پہاؤ ظلم و ستم کے گرائے جاتے ہیں	خبر لے جلد کہ اب ہم مٹائے جاتے ہیں
مدد کو آتش گردوں رکاب کا صدقہ	مدینے والے رسالت مآب کا صدقہ
پھرا آج کر دے عطا جوشِ خالدِ جرار	پھرا آج کر دے ہمیں پیروے شہ ابرار
پھر آج دے دے ہمیں سیفِ حیدرِ قرار	پھر آج کر دے سلاطینِ دہر کا سردار
بھنور سے کشتی ہماری نکال دے مولیٰ	تو آج گرتے ہوؤں کو سنبھال لے لولیٰ



مکہ مکرمہ کی کمزور مؤمن
عورتوں کا واقعہ

اس واقعے اور ان آیات سے سیکھنے کی باتیں

① کمزوروں کی مدد کا حکم خود اللہ تعالیٰ نے دیا اور ان کی طرف داری میں قتال کا بھی حکم دیا۔

② کمزوروں کے لیے ہجرت جیسے اہم حکم میں بھی خصوصی رعایت کی گئی۔

③ جب بندے اور اس کے رب کی عبادت کے درمیان رکاوٹیں ڈالی جا رہی ہوں تو پھر وہاں سے ہجرت کرنا واجب ہوتا ہے۔

④ تمام مسلمانوں پر اپنے مومن بھائیوں کو ظالم اور کافروں کی (بے قصور) قید سے چھڑوانا ضروری اور واجب ہے، اسی طرح ہر مسلمان کو ہر ظالم کی تکلیف سے یا کسی چور اور ڈاکو کی لوٹ مار سے چھڑانا لازم ہے۔

⑤ لفظ ”لا یستطیعون حیلہ“ سے معلوم ہوا کہ دشمن کی سختی اور اس کے ظلم سے بچنے کے لیے مناسب حیلہ (تدبیر و بہانہ) کرنا جائز ہے۔

⑥ مظلوموں کے لیے دعا بھی بہت بڑی مدد ہے، کم از کم اس کی تو پابندی ضرور کرنی چاہیے۔

⑦ قیدیوں کو چھڑانے میں رقم خرچ کرنا بہت بڑا ثواب ہے۔

⑧ مظلوم قیدیوں کے گھر والوں کا خیال رکھنا بھی عبادت ہے۔

⑨ غیر مسلم یا جانور مظلوم ہو تو اس کی بھی مدد کرنی چاہیے۔

بِسْمِ اللّٰهِ الرَّحْمٰنِ الرَّحِیْمِ

الْحَمْدُ لِلّٰهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ وَنَعُوذُ
بِاللّٰهِ مِنْ شُرُورِ اَنْفُسِنَا وَمِنْ سَيِّئَاتِ اَعْمَالِنَا، مَنْ يَهْدِهِ اللّٰهُ فَلَا مُضِلَّ لَهُ وَمَنْ
يُضِلِّهِ فَلَا هَادِيَ لَهُ وَنَشْهَدُ اَنْ لَا اِلَهَ اِلَّا اللّٰهُ وَحْدَهُ لَا شَرِيكَ لَهُ وَنَشْهَدُ اَنَّ
سَيِّدَنَا وَشَفِيعَنَا وَحَبِيبَنَا وَاِمَامَنَا وَمَوْلَانَا مُحَمَّدًا عَبْدَهُ وَرَسُولَهُ، صَلَوَاتُ اللّٰهِ
تَبَارَكَ وَتَعَالٰى عَلَيْهِ وَ عَلَىٰ اٰلِهِ وَاَصْحَابِهِ وَذُرِّيَّاتِهِ وَاَهْلِ بَيْتِهِ وَاَهْلِ طَاعَتِهِ،
وَبَارَكَ وَسَلَّم تَسْلِيمًا كَثِيرًا كَثِيرًا اَمَّا بَعْدُ!

فَاعُوذُ بِاللّٰهِ مِنَ الشَّيْطٰنِ الرَّجِیْمِ، بِسْمِ اللّٰهِ الرَّحْمٰنِ الرَّحِیْمِ

وَمَا لَكُمْ لَا تُقَاتِلُونَ فِي سَبِيلِ اللّٰهِ وَالْمُسْتَضْعَفِينَ مِنَ الرِّجَالِ
وَالنِّسَاءِ وَالْوِلْدَانِ الَّذِينَ يَقُولُونَ رَبَّنَا اَخْرِجْنَا مِنْ هَذِهِ الْقَرْيَةِ الظَّالِمِ
اَهْلُهَا ؕ وَاجْعَلْ لَّنَا مِنْ لَدُنْكَ وَلِيًّا ؕ وَاجْعَلْ لَّنَا مِنْ لَدُنْكَ نَصِيْرًا ۙ ﴿النساء﴾

ترجمہ: (اے مسلمانو!) اور تمہارے پاس کیا عذر ہے کہ اللہ تعالیٰ کے راستے میں اور

ان کمزور مردوں اور عورتوں اور بچوں کی خاطر تم نہ لڑو، جو یوں (دعا مانگتے ہوئے) کہتے
ہیں: اے ہمارے رب! آپ ہم کو اس بستی سے نکال دیجیے جس (بستی) کے لوگ ظالم
ہیں، اور آپ ہمارے لیے اپنی طرف سے کوئی حمایت کرنے والا مقرر کر دیجیے اور آپ
ہی ہمارے لیے اپنی طرف سے کوئی مدد کرنے والا بھیج دیجیے۔

اِنَّ الَّذِيْنَ تَوَقَّفُوْهُمْ الْمَلٰٓئِكَةُ ظَالِمِيْنَ اَنْفُسِهِمْ قَالُوْا فِیْمَا كُنْتُمْ ۙ

قَالُوْا كُنَّا مُسْتَضْعَفِيْنَ فِی الْاَرْضِ ۙ قَالُوْا اَلَمْ تَكُنْ اَرْضُ اللّٰهِ وَاَسِعَةً

فَتَهَاجِرُوا فِيهَا ط فَأُولَئِكَ مَاؤُهُمْ جَهَنَّمُ ط وَسَاءَتْ مَصِيرًا ﴿۹۵﴾ إِلَّا
 الْمُسْتَضْعَفِينَ مِنَ الرِّجَالِ وَالنِّسَاءِ وَالْوِلْدَانَ لَا يَسْتَطِيعُونَ حِيلَةً وَلَا
 يَهْتَدُونَ سَبِيلًا ﴿۹۶﴾ فَأُولَئِكَ عَسَى اللَّهُ أَنْ يَعْفُو عَنْهُمْ ط وَكَانَ اللَّهُ عَفْوًا
 غَفُورًا ﴿۹۷﴾ وَمَنْ يَهَاجِرْ فِي سَبِيلِ اللَّهِ يَجِدْ فِي الْأَرْضِ مُرْعَمًا كَثِيرًا وَسَعَةً ط
 وَمَنْ يَخْرُجْ مِنْ بَيْتِهِ مُهَاجِرًا إِلَى اللَّهِ وَرَسُولِهِ ثُمَّ يُدْرِكْهُ الْمَوْتُ فَقَدْ وَقَعَ
 أَجْرُهُ عَلَى اللَّهِ ط وَكَانَ اللَّهُ غَفُورًا رَحِيمًا ﴿۹۸﴾ (النساء)

ترجمہ: یقیناً جنھوں نے (ملکہ سے مدینہ ہجرت نہ کر کے) اپنی جانوں پر ظلم کیا تھا (اور اسی حالت میں) فرشتے ان کی روح قبض کرنے آتے ہیں تو وہ (فرشتے) کہتے ہیں: تم (دنیا میں) کس حالت میں تھے؟ تو وہ (ہجرت نہ کرنے والے جواب میں) کہتے ہیں کہ: ہم زمین میں بے بس تھے، تو وہ (فرشتے) کہتے ہیں: کیا اللہ تعالیٰ کی زمین کشادہ نہیں تھی؟ سو تم ہجرت کر کے وہاں چلے جاتے، لہذا ایسے ہی لوگوں کا ٹھکانہ جہنم ہے اور وہ (جہنم) بہت ہی برا انجام ہے ﴿۹۷﴾ مگر جو مرد اور عورتیں اور بچے (واقعی) بے بس (یعنی کمزور) تھے، جو (ہجرت کی) کوئی تدبیر نہیں کر سکتے تھے اور (نکلنے کا) کوئی راستہ بھی نہیں جانتے تھے ﴿۹۸﴾ تو پوری امید ہے کہ ان لوگوں کو اللہ تعالیٰ معاف کر دیں گے اور اللہ تعالیٰ تو بڑے معاف کرنے والے، بڑے بخشنے والے ہیں ﴿۹۹﴾ اور جو شخص بھی اللہ تعالیٰ کے راستے میں ہجرت کرتا ہے تو اس کو زمین میں بڑی جگہ اور وسعت ملے گی اور جو شخص بھی اپنے گھر سے اللہ تعالیٰ اور اس کے رسول کی طرف ہجرت کرتے ہوئے نکلے گا، پھر موت نے آ کر اس کو پکڑ لیا تو اس کا ثواب اللہ

تعالیٰ کے ذمہ ثابت ہو چکا اور اللہ تعالیٰ تو بہت زیادہ معاف کرنے والے، بڑے رحم کرنے والے ہیں ﴿۱۰۰﴾۔

وقال تعالیٰ: هُمْ الَّذِينَ كَفَرُوا وَصَدُّوكُمْ عَنِ الْمَسْجِدِ الْحَرَامِ وَالْهَدْيِ مَعَكُوفًا أَنْ يَبْلُغَ حِمْلَهُ ۖ وَلَوْلَا رِجَالُ الْمُؤْمِنُونَ وَنِسَاءُ الْمُؤْمِنَاتِ لَمْ تَعْلَمُوهُمْ أَنْ تَطَّوُّوهُمْ فَتُصِيبَكُمْ مِنْهُمْ مَعَرَّةٌ بِغَيْرِ عِلْمٍ ۗ لِيُدْخِلَ اللَّهُ فِي رَحْمَتِهِ مَنْ يَشَاءُ ۗ لَوْ تَزَيَّلُوا لَعَذَّبْنَا الَّذِينَ كَفَرُوا مِنْهُمْ عَذَابًا أَلِيمًا ﴿۱۰۰﴾ (الفتح)

ترجمہ: یہ (مکہ والے) وہی تو (لوگ) ہیں جنہوں نے کفر اپنایا اور تم کو مسجد حرام سے (روکا) اور قربانی کے جو جانور (حدیبیہ میں) رکے ہوئے تھے اُن کو اپنی جگہ (منیٰ) تک پہنچنے سے روک دیا اور اگر کچھ ایمان والے مرد اور کچھ ایمان والی عورتیں (مکہ میں) نہ ہوتیں جن کو تم پہچانتے نہیں تھے کہ (خطرہ یہ تھا کہ خبر نہ ہونے کی وجہ سے) تم ان کو پیس ڈالتے، پھر ان (بے گناہ مسلمانوں) کی وجہ سے تم کو بے خبری میں نقصان (یعنی رنج اور افسوس) پہنچتا (تب تو لڑائی ہو جاتی اسی طرح جنگ سے روکنے کی ایک حکمت یہ بھی تھی) تاکہ اللہ تعالیٰ جس کو چاہیں اپنی رحمت (یعنی ایمان) میں داخل کریں، (ہاں!) اگر (اس طرح کہ) وہ (ایمان والے) الگ ہو گئے ہوتے تو ہم اُن (مکہ والوں) میں سے جو کافر تھے اُن کو دردناک سزا دیتے۔

یہ سورہ نساء اور سورہ فتح کی آیتیں ہیں، ان آیتوں میں ان ایمان والے کمزور مردوں اور کمزور عورتوں کا ذکر ہے جو مکہ سے مدینہ ہجرت کرنے کی طاقت نہیں رکھتے تھے۔

ہجرت کا حکم

شروع اسلام میں جب مکہ والوں کی طرف سے مسلمانوں پر بہت زیادہ ظلم و ستم ہونے لگے اور مسلمانوں کے لیے دین اسلام پر عمل کرنا اور اس پر قائم رہنا مشکل ہو گیا تو اللہ تعالیٰ کی طرف سے ہجرت کا حکم آیا، اس زمانے میں ہجرت کرنا فرض تھا، اگر کوئی آدمی ایمان والا ہو تو اس کا ایمان اسی وقت مقبول ہوتا تھا جب وہ اللہ کے راستے میں ہجرت کرتا، اس حکم کے نتیجے میں بہت سارے مسلمان آہستہ آہستہ ہجرت کر کے مدینہ منورہ پہنچ گئے، حضرت نبی کریم ﷺ بھی ہجرت کر کے مدینہ تشریف لے گئے۔

بعض مجبور عورتیں اور مرد جو ہجرت نہ کر سکے

لیکن کچھ لوگ بے چارے مکہ میں رہ گئے؛ حالاں کہ وہ پکے ایمان والے تھے؛ لیکن ہجرت نہ کر سکے، ہجرت نہ کرنے کی وجہ یہ تھی کہ:

- ① ان کے جسم اور بدن کمزور تھے، کوئی معذور، کوئی بوڑھا، اور کوئی بیمار تھا۔
- ② کچھ ایسے تھے جن کے پاس ہجرت کے لیے ضروری سامان: سواری، پیسے وغیرہ نہیں تھا؛ کیوں کہ اُس زمانے میں مکہ سے مدینے کا سفر تقریباً آٹھ، دس دن کا ہوتا تھا، جس کے لیے سواری، کھانے، پینے کا خرچ وغیرہ یہ سب ضروری تھا۔
- ③ کافروں نے بھی ان کو ہجرت کرنے سے روک دیا تھا اور ان پر پابندی لگا دی تھی، اور وہ کافر برابر اس کوشش میں رہتے تھے کہ کوئی ہجرت کر کے نہ جاوے، کوئی ہجرت کرتے ہوئے پکڑا جاتا تو اس کو قید کر دیتے، اگر کسی کے متعلق معلوم ہوتا کہ وہ

ہجرت کرنے والے ہیں تو سختی شروع کر دیتے اور ان کی بڑی سخت نگرانی کرتے۔

④ اُس زمانے میں آج کی طرح باقاعدہ راستے بنے ہوئے نہیں تھے کہ آدمی نشان (bord) دیکھ کر منزل پر پہنچ جائے، سفر کا راستہ بتلانے کے لیے رہبر ہوتے تھے، بعض لوگوں کو راستے کے لیے کوئی رہبر نہیں مل رہا تھا اس لیے ہجرت نہ کر سکے۔

⑤ بعض لوگ اپنی کمزوری کی وجہ سے اسلام کو چھپاتے تھے؛ چوں کہ اسلام ظاہر کرنے کی صورت میں کافر تکلیف دیتے تھے؛ اسی لیے ایمان لانے کے بعد انھوں نے اپنا ایمان چھپا کر رکھا: (طبری ۴/ ۱۷۱۔ روح المعانی ۳/ ۷۹-۸۰)

مَنْ كَفَرَ بِاللّٰهِ مِنْۢ بَعْدِ اِٰمَانِهٖۙ اِلَّا مَنْ اُكْرِهَٖ وَقَلْبُهٗ مُطْمَئِنٌّۢ بِالِ اِيْمَانِ .
ترجمہ: مگر یہ کہ جس آدمی پر زبردستی کی گئی اور اس کا دل ایمان پر قائم (یعنی برقرار) ہو (تو اس پر کوئی پکڑ نہیں ہوگی) (النحل: ۱۰۶)

اسی لیے بعض روایتوں میں آتا ہے کہ: کان قومٌ بمكة قد أسلموا، فلَمَّا هاجَرَ رسولُ اللّٰهِ ﷺ كَرِهوا أن يهاجروا وخافوا. (طبری ۴/ ۱۷۱)

ترجمہ: مکہ میں ایک جماعت اسلام لے آئی تھی، پھر جب اللہ کے رسول ﷺ نے ہجرت فرمائی تو انھوں نے ہجرت نہیں کی اور وہ ڈرتے تھے۔

کمزور لوگ کتنے تھے؟

حضرت ابو جعید الانصاری رضی اللہ عنہ کی روایت میں ان کمزور عورتوں کی تعداد بھی بیان ہوئی ہے، فرماتے ہیں کہ: ہم تین (۳) مرد اور نو (۹) عورتیں تھیں جن کے بارے میں آیت کریمہ ﴿وَلَوْلَا رِجَالٌ مُّؤْمِنُونَ وَنِسَاءٌ مُّؤْمِنَاتٌ﴾ اللہ تعالیٰ نے اتاری

تھی۔ بعض حضرات فرماتے ہیں کہ: دو عورتیں اور سات مرد تھے۔ (روح المعانی ۳/۸۰)
(بخاری شریف، کتاب التفسیر، حدیث: ۴۵۸۷، ۴۵۸۸)

ان ہی لوگوں میں عیاش بن ابی ربیعہ، سلمہ بن ہشام وغیرہ بھی شامل ہیں۔
حضرت عبداللہ بن عباس رضی اللہ عنہما فرماتے ہیں کہ: کنتُ انا وَاُمِّي منهم.
یعنی میں اور میری والدہ بھی ان لوگوں میں سے تھے جن کو اللہ تعالیٰ نے معذور
قرار دیا تھا۔ (بخاری شریف، کتاب التفسیر، ج: ۴۵۸۷، ۴۵۸۸)

دوسرے نمبر پر ایمان لانے والی عورت اور سب سے اخیر میں ہجرت کرنے والے صحابی

حضرت عبداللہ بن عباس رضی اللہ عنہما کی والدہ سیدہ ام الفضل بنت حارث رضی اللہ عنہا
ہیں، ان کا نام لبا بہ ہے، ام المؤمنین حضرت میمونہ بنت حارث رضی اللہ عنہا کی بہن ہوتی ہیں۔
”بنات حارث“ کے نام سے یہ نو بہنیں تھیں جن کے حق میں رسول اللہ ﷺ نے
”الاخوات المؤمنات؛ یعنی ایمان والی بہنیں“ فرمایا تھا، ان میں ایک اسماء بنت عمیس
رضی اللہ عنہا تھیں جو ماں کی طرف سے حضرت میمونہ رضی اللہ عنہا کی بہن اور حضرت جعفر رضی اللہ عنہ کی بیوی
تھیں، حضرت جعفر رضی اللہ عنہ کی شہادت کے بعد حضرت ابو بکر رضی اللہ عنہ نے ان سے نکاح کر لیا
اور حضرت ابو بکر رضی اللہ عنہ کے بعد حضرت علی رضی اللہ عنہ کے نکاح میں آگئیں۔ (قرطبی ۵/۲۲۲)

حضرت ام الفضل رضی اللہ عنہا کا نسب اوپر کر ”مضر“ خاندان سے جا ملتا ہے۔

یہ ام المؤمنین سیدہ حضرت خدیجہ رضی اللہ عنہا کے بعد دوسری خاتون تھیں جو اسلام لائیں

اور پھر حضرت عباس رضی اللہ عنہ کے مسلمان ہو جانے کے بعد انھوں نے مکہ سے مدینہ منورہ کی طرف ہجرت کی تھی، حضرت عباس رضی اللہ عنہ مکہ سے مدینہ ہجرت کرنے والے آخری صحابی ہیں۔

بغیر مجبوری کے ہجرت نہ کرنے والوں پر جہنم کی وعید

جو لوگ ہجرت کی طاقت رکھتے تھے اس کے باوجود انھوں نے ہجرت نہیں کی، ان

کے بارے میں اللہ نے ارشاد فرمایا:

إِنَّ الَّذِينَ تَوَفَّيْنَاهُمُ الْبَالِغَةَ ظَالِمِينَ أَنْفُسِهِمْ قَالُوا فِيمَ كُنْتُمْ ط
قَالُوا كُنَّا مُسْتَضْعَفِينَ فِي الْأَرْضِ ط قَالُوا أَلَمْ تَكُنْ أَرْضُ اللَّهِ وَاسِعَةً
فَتَهَاجِرُوا فِيهَا ط فَأُولَئِكَ مَا أَوْلَهُمْ جَهَنَّمُ ط وَسَاءَتْ مَصِيرًا ﴿۹۷﴾

ترجمہ: یقیناً جنھوں نے (مکہ سے مدینہ ہجرت نہ کر کے) اپنی جانوں پر ظلم کیا تھا (اور اسی حالت میں) فرشتے ان کی روح قبض کرنے آتے ہیں تو وہ (فرشتے) کہتے ہیں: تم (دنیا میں) کس حالت میں تھے؟ تو وہ (ہجرت نہ کرنے والے جواب میں) کہتے ہیں کہ: ہم زمین میں بے بس تھے، تو وہ (فرشتے) کہتے ہیں: کیا اللہ تعالیٰ کی زمین کشادہ نہیں تھی؟ سو تم ہجرت کر کے وہاں چلے جاتے، لہذا ایسے ہی لوگوں کا ٹھکانہ جہنم ہے اور وہ (جہنم) بہت ہی برا انجام ہے ﴿۹۷﴾

یعنی وہ لوگ جو مکہ معظمہ اور دوسرے مقامات پر اسلام لاپچکے تھے؛ لیکن کسی مجبوری کے بغیر مدینہ کی طرف ہجرت نہیں کر رہے تھے اور دارالاسلام کی زندگی چھوڑ کر دارالکفر میں رہنے پر خوش تھے ان کے لیے جہنم کا عذاب ہے۔

روایات میں ہے کہ: اہل مکہ کی ایک جماعت مسلمان ہو گئی اور ان لوگوں نے آن

حضرت ﷺ کے سامنے ایمان کو ظاہر بھی کیا؛ مگر جب رسول اللہ ﷺ نے ہجرت کی تو انھوں نے مکہ میں اپنی قوم کے پاس رہنا پسند کیا، اس پر یہ آیت نازل ہوئی۔
(قرطبی ۵/۲۲۱)

کمزور اور بے بس لوگ معذور ہیں

پھر بعد والی آیت میں بے بس، کمزور مردوں، عورتوں اور بچوں کو جو واقعی بے بس اور معذور تھے، ان کو الگ بتایا گیا:

إِلَّا الْمُسْتَضْعَفِينَ مِنَ الرِّجَالِ وَالنِّسَاءِ وَالْوِلْدَانَ لَا يَسْتَطِيعُونَ حِيلَةً وَلَا يَهْتَدُونَ سَبِيلًا ﴿۹۸﴾ فَأُولَٰئِكَ عَسَى اللَّهُ أَنْ يَعْفُو عَنْهُمْ ۗ وَكَانَ اللَّهُ عَفُوًّا غَفُورًا ﴿۹۹﴾ (النساء)

ترجمہ: مگر جو مرد اور عورتیں اور بچے (واقعی) بے بس (یعنی کمزور) تھے، جو (ہجرت کی) کوئی تدبیر نہیں کر سکتے تھے اور (نکلنے کا) کوئی راستہ بھی نہیں جانتے تھے ﴿۹۸﴾ تو پوری امید ہے کہ ان لوگوں کو اللہ تعالیٰ معاف کر دیں گے اور اللہ تعالیٰ تو بڑے معاف کرنے والے، بڑے بخشنے والے ہیں ﴿۹۹﴾

یعنی بالکل مجبوری کی وجہ سے ہجرت نہ کر سکے تو گناہ نہیں ہوگا۔

کمزوروں پر مشرکین مکہ کا ظلم و ستم

جب یہ چند کمزور مسلمان مکہ میں رہ گئے تو مکہ والے ان پر بڑا ظلم کرنے لگے:
① وہ لوگ ان کمزوروں کو قید میں ڈال کر مارتے تھے۔

۲) ان کو بھوکے پیاسے رکھ کر سزا دیا کرتے تھے۔

۳) اسی طرح وہ ان اللہ کے بے بس کمزور بندوں اور بندیوں کو مکے کی سخت پستی

ہوئی زمین پر پھینک دیا کرتے تھے؛ تاکہ یہ کمزور لوگ اسلام کو چھوڑ دے۔

ان کا ظلم مردوں اور عورتوں کے ساتھ ساتھ بچوں پر بھی حد سے زیادہ ہو گیا تھا؛

تاکہ ان بچوں کی تکلیف دکھا کر ان کے ماں باپ کو دین اسلام سے ہٹانے کی کوشش

کر سکیں؛ مگر ان ساری کوششوں کے باوجود مکہ کے کافر لوگ اپنے مقصد میں کامیاب

نہ ہو سکے۔ (طبری ۴/۱۷۱)

مظلوموں کی دعا

جب ظلم حد سے زیادہ بڑھ گیا تو ان کمزور مسلمان مردوں اور عورتوں نے اللہ تعالیٰ

سے دعا کرنی شروع کی، ایک دعا تو یہی کی:

رَبَّنَا آخِرُ جُنَا حِنِّ هَذِهِ الْقَرْيَةِ الظَّالِمِ اَهْلُهَا.

ترجمہ: اے ہمارے رب! آپ ہم کو اس بستی سے نکال دیجیے جس (بستی) کے

لوگ ظالم ہیں۔

یعنی ظالموں کے ملک سے نکلنے کے اسباب پیدا فرمادیجیے، معلوم ہوا کہ اسباب

آسانی کی ساتھ حاصل ہو جائیں اس کے لیے بھی اللہ سے دعا کرنی چاہیے، چاہے وہ

اسباب دین کے ہوں، دنیا کے ہوں، گھریلو ہوں، کسی بھی قسم کے ہوں، وہ آسانی سے

حاصل ہو جائیں اس کے لیے بھی دعا کرنی چاہیے۔

دوسری دعایہ کی:

وَأَجْعَلْ لَنَا مِنْ لَدُنْكَ وَلِيًّا ۖ وَأَجْعَلْ لَنَا مِنْ لَدُنْكَ نَصِيرًا ﴿۹۲﴾

ترجمہ: اور آپ ہمارے لیے اپنی طرف سے کوئی حمایت کرنے والا مقرر کر دیجیے اور آپ ہی ہمارے لیے اپنی طرف سے کوئی مدد کرنے والا بھیج دیجیے۔

یعنی اے اللہ! ہم بے سہارا ہیں، کوئی ہمارا مکہ میں مدد کرنے والا نہیں ہے، کوئی ہماری حفاظت کرنے والا نہیں ہے، اے اللہ! آپ ہی ہماری مدد کرنے والے اور ہماری حفاظت کرنے والے ہیں، آپ اپنے خزانہ غیب سے مدد عطا فرما دیجیے۔

دین دار والی اللہ کی نعمت

اس سے معلوم ہوا کہ آپ کو اوپر کوئی مناسب دین دار ”دالی، ذمے دار یا سرپرست“ ہو تو یہ بھی اللہ کی بڑی نعمت ہے، آدمی پر کوئی نیک، فکر مند، ذمے دار اور سرپرست نہ ہو تو آدمی کے بگڑ جانے کا بڑا خطرہ رہتا ہے؛ اسی لیے کہتے ہیں کہ: جس کا کوئی ولی نہیں ہوتا اس کا ولی شیطان ہوا کرتا ہے۔

مظلوموں کی دونوں دعائیں قبول ہوئیں

اللہ تعالیٰ نے ان کمزور اور مظلوم مسلمانوں کی یہ دونوں دعائیں قبول فرمائیں، ان میں سے بعض حضرات تو کسی نہ کسی طرح مدینہ ہجرت کرنے میں کامیاب ہو گئے، اور سات سال کے بعد آٹھویں سال اللہ نے مکہ کو بھی فتح فرما دیا، اور حضرت نبی کریم ﷺ نے حضرت عتاب بن اسید رضی اللہ عنہ کو مکہ کا والی اور گورنر بنا دیا، اور وہاں جو کمزور اور مظلوم مسلمان تھے ان کو عافیت نصیب ہوئی، اسی طرح دوسری دعا بھی قبول ہوئی۔ (روح المعانی ۳/۸۰)

دوسری ایک اہم بات جو اس آیت سے معلوم ہوئی کہ کمزوروں اور مظلوموں کی مدد کرنا ہمارے دین میں بہت بڑی عبادت ہے، کمزوروں اور مظلوموں کو ظالم سے چھڑانا اور اس کے لیے ہر ممکن کوشش کرنا ایمانی فریضہ ہے، اس کے لیے جس قسم کی کوشش کرنی پڑے کرنا چاہیے، ضرورت پڑے تو مناسب طریقے سے جنگ کریں، مناسب طریقے سے قانونی کارروائی کی ضرورت ہو تو وہ کریں، پُر امن احتجاج کی ضرورت ہو تو وہ بھی کریں۔

اس طرح مظلوم جو بھی ہو، چاہے مسلمان ہو یا غیر مسلم ہو؛ یہاں تک کہ اگر جانور بھی ہو تو اس کو ظلم سے نجات دلوانا بہت بڑے ثواب کا کام ہے۔

حضرت نبی کریم ﷺ بھی ان مظلومین کے لیے دعا فرماتے تھے

حضرت نبی کریم ﷺ مکہ کے ان کمزور مسلمانوں کے لیے باقاعدہ نماز میں دعا فرماتے تھے:

عن أبي هريرة بينا النبي ﷺ يصلي العشاء إذ قال: سمع الله لمن حمده، ثم قال قبل أن يسجد:

اللَّهُمَّ انج عياش بن أبي ربيعة، اللَّهُمَّ نَجِّ سلمة بن هشام، اللَّهُمَّ نج الوليد بن الوليد، اللَّهُمَّ نج المستضعفين من المؤمنين، اللَّهُمَّ اشدد وطأتك على مضر، اللَّهُمَّ اجعلها سنين كسني يوسف.

(بخاری شریف، کتاب التفسیر، باب قوله فعسى اللذان يعفونهم، ج: ۴۵۹۸)

ترجمہ: حضرت ابو ہریرہ رضی اللہ عنہ سے مروی ہے کہ ایک مرتبہ آپ ﷺ عشا کی نماز

پڑھا رہے تھے، کہ آپ نے (رکوع سے اٹھتے ہوئے) ”سمع اللہ لمن حمدہ“ کہا، پھر سجدہ کرنے سے پہلے یہ دعا فرمائی: اے اللہ! عیاش ابن ربیعہ کو نجات عطا فرمائیے۔ اے اللہ! سلمہ ابن ہشام کو چھٹکارا عطا فرمائیے۔ اے اللہ! ولید بن ولید کو نجات عطا فرمائیے۔ اے اللہ! کمزور مسلمانوں کو کافروں کے ظلم سے نجات عطا فرمائیے۔ اے اللہ! اپنی پکڑ قبیلہ مضر پر سخت کر دیجیے۔ اے اللہ! ان کو حضرت یوسفؑ کے قحط کی طرح قحط میں مبتلا فرمائیے۔

اس واقعے اور آیات سے سیکھنے کی باتیں

- ① کمزوروں کی مدد کا حکم خود اللہ تعالیٰ نے دیا اور ان کی طرف داری میں (مناسب طریقے سے جنگ) قتال کا بھی حکم دیا۔
- ② کمزوروں کے لیے ہجرت جیسے اہم حکم میں بھی خصوصی رعایت (آسانی) کی گئی۔
- ③ جب بندے اور اس کے رب کی عبادت کے درمیان رکاوٹیں ڈالی جا رہی ہوں تو پھر وہاں سے ہجرت کرنا واجب ہوتا ہے۔
- ④ تمام مسلمانوں پر اپنے مؤمن بھائیوں کو ظالم اور کافروں کی قید سے چھڑانا واجب (ضروری) ہے، اسی طرح ہر مسلمان کو ہر ظالم کی تکلیف سے یا کسی چور اور ڈاکو کی لوٹ مار سے چھڑانا لازم ہے۔
- ⑤ سورۃ الفتح کی آیت سے مسلمانوں کے بارے میں احتیاط برتنے کے ضروری ہونے کا حکم معلوم ہوا؛ تاکہ کسی مؤمن مرد اور کسی مؤمن عورت کو جانے انجانے میں تکلیف نہ دی جاسکے۔

۶ لفظ ”لا يستطيعون حيلة“ سے معلوم ہوا کہ دشمن کی سختی اور اس کے ظلم سے بچنے کے لیے مناسب حیلہ (تدبیر و بہانہ) کرنا جائز ہے۔

۷ مظلوموں کے لیے دعا کرنا بھی بہت بڑی مدد ہے، کم از کم اس کی تو پابندی ضرور کرنی چاہیے۔

۸ قیدیوں کو چھڑانے میں رقم خرچ کرنا بہت بڑا ثواب ہے۔

۹ مظلوم قیدیوں کے گھر والوں کا خیال رکھنا بھی عبادت ہے۔

۱۰ غیر مسلم یا جانور تک مظلوم ہو تو اس کی بھی مدد کرنی چاہیے۔

اللہ تعالیٰ ان سب کہی ہوئی باتوں پر ہمیں عمل کرنے کی توفیق نصیب فرمائے،

آمین۔

وآخر دعوانا ان الحمد لله رب العالمين



مناجات

نفس کے شر سے مجھ کو بچالے، اے میرے اللہ! اے میرے اللہ!

پنجہٴ غم سے مجھ کو چھڑالے، اے میرے اللہ! اے میرے اللہ!

سن میرے نالے، سن میرے نالے، اے میرے اللہ! اے میرے اللہ!

اپنا بنا لے، اپنا بنا لے، اے میرے اللہ! اے میرے اللہ!

شغل میرا بس تو الہی! شام و سحر ہو، اللہ اللہ

لیٹے بیٹھے، چلتے پھرتے، آٹھ پہر ہو، اللہ اللہ

اپنی رضا میں مجھ کو مٹا دے، اے میرے اللہ! اے میرے اللہ!

کردے فنا سب میرے ارادے، اے میرے اللہ! اے میرے اللہ!

جامِ محبت اپنا پلا دے، اے میرے اللہ! اے میرے اللہ!

دل میں میرے یاد اپنی رچا دے، اے میرے اللہ! اے میرے اللہ!

شغل میرا بس تو الہی! شام و سحر ہو، اللہ اللہ

لیٹے بیٹھے، چلتے پھرتے، آٹھ پہر ہو، اللہ اللہ

دیدہ و دل میں تجھ کو بسالوں، سب سے ہٹالوں اپنی نظر میں

تیرا ہی جلوہ پیش نظر ہو، جاؤں کہیں میں، دیکھوں جدھر میں

تیرا ہی تصور ایسا جمالوں، قلب میں مثلِ نقشِ حجر میں

بھول سکوں تا عمر نہ تجھ کو، چاہوں بھلا خود بھی اگر میں

شغل میرا بس تو الہی! شام و سحر ہو، اللہ اللہ

لیٹے بیٹھے، چلتے پھرتے، آٹھ پہر ہو، اللہ اللہ

ام المؤمنین حضرت
زینب بنت جحش رضی اللہ عنہا
کا واقعہ

مختصر تعارف

نام: زینب بنت جحش رضی اللہ عنہا۔

اصل نام ”بڑہ“ تھا؛ مگر نبی کریم ﷺ نے ان نام زینب رکھ دیا۔

(معلوم ہوا کہ کسی مرد یا عورت کا نام نامناسب ہو تو بدل دینا چاہیے۔)

قبیلہ قریش کے خاندان اسد بن خزیمہ سے ہیں۔

آپ کا لقب ”ام الحکیم“ تھا۔

حضرت نبی کریم ﷺ کی پھوپھی محترمہ امیمہ بنت عبدالمطلب کی بیٹی تھیں۔

رسول اللہ ﷺ نے ان سے ہجرت کے پانچویں سال شادی کی تھی۔ اُس وقت ان

کی عمر پینتیس (۳۵) سال تھی۔ حضرت زینب رضی اللہ عنہا اس بات پر فخر کیا کرتی تھیں کہ ان

کا نکاح اللہ تبارک و تعالیٰ نے پڑھایا۔

آپ رضی اللہ عنہا کا شمار حضرت نبی کریم ﷺ کی سب سے زیادہ فضیلت والی ازواج

مطہرات میں ہوتا ہے۔ آپ رضی اللہ عنہا کے سبب سے پردے کا حکم نازل ہوا۔

آپ ﷺ نے فرمایا: تم (ازواج مطہرات) میں سے مجھ سے جلد وہ ملے گی جس کا

ہاتھ لمبا ہوگا (یعنی جو زیادہ سخی ہوگی) چنانچہ آپ رضی اللہ عنہا اس بشارت (خوش خبری) کا

مصدق بنیں اور آپ ﷺ کی وفات کے بعد ازواج مطہرات میں سے سب سے پہلے

وفات پانے والی آپ ہی ہیں۔ آپ کی وفات ترین (۵۳) سال کی عمر میں حضرت عمر

رضی اللہ عنہ کے دورِ خلافت میں ۲۰ ھ میں ہوئی۔ (البدایہ والنہایہ ۴/۱۴۲)

بِسْمِ اللّٰهِ الرَّحْمٰنِ الرَّحِیْمِ

الْحَمْدُ لِلّٰهِ وَكَفَى وَسَلَامٌ عَلَىٰ عِبَادِهِ الَّذِیْنَ اصْطَفٰی. اَمَّا بَعْدُ!

فَاَعُوْذُ بِاللّٰهِ مِنَ الشَّیْطٰنِ الرَّجِیْمِ ۝ بِسْمِ اللّٰهِ الرَّحْمٰنِ الرَّحِیْمِ ۝

وَمَا كَانَ لِبَشَرٍ اَنْ یَّحْكُمَ عَلَیْكَ اِنْ كُنْتَ رَاسِیًّا ۝ وَكَانَ لِلّٰهِ اَحْسَنُ حَاكِمًا ۝

اَلْحٰیرَةُ مِنْ اَمْرِہُمْ ۝ وَمَنْ یَّعِصِ اللّٰهَ وَرَسُوْلَهٗ فَقَدْ ضَلَّ ضَلٰلًا مُّبِیْنًا ۝ اِذْ

تَقُوْلُ لِلَّذِیْ اَنْعَمَ اللّٰهُ عَلَیْہِ وَاَنْعَمْتَ عَلَیْہِ اَمْسِكْ عَلَیْكَ زَوْجًا وَاَتَّقِ اللّٰهَ

وَتُخْفِیْ فِیْ نَفْسِکَ مَا اللّٰهُ مُبْدِیْہِ وَتُخْشِی النَّاسَ ۝ وَاللّٰهُ اَحْسَنُ اَنْ تُخْشِہُ ۝ فَكَلِمًا

قَضٰی زَیْدٌ مِّنْہَا وَطَرًا ۝ زَوْجُکَہَا لَیْسَ لَیَّا یُکُوْنُ عَلٰی الْمُؤْمِنِیْنَ حَرَجٌ فِیْ اَرْوَاحٍ

اَدْعٰی اِیْہِمْ اِذَا قَضَوْا مِنْہُنَّ وَطَرًا ۝ وَكَانَ اَمْرُ اللّٰهِ مَفْعُوْلًا ﴿۱﴾ (الاحزاب)

ترجمہ: اور جب اللہ تعالیٰ اور اس کے رسول کسی بات کا فیصلہ کر دیوں تو کسی ایمان والے مرد اور ایمان والی عورت کو اپنے معاملے میں کوئی اختیار باقی نہیں رہتا اور جو شخص اللہ اور اس کے رسول کی نافرمانی کرتا ہے یقیناً وہ کھلی گمراہی میں پڑ گیا ﴿۳۶﴾ (اے نبی!) جس آدمی (یعنی زید) پر اللہ تعالیٰ نے احسان کیا اور تم نے بھی احسان کیا اس سے تم فرما رہے تھے کہ تم اپنی بیوی (یعنی زینب) کو اپنے نکاح میں رہنے دو اور تم اللہ تعالیٰ سے ڈرو اور (اے نبی!) تم اپنے دل میں وہ بات چھپا رہے تھے جس کو اللہ تعالیٰ ظاہر کرنے ہی والے تھے اور تم لوگوں (کے طعن) سے ڈر رہے تھے؛ حالانکہ اللہ تعالیٰ سے زیادہ ڈرنا چاہیے، پھر جب زید نے اس عورت سے اپنی حاجت پوری کر لی تو ہم نے اس (زینب) سے تمہارا نکاح کرادیا؛ تاکہ ایمان والوں کے لیے اپنے منہ بولے

(یعنی لے پاک) بیٹوں کی بیویوں سے نکاح کرنے میں کوئی تنگی (یعنی گناہ، حرج) نہ رہے، جب کہ ان لے پاکوں نے ان سے (طلاق دے کر) تعلق ختم کر دیا ہو اور اللہ تعالیٰ کا حکم تو پورا ہو کر ہی رہنے والا تھا ﴿۳۷﴾

یہ قرآن مجید کے بائیسویں پارے میں سورۃ الاحزاب کی آیتیں آپ کے سامنے تلاوت کیں، ان آیتوں میں اللہ تعالیٰ نے ایک بہت ہی نیک اور پاکیزہ عورت کی پہلی اور دوسری شادی کا واقعہ ذکر فرمایا ہے۔

حضرت زید بن حارثہ رضی اللہ عنہ

ایک صحابی ہیں جن کا نام ”حضرت زید رضی اللہ عنہ“ ہے، یہ غلام تھے، ان کو عکاظ کے بازار سے خریدا گیا، بعد میں حضور صلی اللہ علیہ وسلم نے ان کو آزاد کر کے اپنا ”منہ بولا بیٹا“ بنا لیا تھا۔ (طبری ۱۰/۳۰۲) عربی میں اس کو ”متبنی“ کہتے ہیں، اردو میں ”لے پاک“ اور انگلش میں (adopt) کرنا کہتے ہیں۔

جاہلیت کے زمانے کی ایک غلط رسم

حضرت زید رضی اللہ عنہ کو نبی کریم ﷺ نے جب متبنی بنا لیا تو عرب میں ایک قانون تھا کہ متبنی بیٹے کو اپنے سگے بیٹے کے برابر سمجھتے تھے، جس طرح کوئی آدمی اپنے سگے بیٹے کی بیوی سے یعنی بہو سے - چاہے بیٹا اپنی بیوی کو طلاق دے دیوے یا بیٹے کا انتقال ہو جاوے - نکاح نہیں کر سکتا، اسی طرح عربوں کے یہاں یہ بات بھی مشہور تھی کہ اپنے متبنی لڑکے کی بیوی کے ساتھ بھی کبھی نکاح نہیں کر سکتے۔

لے پالک حقیقی بیٹا نہیں ہے

یہ غلط بات مشہور تھی، اللہ تعالیٰ نے قرآن مجید میں اس غلط بات کی اصلاح فرمائی کہ حقیقی بیٹا الگ ہے، حقیقی بیٹے کی بیوی کے ساتھ تو نکاح نہیں ہو سکتا؛ لیکن ممتننی بیٹے کی بیوی کے ساتھ۔ اگر وہ طلاق دے دے یا مر جائے۔ تو نکاح ہو سکتا ہے، یہ بات اللہ تعالیٰ نے قرآن کی ایک آیت کے ذریعے سے بھی بیان فرمائی اور اللہ نے اس کو خود نبی کریم ﷺ سے عملی طور پر بھی لوگوں کے سامنے ظاہر کروایا۔

حضرت زیدؓ کو حضور ﷺ سے بڑی محبت تھی، ان کے ابا اور چچا لینے کے لیے آئے تو بھی وہ نہیں گئے، حضور ﷺ ہی کے پاس رہنے کا فیصلہ کیا، یہ بڑا عجیب و غریب قصہ ہے ان شاء اللہ! پھر کبھی آپ کو سنائیں گے۔

نوٹ: حضرت زیدؓ کا مفصل تذکرہ بندے کے ملکِ شام کے سفر نامہ ”دیکھی ہوئی دنیا“ کے تیسرے حصے میں ملاحظہ فرمائیں۔

خیر! حضرت زیدؓ کو حضور ﷺ کے ممتننی (لے پالک) تھے اور پورے مکہ میں لوگ ان کو ”زید ابن محمد“ کہتے تھے یعنی زید نبی کریم ﷺ کے بیٹے ہیں، پھر اللہ تعالیٰ نے قرآن مجید میں یہ آیات کریمہ نازل فرمائیں:

وَمَا جَعَلَ أَدْعِيَاءَكُمْ أَبْنَاءَكُمْ ۚ ذَلِكُمْ قَوْلُكُمْ بِأَفْوَاهِكُمْ ۖ وَاللَّهُ يَقُولُ الْحَقَّ وَهُوَ يَهْدِي السَّبِيلَ ﴿١٠٧﴾ أَدْعُوهُمْ لِأَبَائِهِمْ هُوَ أَقْسَطُ عِنْدَ اللَّهِ ۚ فَإِنْ لَّمْ تَعْلَمُوا آبَاءَهُمْ فَاِخْوَانُكُمْ فِي الدِّينِ وَمَوَالِيكُمْ. (الأحزاب)

ترجمہ: اور تمہارے منہ بولے بیٹوں (لے پالک) کو (حقیقی، سچا) بیٹے نہیں بنایا،

یہ تو تمھاری بات ہی بات ہے جو تم منہ سے کہتے ہو اور اللہ تو سچی بات کہتے ہیں اور وہی سیدھا راستہ بتلاتے ہیں ﴿۴﴾ تم ان کو ان کے (حقیقی) باپوں کے نام سے پکارا کرو، یہی طریقہ اللہ تعالیٰ کے نزدیک پورے انصاف کا ہے، پھر اگر تم کو ان کے (اصلی) باپ معلوم نہیں ہے تو وہ تمھارے دینی بھائی اور تمھارے دوست ہیں۔

مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ وَخَاتَمَ

النَّبِيِّينَ ۗ وَكَانَ اللَّهُ بِكُلِّ شَيْءٍ عَلِيمًا ﴿۴﴾ (الأحزاب)

ترجمہ: محمد (ﷺ) تمھارے مردوں میں سے کسی کے (نسبی) باپ نہیں ہیں؛ لیکن وہ اللہ تعالیٰ کے رسول ہیں اور نبیوں میں سب سے آخری نبی ہیں اور اللہ تعالیٰ ہر چیز کو اچھی طرح جانتے ہیں۔

اس میں بتلایا گیا کہ: منہ بولے بیٹے حقیقی بیٹوں کی طرح نہیں ہے اور ان کی نسبت حقیقی باپ سے ختم کر کے بن بیٹھے باپ کی طرف کرنا یہ نا انصافی ہے۔

یعنی لے پالک کو سگے بیٹے کی طرح نہیں پکارنا چاہیے اور جو مرد متبنی بناوے اس کی بیوی کو اس سے پردہ کرنا بھی ضروری ہے یعنی کوئی عورت کسی کو اپنا بیٹا بنا لے تو اس کی وجہ سے پردہ ختم نہیں ہو جاتا؛ بلکہ پردہ کرنا ضروری ہے اور اس کو میراث میں سے بھی حصہ نہیں ملے گا۔

اس آیت کے نازل ہونے کے بعد لوگوں نے حضرت زید کو ”زید ابن محمد“ کہنا بند کر دیا اور اللہ کے قانون کے مطابق ان کے ابا کا جو اصلی نام تھا ”زید ابن حارثہ“ اسی نام سے پکارنا شروع کر دیا۔

حضرت زید رضی اللہ عنہ کی ایک انفرادی خصوصیت

اللہ تعالیٰ کتنے مہربان ہیں کہ حضرت زید رضی اللہ عنہ کا نام حضور صلی اللہ علیہ وسلم کے ساتھ مشہور ہو گیا تھا؛ لیکن جب اللہ تعالیٰ نے منع کر دیا تو اب لوگوں نے زید بن حارثہ کہنا شروع کر دیا تو حضرت زید رضی اللہ عنہ کی تسلی کا سامان قرآن میں ان کے ذکر خیر کے ذریعہ سے کیا گیا، قرآن مجید میں صحابہ رضی اللہ عنہم میں سے صراحتاً صرف تنہا آپ ہی کا نام مذکور ہے:

﴿ فَلَبَّأَقْطَى زَيْدًا ﴾

یہ اللہ تعالیٰ کی طرف سے ان کی تسلی آگئی کہ پورے قرآن میں صحابہ کرام رضی اللہ عنہم میں سے اکیلے حضرت زید رضی اللہ عنہ کا نام آیا ہے، کسی اور صحابی کا نام صراحتاً پورے قرآن میں کہیں نہیں آیا، یہ صرف ان ہی کی خصوصیت ہے۔

دوسرے کسی صحابی کا نام قرآن میں نہیں ہے

حضرت ابو بکر صدیق رضی اللہ عنہ کا صحابی ہونا اللہ تعالیٰ نے قرآن میں بیان فرمایا:
ثَانِي اثْنَيْنِ اِذْ هُمَا فِي الْغَارِ اِذْ يَقُولُ لِصَاحِبِهِ لَا تَحْزَنْ اِنَّ اللّٰهَ مَعَنَا.
ترجمہ: جب کہ (آپ صلی اللہ علیہ وسلم) دو آدمیوں میں سے دوسرے تھے جس وقت وہ دونوں غار میں تھے، جب وہ (نبی) اپنے ساتھی (یعنی ابو بکر صدیق رضی اللہ عنہ) سے یہ کہہ رہے تھے کہ: تم غم مت کرو، یقین رکھو! اللہ تعالیٰ ہمارے ساتھ ہیں۔ (التوبة: ۴۰)
لیکن حضرت ابو بکر صدیق رضی اللہ عنہ کا نام قرآن میں کہیں نہیں ہے۔

ماں عائشہ رضی اللہ عنہا کے لیے اللہ نے قرآن میں تقریباً بیس آیتیں اتاریں، جن کا قصہ

میں پہلے آپ کو سنا چکا ہوں؛ لیکن قرآن میں حضرت عائشہ رضی اللہ عنہا کا نام کہیں پر نہیں ہے۔ حضرت خولہ رضی اللہ عنہا کا واقعہ بھی پہلے آپ کو سنایا تھا، ان کے بارے میں بھی قرآن میں آیت اتری؛ لیکن ان کا نام قرآن میں نہیں ہے۔

تمام صحابہ رضی اللہ عنہم میں اکیلے حضرت زید رضی اللہ عنہ ہی وہ صحابی ہیں جن کا نام اللہ نے قرآن میں ذکر فرمایا۔ یہ بہت پیارا نام ہے، مختصر بھی ہے، میٹھا بھی ہے؛ اس لیے اللہ توفیق دے تو قرآن میں آیا ہوا یہ مبارک نام اپنے بچوں کا رکھو، ان شاء اللہ! قرآن والا یہ مبارک نام زندہ ہو جائے گا۔

آپ ﷺ نے غلاموں کو حقوق عطا فرمائے

حضرت زید رضی اللہ عنہ غلامی سے آزاد ہوئے تھے، یہ غلامی کا دھبہ ان کے ساتھ لگا ہوا تھا، حضرت نبی کریم ﷺ کے مبارک زمانے میں غلاموں کو حقیر اور نیچا سمجھا جاتا تھا، لوگ ان پر ظلم کرتے تھے، رسوا کرتے تھے، حضور ﷺ نے دنیا میں آکر غلاموں کو حقوق دلوائے، عزت دلوائی۔

دنیا کی تاریخ میں ایک عجیب کام:
غلام کا نکاح اپنی ایک آزاد معزز رشتے دار عورت کے ساتھ

اسی عزت کے کاموں میں سے ایک کام حضور ﷺ نے ایسا کیا کہ اس دنیا کی تاریخ میں کسی نے ایسا نوکھا کام نہیں کیا، وہ کام یہ کیا کہ حضرت نبی کریم ﷺ نے اس غلام حضرت زید رضی اللہ عنہ کو آزاد کر کے ان کی شادی اپنی سگی پھوپھی کی لڑکی کے ساتھ کروائی۔

ساتھ شادی کر دیوں، یہ شکل مشکل ہے۔

بالکل اسی طرح جب نبی کریم ﷺ نے پیغام بھیجا تو حضرت زینب رضی اللہ عنہا اور ان کے بھائی حضرت عبداللہ بن جحش رضی اللہ عنہم دونوں نے صاف لفظوں میں منع کر دیا کہ: ہم زید کے ساتھ نکاح کے لیے تیار نہیں ہیں۔ (روح المعانی ۱۱/۲۰۳)

نبی کا حکم ماننا ہر مسلمان کے لیے ضروری ہے؛ چاہے سمجھ میں نہ آئے

یہ بات اللہ کو پسند نہیں آئی؛ اسی لیے اللہ تعالیٰ نے سورہ احزاب کی یہ آیت نازل فرمائی:

وَمَا كَانَ لِمُؤْمِنٍ وَلَا لِمُؤْمِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ
الْخِيَرَةُ مِنْ أَمْرِهِمْ ۗ وَمَنْ يَعْصِ اللَّهَ وَرَسُولَهُ فَقَدْ ضَلَّ ضَلَالًا مُّبِينًا ۝

ترجمہ: اور جب اللہ تعالیٰ اور اس کے رسول کسی بات کا فیصلہ کر دیوں تو کسی ایمان والے مرد اور ایمان والی عورت کو اپنے معاملے میں کوئی اختیار باقی نہیں رہتا اور جو شخص اللہ تعالیٰ اور اس کے رسول کی نافرمانی کرتا ہے یقیناً وہ کھلی گمراہی میں پڑ گیا۔

دو باتیں یاد رکھیے! اگر نبی کریم ﷺ کسی بات کا مشورہ دیں تو وہ کام کرو یا نہ کرو تمھاری مرضی کی بات ہے، جیسے کہ حضرت بریرہؓ باندی کی شادی والا واقعہ ہے۔

باندیاں تک فیضِ نبوی سے مثالی ذہین بن گئیں

عن ابن عباس قال: كَانَ زَوْجُ بَرِيرَةَ عَبْدًا أَسْوَدًا يُقَالُ لَهُ مُغِيثٌ كَأَنِّي
أَنْظَرُ إِلَيْهِ يَطُوفُ خَلْفَهَا فِي سِكَكِ الْمَدِينَةِ يَبْكِي وَدُمُوعُهُ تَسِيلُ عَلَى لِحْيَتِهِ،

فَقَالَ النَّبِيُّ ﷺ لِلْعَبَّاسِ: أَلَا تَعَجَبُ مِنْ حُبِّ مُغِيثٍ بَرِيْرَةٍ وَمِنْ بُغْضِ بَرِيْرَةٍ مُغِيثًا، فَقَالَ النَّبِيُّ ﷺ: لَوْ رَأَيْتَهُ! فَقَالَتْ يَا رَسُولَ اللَّهِ! تَأْمُرُنِي؟ قَالَ إِنَّمَا أَشْفَعُ قَالَتْ: لَا حَاجَةَ لِي فِيهِ.

(بخاری، کتاب الطلاق، باب شفاعة النبي ﷺ في زوج بريرة، ج: ۵۲۸۳-۵۲۸۴)

ترجمہ: حضرت ابن عباس رضی اللہ عنہما کہتے ہیں کہ: بریرہ رضی اللہ عنہا کا شوہر ایک سیاہ فام غلام تھا جس کو مغیث رضی اللہ عنہ کہا جاتا تھا، میری آنکھوں کے سامنے اب بھی وہ منظر ہے جب وہ بریرہ رضی اللہ عنہا کے پیچھے پیچھے مدینہ کی گلیوں میں روتا پھرتا تھا اور اس کی آنکھوں سے آنسو ٹپک ٹپک کر اس کی ڈاڑھی پر گرتے تھے، چنانچہ (ایک دن) آں حضرت ﷺ نے حضرت عباس رضی اللہ عنہ سے فرمایا کہ: عباس! کیا تمہیں اس پر حیرت نہیں کہ مغیث، بریرہ کو کتنا چاہتا ہے اور بریرہ مغیث سے کس قدر نفرت کرتی ہے؟

پھر آپ ﷺ نے بریرہ رضی اللہ عنہا سے بھی فرمایا: کاش تم مغیث رضی اللہ عنہ سے رجوع کر لیتیں! (یعنی مغیث رضی اللہ عنہ سے دوبارہ نکاح کر لیتیں)۔ بریرہ رضی اللہ عنہا نے عرض کیا کہ: یا رسول اللہ! کیا آپ مجھے (بہ طور ووجوب) اس کا حکم دے رہے ہیں؟ آپ ﷺ نے فرمایا کہ: بریرہ! میں تو سفارش کر رہا ہوں۔ حضرت بریرہ رضی اللہ عنہا نے کہا: تب تو مجھے اس سے رجوع کرنے کی کوئی ضرورت نہیں۔

حضرت بریرہ رضی اللہ عنہا مدینہ کے ایک یہودی کی باندی تھی، اس یہودی نے نو اوقیہ کے بدلے میں ان کو مکاتب بنایا تھا یعنی نو (۹) اوقیہ چاندی دے دو تو میں تم کو آزاد کر دوں۔

حضرت بریرہ رضی اللہ عنہا حضرت عائشہ رضی اللہ عنہا کے پاس مدد کے لیے آئیں، حضرت عائشہ رضی اللہ عنہا نے خود ان کو خرید لیا اور آزاد کر دیا۔

حضرت بریرہ رضی اللہ عنہا کے ایک شوہر تھے جن کا نام مغیث رضی اللہ عنہ تھا، وہ بھی پہلے غلام تھے، بعد میں وہ بھی آزاد ہو گئے، اس سلسلے میں حضرت بریرہ رضی اللہ عنہا کو خیارِ عتق ملا یعنی آزاد ہونے کی وجہ سے (الگ ہونے) کا اختیار ملا، چنانچہ انہوں نے شوہر سے الگ ہونے کا فیصلہ کیا جو ان کے شوہر کو قبول نہیں تھا۔

اور اگر حضور ﷺ کسی چیز کا فیصلہ کر دیں تو پھر کوئی مسلمان اس سے انکار کر ہی نہیں سکتا اور یہاں حضرت زید و زینبؓ کی شادی کا مسئلہ بھی حضور ﷺ کا فیصلہ تھا؛ اس لیے اللہ تعالیٰ نے قرآن کی اس آیت میں بتلادیا کہ اللہ تعالیٰ اور ان کے رسول کا فیصلہ ہے، شادی کروانی ہوگی، اگر تم نافرمانی کرو گے تو کھلم کھلی گمراہی ہوگی۔

نبی کے حکم کے آگے حضرت زینب رضی اللہ عنہا کی بے مثال قربانی

جب قرآن مجید کی آیت اتری تو قربان جائیے حضرت زینب رضی اللہ عنہا پر کہ دل چاہتا نہیں تھا؛ لیکن اللہ کا حکم آیا تو فوراً خوشی خوشی نکاح کے لیے تیار ہو گئی اور ان کے بھائی حضرت عبداللہ ابن جحش رضی اللہ عنہ بھی خوش دلی سے تیار ہو گئے۔

اللہ ہم کو بھی ایسا جذبہ عطا فرماوے کہ اللہ اور اس کے رسول کا حکم اگر ہماری اپنی مرضی کے خلاف ہو تب بھی ہم اس کے ماننے والے بن جاویں، آمین۔

حضرت زینب رضی اللہ عنہا بالکل چاہتی نہیں تھی، ان کے بھائی بھی پہلے نہیں چاہتے تھے؛ لیکن جب اللہ کا حکم آیا، حضور ﷺ کا فیصلہ آیا تو انہوں نے اپنا فیصلہ بدلا۔

نام تو عائشہ ہی رہنے دیا؛ چونکہ اچھا نام تھا؛ لیکن ایک محبت بھرا نام حضور ﷺ نے دوسرا رکھ لیا جس کو لقب کہتے ہیں اور اس طرح حضور ﷺ حضرت عائشہ کو حمیراء کہہ کر پکارا کرتے تھے اور کبھی عائشہ بھی کہا کرتے تھے، یہ پیار و محبت کی بات ہے۔

(اسنن الکبریٰ للنسائی حدیث: ۸۹۵۱)

حضرت نبی کریم ﷺ کا سب سے بڑا ولیمہ

نبی کریم ﷺ نے رخصتی کے بعد ایک ولیمہ بھی کیا۔

دینی بہنو! حضرت زینب رضی اللہ عنہا کے ساتھ حضور ﷺ کا نکاح ہوا، اس نکاح میں حضور ﷺ نے مناسب ولیمہ کیا، حضور ﷺ کی اتنی ساری شادیاں ہوئیں؛ لیکن صرف اس ایک موقع پر حضور صلی اللہ علیہ وسلم نے بہت بہترین ولیمہ کیا تھا!۔

ذرا دل کھول کر ہمت اور عمل کی نیت سے سنو! حضور ﷺ نے ایک بکری ذبح فرمائی، یہ اللہ کے نبی ﷺ کے گھر کا سب سے بڑا ولیمہ تھا۔

ذرا سوچو! ایک بکری میں کتنے لوگ کھا سکتے ہیں؟ بعض روایتوں سے اندازہ ہوتا ہے کہ تقریباً سو آدمیوں نے کھانا کھایا ہوگا۔

(قرطبی ۱۳/۱۲۴) (بخاری، کتاب النکاح، باب الولیمۃ ولو بشاة، حدیث: ۵۱۶۸)

حضرت نبی کریم ﷺ کا ایک اور ولیمہ

آگے سنو! حضور ﷺ کی ایک ہی کنواری بیوی حضرت عائشہ رضی اللہ عنہا ہیں، ان کے ساتھ جب نکاح ہوا تو ولیمے میں صرف ایک (دودھ) کا پیالہ تھا، ایک انصاری کے گھر

سے دودھ کا پیالہ آیا، اسی سے حضور ﷺ نے اپنا ولیمہ کرا دیا۔ یہ ہمارے نبی کا ولیمہ ہے، یہ سب سے چھوٹا ولیمہ ہے۔ (السیرة الحلبيہ ۱۲۱/۲ - تاریخ الخمیس ۱/۳۵۸)

اب نیت کر کے اٹھو کہ ان شاء اللہ! ہمارے گھر میں سب سے بڑے ولیمے میں زیادہ سے زیادہ ایک بکری کٹے گی، اس سے زیادہ نہیں، اللہ ہم کو سادگی کے ساتھ نکاح کی اور چھوٹے چھوٹے ولیموں کی توفیق نصیب فرمائے، آمین۔

دوسرے بعض نبوی ولیمے

- ① حضرت ام سلمہ کے ولیمے میں دوسیر (تقریباً دو کلو) جو کھانا تھا۔
 - ② حضرت صفیہ کے ولیمے میں جو کچھ صحابہ کے پاس حاضر تھا سب جمع کر لیا گیا اور سب نے ایک ساتھ بیٹھ کر کھا لیا، جس میں کچھ بھجور، کچھ پنیر اور مکھن تھا۔
- (بخاری، کتاب النکاح، باب من اولم بأقل من شاة، حدیث: ۵۱۷۲)

حضرت زینب رضی اللہ عنہا کا تین باتوں پر فخر

حضرت زینب رضی اللہ عنہا دوسری تمام ازواج مطہرات پر فخر کر کے کہا کرتی تھیں کہ: تمہارا نکاح تو تمہارے ماں باپ نے کروایا؛ لیکن میرا نکاح تو خود اللہ تعالیٰ نے آسمانوں پر کروایا۔

ایک مرتبہ حضرت نبی کریم ﷺ کے سامنے حضرت زینب رضی اللہ عنہا کہنے لگی کہ: میں تین وجہ سے آپ پر ناز کرتی ہوں:

- ① میں آپ کی پھوپھی کی لڑکی ہوں۔

- ② اللہ تعالیٰ نے میرا نکاح آپ کے ساتھ آسمان پر کروایا۔
 ③ میرا نکاح کروانے میں حضرت جبرئیل رضی اللہ عنہ نے کوشش کی تھی۔

(طبری ۱۰/۳۰۳)

سیدہ زینب رضی اللہ عنہا کی خوبیاں سیدہ عائشہ رضی اللہ عنہا کی زبانی

حضرت زینب رضی اللہ عنہا اتنی عجیب و غریب عورت تھیں کہ خود حضرت عائشہ رضی اللہ عنہا۔ جو ان کی سوکن ہوتی ہے۔ کہتی ہیں کہ: حضور ﷺ کی بیویوں میں حضرت زینب رضی اللہ عنہا ہی اکیلی ایسی تھی جو مجھ سے کچھ ٹکڑے لے سکتی تھی؛ چوں کہ وہ خوب صورت ہونے کے ساتھ حضور ﷺ کی پھوپھی کی لڑکی تھی؛ ماں عائشہ رضی اللہ عنہا فرماتی ہیں کہ:

زینب سے زیادہ میں نے کسی کو دین دار نہیں دیکھا:

بہت زیادہ اللہ سے ڈرنے والی تھی۔

بہت زیادہ سچ بولنے والی تھی۔

بہت زیادہ رشتے داروں سے صلہ رحمی کرنے والی تھی۔

بہت زیادہ صدقہ خیرات کرنے والی تھی۔

بہت زیادہ اللہ کا قرب حاصل کرنے والی عورت تھی۔

(مسلم، کتاب فضائل الصحابہ، باب فی فضل عائشہؓ، حدیث: ۲۴۴۲)

دینی بہنو! حضرت زینب رضی اللہ عنہا کے بارے میں یہ بات حضرت عائشہ رضی اللہ عنہا کہہ

رہی ہیں جو سوکن ہے۔

آج ہمارا حال

اللہ ہم کو بھی ایسا صاف دل عطا فرمائے، آج ہم کو کسی سے ذرا ناراضگی ہو جائے، کسی دوسری بہن سے ذرا بھی جھگڑا ہو جائے تو ہم اس کی کوئی خوبی اور تعریف کی بات بولنا تو کیا، سننا بھی پسند نہیں کرتے، یہ جذبہ اور سوچ ہرگز مناسب نہیں ہے۔

میں نے عائشہ میں بھلائی کے علاوہ کچھ نہیں دیکھا

ام المؤمنین حضرت عائشہ صدیقہ رضی اللہ عنہا پر جب تہمت لگی، جس کا تفصیلی قصہ اس کتاب میں موجود ہے، اُس موقع پر حضرت نبی کریم ﷺ نے حضرت زینب رضی اللہ عنہا سے پوچھا کہ: اے زینب! بتاؤ عائشہ پر جو تہمت لگی ہے اس کے بارے میں تم کیا کہتی ہو؟ کیا تم کو اس بارے میں کچھ معلوم ہے؟

دیکھو! دونوں آپس میں کیسی رہتی تھیں، ادھر حضرت عائشہ رضی اللہ عنہا حضرت زینب رضی اللہ عنہا کی تعریف کر رہی ہے اور آج موقع آیا اور حضور ﷺ نے حضرت زینب رضی اللہ عنہا سے پوچھا کہ: عائشہ کے بارے میں تم کیا کہتی ہو؟ یہ موقع (چانس) تھا کہ حضرت زینب رضی اللہ عنہا کچھ غلط بات کہہ دیتی؛ لیکن حضرت زینب رضی اللہ عنہا نے کہا: وَاللَّهِ مَا عَلِمْتُ فِيهَا إِلَّا خَيْرًا (کتاب المغازی، باب حدیث الالاک، حدیث: ۴۱۴۱)

اللہ کی قسم! میں عائشہ میں خیر اور بھلائی ہی دیکھتی ہوں۔

کیسی نیک عورت تھیں کہ حضرت عائشہ رضی اللہ عنہا کے لیے قسم کھا کر کہہ رہی ہے۔ حضرت زینب رضی اللہ عنہا کی سگی بہن حضرت حمہ بنت جحش رضی اللہ عنہا منافقوں کی باتوں میں آ کر

حضرت عائشہ رضی اللہ عنہا پر تہمت لگانے والوں میں ہو گئی اور تہمت لگانے کی وجہ بھی شاید یہ تھی کہ وہ میری بہن کی سوکن ہے؛ مگر خود حضرت زینبؓ کا حال دیکھو! اس کو کہتے ہیں سچائی اور انصاف!۔

تقویٰ کی برکت سے فتنے سے حفاظت

چنانچہ حضرت عائشہ رضی اللہ عنہا کے الفاظ صحیح بخاری میں موجود ہے کہ اللہ تعالیٰ نے زینب کو اس کے تقوے اور اس کی پرہیزگاری کی وجہ سے فتنے سے بچالیا۔

(کتاب المغازی، باب حدیث الاکف، حدیث: ۴۱۴۱)

میری دینی بہن! دل میں جو تقویٰ ہوتا ہے اس کی برکت سے فتنوں سے حفاظت ہوتی ہے، ان کی بہن فتنے میں پڑی اور خود حضرت زینب رضی اللہ عنہا اپنے تقوے کی برکت سے فتنے سے بچ گئی۔

اللہ کی طرف بہت زیادہ رجوع کرنے والی

حضرت زینب رضی اللہ عنہا بہت عبادت کرنے والی اور بہت رونے والی عورت تھی، اللہ کے سامنے دعا میں خوب روتی تھی۔

ایک مرتبہ نبی کریم ﷺ گھر میں آئے، حضرت عمرؓ بھی ساتھ تھے، حضرت زینب رضی اللہ عنہا نماز میں اور دعا میں تھی، نبی کریم ﷺ نے خود ارشاد فرمایا:

إنہا لأواہة. (مجمع الزوائد ۹/۲۵۰)

زینب اللہ کے سامنے بہت رونے والی، اللہ کی طرف بہت زیادہ رجوع کرنے

والی ہے۔

اللہ ہم سب کو بھی اپنے سامنے رونے والا بنا دے، آمین۔

حضرت زینب رضی اللہ عنہا کی خوبیاں سیدہ ام سلمہ رضی اللہ عنہا کی زبانی

حضرت ام سلمہ رضی اللہ عنہا بھی حضرت زینب رضی اللہ عنہا کی سوکن ہوتی ہیں، وہ کہتی ہیں کہ: حضرت زینب رضی اللہ عنہا بڑی نیک تھیں، بہت روزے رکھنے والی، بہت تہجد پڑھنے والی تھیں اور حلال کمائی سے مسکینوں پر صدقہ کرنے والی تھیں۔ (الطبقات الکبریٰ لابن سعد ۱۰/۸۲)

سارا مال اللہ کی راہ میں صدقہ کر دیا

ایک مرتبہ حضرت عمر رضی اللہ عنہ نے اپنی زندگی میں ان کے لیے ایک بہت بڑی رقم بھیجی تو کہنے لگی: اے اللہ! یہ مال آئندہ میرے پاس نہ آوے، یہ تو بڑا فتنہ ہے، بارہ ہزار درہم تھے، حضرت زینب رضی اللہ عنہا نے پورا مال اللہ کے نام پر صدقہ کر دیا۔ ایسی کثرت سے بڑے بڑے صدقہ کرنے والی یہ عورت تھی۔ (الطبقات الکبریٰ لابن سعد ۱۰/۸۷)

لمبے ہاتھ والی

ان کے بارے میں حدیث میں آتا ہے، حضرت عائشہ رضی اللہ عنہا نقل کرتی ہیں کہ حضرت نبی کریم ﷺ نے ایک دن اپنی بیویوں سے یہ ارشاد فرمایا: میرے انتقال کے بعد تم میں سے یعنی ازواج مطہرات میں سے سب سے پہلے میرے پاس وہ آئے گی جس کا ہاتھ سب سے زیادہ لمبا ہوگا۔ جب حضور ﷺ نے یہ بات ارشاد فرمائی تو تمام بیویاں اپنا ہاتھ ایک دوسرے سے ناپ رہی تھیں کہ کس کا ہاتھ سب سے لمبا ہے؟ جس کا ہاتھ لمبا وہ پہلے

انتقال کرے گی اور پہلے حضور ﷺ کے پاس پہنچے گی، حضرت زینب رضی اللہ عنہا کی لمبائی زیادہ نہیں تھی، وہ تھوڑی چھوٹے قد کی تھی؛ اسی لیے ان کا ہاتھ بھی چھوٹا ہوگا؛ لیکن دنیا نے دیکھا کہ حضرت نبی کریم ﷺ کے انتقال کے بعد حضور ﷺ کی بیویوں میں سب سے پہلے حضرت زینب رضی اللہ عنہا کا انتقال ہوا، تب لوگوں کی سمجھ میں آیا کہ ہاتھ لمبا ہونے کا مطلب یہ تھا کہ ”جو زیادہ صدقہ اور سخاوت کرنے والی ہو“ چاہے ہاتھ کی سائز چھوٹی ہو، کتنی خوش نصیب بیوی تھیں!۔ (مسلم، کتاب فضائل الصحابہ، باب من فضائل زینب، ج: ۲۴۵۲)

اپنا کفن خود تیار کرایا

سیدہ زینب نے اپنا کفن بھی اپنی زندگی میں خود تیار کر رکھا تھا، ان کے انتقال کے بعد حضرت عمر رضی اللہ عنہ نے خود پانچ کپڑے کفن کے تیار کروائے اور ان میں خوشبو لگوا کر حضرت زینب رضی اللہ عنہا کے لیے کفن بھیجا؛ لیکن حضرت زینب رضی اللہ عنہا نے وصیت کی تھی کہ مجھے اپنا کفن ہی پہنایا جائے، چنانچہ حضرت زینب رضی اللہ عنہا نے اپنی زندگی میں جو اپنا کفن خود تیار کیا تھا وہی کفن ان کو پہنایا گیا اور حضرت عمر رضی اللہ عنہ نے جو کفن بھیجا تھا وہ ان کی بہن حضرت حمنہ رضی اللہ عنہا نے اللہ کے نام پر صدقہ کر دیا، حضرت عمر رضی اللہ عنہ نے ان کے جنازے کی نماز پڑھائی، مدینہ منورہ میں سن ہجری ۲۰ میں ان کا انتقال ہوا۔

(الطبقات الکبریٰ لابن سعد ۱۰/۸۶)

ایک عجیب نکتہ

جس وقت ان کا انتقال ہوا ان کی عمر پچاس یا تریس سال کی تھی، عجیب بات

پینتیس (۳۵) سال کی عمر میں ان کا نکاح حضور ﷺ کے ساتھ ہوا اور پینتیس (۳۵) کو الٹا کر تو تریپن (۵۳) ہوتا ہے۔

وفات کے دن حضرت عائشہ رضی اللہ عنہا کا افسوس

جس دن حضرت زینب رضی اللہ عنہا کا انتقال ہوا اُس دن ام المؤمنین حضرت عائشہ رضی اللہ عنہا کہنے لگیں: افسوس! آج ایسی عورت کا انتقال ہو گیا جو بڑی پسندیدہ تھی، بہت اچھی خوبیوں والی تھی، بڑی عبادت کرنے والی تھی اور پیتیموں اور بیواؤں کی مدد کرنے والی تھیں۔ (الطبقات الکبریٰ لابن سعد ۱۰/۸۸)

میری دینی بہنو! دنیا سے تو ہر ایک کو جانا ہے؛ لیکن کسی کے انتقال کے وقت کوئی ایک دو اچھی بات کہہ دیوے، یہ ہے خوبی اور کمال کی بات!؛ اس لیے اپنی زندگی میں حضرت زینب رضی اللہ عنہا والی خوبیاں اپناؤ۔

روئے زمین پر اللہ تعالیٰ کے گواہ

عن أنس رضی اللہ عنہ قال: مرُّوا بِجَنَازَةِ فَأَثْنُوا عَلَيْهَا خَيْرًا، فَقَالَ النَّبِيُّ ﷺ: وَجَبَتْ. ثُمَّ مرُّوا بِأُخْرَى فَأَثْنُوا عَلَيْهَا شَرًّا فَقَالَ النَّبِيُّ ﷺ: وَجَبَتْ، فَقَالَ عُمَرُ بْنُ الْخَطَّابِ: مَا وَجَبَتْ؟ فَقَالَ: هَذَا أَثْنَيْتُمْ عَلَيْهِ خَيْرًا فَوَجَبَتْ لَهُ الْجَنَّةُ، وَهَذَا أَثْنَيْتُمْ عَلَيْهِ شَرًّا فَوَجَبَتْ لَهُ النَّارُ؛ أَنْتُمْ شُهَدَاءُ اللَّهِ فِي الْأَرْضِ.

(بخاری، کتاب الجنائز، باب ثناء الناس علی المیت، حدیث: ۱۳۶۷)

ترجمہ: حضرت انس رضی اللہ عنہ فرماتے ہیں کہ: لوگ ایک جنازہ کو لے کر گزرے، اس

جنازے کو دیکھ کر نبی کریم ﷺ کی مجلس میں جو لوگ موجود تھے انھوں نے اس جنازے والے کے متعلق اچھی بات کہی اور اس کی تعریف کی کہ: بہت اچھا آدمی تھا، نیک و صالح تھا۔ حضور اکرم ﷺ نے یہ سن کر ارشاد فرمایا: اس کے لیے واجب ہوگئی۔

اس کے بعد ایک دوسرا جنازہ وہاں سے گزرا، اس کو دیکھ کر وہاں موجود لوگوں نے اس کی برائی کی کہ: بہت برا آدمی تھا۔ حضور اکرم ﷺ نے یہ سن کر ارشاد فرمایا: اس کے لیے بھی واجب ہوگئی۔ حضرت عمر رضی اللہ عنہ جو اس مجلس میں موجود تھے انھوں نے عرض کیا کہ: اے اللہ کے رسول! کیا چیز واجب ہوگئی؟

نبی کریم ﷺ نے جواب میں ارشاد فرمایا: پہلا آدمی جس کے متعلق تم لوگوں نے اچھی بات کہی تھی اور اس کی تعریفیں کی تھیں، اس کے لیے جنت واجب ہوگئی اور دوسرا آدمی جس کے متعلق تم نے برے کلمات کہے تھے اس کے لیے جہنم واجب ہوگئی؛ تم لوگ روئے زمین پر اللہ تعالیٰ کے گواہ ہو۔

اللہ تعالیٰ کا اہل ایمان کے دلوں میں مرنے والے کے متعلق اچھائی ڈالنا اس بات کی علامت ہے کہ اللہ تعالیٰ کی طرف سے اس کے لیے جنت کا فیصلہ ہوا ہے۔

(حدیث کے اصلاحی مضامین: ۱۰/۳۶۴)

سیدہ زینب والی خوبیاں اپناؤ

بہر حال: حضرت زینب رضی اللہ عنہا بہت زیادہ صدقہ کرنے والی تھی، اللہ ہماری دینی بہنوں کو بھی زیادہ صدقہ کرنے والی بناویں۔

حضرت زینب رضی اللہ عنہا بہت زیادہ تہجد پڑھنے والی تھیں، اللہ مجھے اور آپ کو کثرت

سے تہجد پڑھنے کی توفیق عطا فرماوے۔

بیواؤں اور یتیموں کا بڑا خیال رکھنے والی تھیں، اللہ ہم کو بھی بیواؤں اور یتیموں کی مدد کرنے اور ان کی خدمت کرنے کی توفیق عطا فرماوے۔

حضرت زینب رضی اللہ عنہا بہت زیادہ نفل روزے بھی رکھتی تھیں، اللہ ہمیں بھی زیادہ سے زیادہ نفل روزے رکھنے کی توفیق عطا فرماوے۔

ایسی نیک اور پارسا عورت جن کے دو نکاح ہوئے (پہلا نکاح حضرت زید رضی اللہ عنہ سے ہوا، وہ نکاح ٹوٹ گیا، پھر حضرت نبی کریم سے نکاح ہوا)، اور دونوں نکاح کے واقعہ اللہ تعالیٰ نے قرآن میں ذکر فرمائے، وہ پورا واقعہ میں نے آپ کے سامنے ذکر کر دیا۔ میری دینی بہنو! خاص طور پر حضرت زینب رضی اللہ عنہا کے نکاح کے وقت جو بہترین ولیمہ ہوا تھا، جس میں ایک بکری ذبح کی گئی تھی، اللہ ہم سب کو ایسا سادہ اور چھوٹا ولیمہ کرنے کی توفیق عطا فرمائے، آمین۔

وأخردعوانا أن الحمد لله رب العالمين



حضرت عائشہ رضی اللہ عنہا کی پاک دامنی
اور منافقین کا الزام
(قسط اول)

مختصر تعارف

نام: عائشہ۔ عائشہ کا معنی ہوتا ہے: اچھی اور بہتر حالت والی عورت۔
والد کی طرف سے نسب نامہ: عائشہ بنت ابوبکر بن ابی قحافہ القرظیہ۔
والدہ کی طرف سے نسب نامہ: عائشہ بنت ام رومان بنت عامر بن عویمر۔
القاب: صدیقہ، حمیراء، موفقہ، عائش۔

کنیت: ام عبداللہ۔

پیدائش: رمضان المبارک یا شوال میں نبوت کے چوتھے (۴) سال مکہ میں
پیدائش ہوئی۔

نکاح: چھ (۶) سال کی عمر میں، نبوت کے دسویں دس (۱۰) آپ ﷺ سے مکہ
مکرمہ میں نکاح ہوا۔

مہر: ۴۰۰ درہم۔

رخصتی: مدینہ منورہ میں ہجرت کے پہلے سال یعنی نبوت کے چودھویں سال شوال
کے مہینے میں ۹ سال کی عمر میں آپ کی رخصتی ہوئی۔

رفاقت: آپ ﷺ کے ساتھ رہنے کی مدت تقریباً ۹ سال ۵ مہینے اور ۱۲ دن۔

وفات: ۶۷ سال کی عمر پا کر رمضان، ۵۸ھ میں حضرت امیر معاویہ رضی اللہ عنہ کے

اخیری دورِ خلافت میں انتقال فرمایا۔

مدینہ منورہ کے مشہور قبرستان بقیع میں مدفون ہیں۔

بِسْمِ اللّٰهِ الرَّحْمٰنِ الرَّحِیْمِ

الْحَمْدُ لِلّٰهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ وَنَعُوذُ
بِاللّٰهِ مِنْ شُرُورِ اَنْفُسِنَا وَمِنْ سَيِّئَاتِ اَعْمَالِنَا، مَنْ يَهْدِهِ اللّٰهُ فَلَا مُضِلَّ لَهُ وَمَنْ
يُضِلِّهِ فَلَا هَادِيَ لَهُ وَكَشَّهَدُ اَنْ لَا اِلَهَ اِلَّا اللّٰهُ وَحْدَهُ لَا شَرِيكَ لَهُ وَكَشَّهَدُ اَنَّ
سَيِّدَنَا وَشَفِيعَنَا وَحَبِيبَنَا وَاَمَامَنَا وَمَوْلَانَا مُحَمَّدًا عَبْدَهُ وَرَسُولَهُ، صَلَوَاتُ اللّٰهِ
تَبَارَكَ وَتَعَالَى عَلَيْهِ وَ عَلَىٰ اٰلِهِ وَاَصْحَابِهِ وَذُرِّيَّاتِهِ وَاَهْلِ بَيْتِهِ وَاَهْلِ طَاعَتِهِ،
وَبَارَكَ وَسَلَّم تَسْلِيمًا كَثِيرًا كَثِيرًا اَمَّا بَعْدُ

فَاعُوذُ بِاللّٰهِ مِنَ الشَّيْطٰنِ الرَّجِیْمِ، بِسْمِ اللّٰهِ الرَّحْمٰنِ الرَّحِیْمِ
اَلْحَبِیْثُكَ لِلْحَبِیْثِیْنَ وَالْحَبِیْثُوْنَ لِلْحَبِیْثِیَّتِ وَالطَّیِّبُكَ لِلطَّیِّبِیْنَ
وَالطَّیِّبُوْنَ لِلطَّیِّبِیَّتِ ؕ اُولَئِكَ مُبْتَغُوْنَ هٰذَا یَقُوْلُوْنَ ؕ لَهُمْ مَغْفِرَةٌ وَّرِزْقٌ
كَرِیْمٌ ﴿۳۱﴾ (النور)

ترجمہ: گندی عورتیں گندے مردوں کے لیے مناسب ہیں اور گندے مرد گندی
عورتوں کے لیے مناسب ہیں اور پاکیزہ عورتیں پاکیزہ مردوں کے لیے مناسب ہیں
اور پاکیزہ مرد پاکیزہ عورتوں کے لیے مناسب ہیں، جو (تہمت کی) بات وہ (منافق)
لوگ کہتے ہیں وہ (نیک مرد اور عورتیں) اس سے بالکل بری (یعنی بے تعلق) ہیں، ان
کے لیے (آخرت میں) مغفرت ہے اور عزت کی روزی ہے۔

ہر قوم نے اپنے نبی کو ستایا

اللہ تعالیٰ نے دنیا میں کم و بیش ایک لاکھ چوبیس ہزار یا دو لاکھ چوبیس ہزار نبیوں کو

مسلمان ہیں، ایمان والے ہیں، کلمہ پڑھنے والے ہیں؛ لیکن ان کے دلوں میں ایمان نہیں ہوتا ہے، حقیقت میں کافر ہوتے ہیں۔

مدینہ کے منافق اپنے آپ کو مسلمان کہتے تھے، کلمہ پڑھتے تھے، مسجد میں آکر نماز بھی پڑھ لیا کرتے تھے، حضور ﷺ کی مجلس میں آ کر دین کی باتیں بھی سن لیا کرتے تھے؛ لیکن ان کے دلوں میں ایمان نہیں تھا، وہ لوگ حقیقت میں کافر اور مشرک اور یہودی تھے، زبان پر ایمان اور دل میں کفر تھا۔

منافقوں کے بارے میں قرآن پاک میں بڑی سخت وعید آئی ہے:

إِنَّ الْمُنَافِقِينَ فِي الدَّرَكِ الْأَسْفَلِ مِنَ النَّارِ ۗ وَلَنْ تَجِدَ لَهُمْ نَصِيرًا ﴿۱۳۵﴾

(النساء)

ترجمہ: یقینی بات ہے کہ منافق لوگ آگ کے سب سے نچلے طبقے میں ہوں گے اور تم ان کے لیے ہرگز کوئی مدد کرنے والا نہیں پاؤ گے۔

یعنی منافقوں کو کافروں سے بھی زیادہ سخت عذاب دیا جائے گا، اللہ تعالیٰ نفاق سے اور نفاق کے تمام شعبوں سے ہم تمام کی حفاظت فرمائیں، آمین۔

دو قسم کا نفاق

نفاق دو طرح کا ہوتا ہے: (۱) عقیدے کا نفاق۔ (۲) عمل کا نفاق۔

عقیدے کے اعتبار سے کون منافق ہے اس دور میں اس کا پتہ لگانا مشکل ہے، البتہ نفاق کی دوسری صورت یعنی عمل کے اعتبار سے منافق ہونا عام ہے؛ یعنی جو آدمی منافقوں جیسے کام کرتا ہے، جیسے وعدہ خلافی کرنا، جھوٹ بولنا، امانت میں خیانت کرنا

وغیرہ، عمل کے اعتبار سے یہ نفاق قیامت تک دنیا میں رہے گا۔

منافقوں کا آپ ﷺ کو ستانا

مدینہ میں ان منافقوں نے آپ ﷺ کو بہت ہی ستایا، ان کی بہت بڑی جماعت تھی اور اس جماعت کا لیڈر عبد اللہ ابن ابی ابن سلول تھا، نام تو عبد اللہ تھا؛ لیکن بڑا کٹر منافق تھا اور حضور ﷺ کو ستانے میں سب سے آگے آگے رہتا تھا، اس کے نام میں ایک بات یہ ہے کہ عربوں کے یہاں جیسا کہ عادت ہے کہ پہلے اپنا نام پھر باپ کا نام پھر دادا کا نام اس طرح بولتے تھے، ہمارے یہاں بھی کچھ ایسا رواج ہے؛ لیکن اس کے نام میں اس کے باپ کے نام کے بعد اس کی ماں کا نام ہے، ”ابی“ اس کے باپ کا نام ہے اور ”سلول“ اس کی ماں کا نام ہے، یہ بھی ایک عجیب نسبت ہے۔ (حاشیہ جلالین: ۱/۱۶۳)

پکے منافق کا بیٹا: پکا مؤمن

اللہ تعالیٰ کی شان اور قدرت دیکھو! اس عبد اللہ ابن ابی منافق کے بیٹے کا نام بھی عبد اللہ تھا؛ لیکن وہ پکے مؤمن اور مخلص صحابی تھے۔

غیر مناسب نام بدل دینا چاہیے

اُس زمانے میں ایسا ہوتا تھا کہ جو نام باپ کا ہوتا تھا وہی نام بیٹے کا ہوا کرتا تھا، جیسے امام ابن جریر طبریؒ نے لکھا ہے: اس منافق عبد اللہ کے بیٹے کا نام ”حباب“ تھا، جب یہ نبی کریم ﷺ کی خدمت میں آئے تو آپ ﷺ نے پوچھا: تمہارا نام کیا ہے؟ انھوں نے عرض کیا کہ: میرا نام حباب ہے۔

بہت پریشان رہے اور آپ کو اس کا بہت رنج ہوا اور آپ کی پریشانی کی وجہ سے مدینہ کے تمام کے تمام مسلمان پریشان تھے، پورے مدینے میں غم کا ماحول چھایا ہوا تھا، کسی صحابی کا کسی کام میں دل نہیں لگ رہا تھا۔

(بخاری، کتاب المغازی، باب حدیث الا لاک، حدیث: ۴۱۴۱)

حضور ﷺ کو آخری درجے کی روحانی تکلیف

خلاصہ یہ ہوا کہ دشمنوں نے نبی کریم ﷺ کو پریشان کرنے کی ساری تدبیریں خرچ کر ڈالیں، آپ ﷺ کو تکلیف پہنچانے کی جو بھی صورت جس کسی کے ذہن میں آئی، وہ سبھی استعمال کی گئیں، دشمنوں نے جو تکلیفیں آپ ﷺ کو پہنچائیں، اس میں آخری درجے کی روحانی تکلیف یہی تھی۔

ایک طرف حضرت عائشہ رضی اللہ عنہا جیسی ایک نیک، مقدس، عالمہ، فاضلہ عورت پر تہمت۔ دوسری طرف ایک، نیک، مقدس صحابی حضرت صفوان رضی اللہ عنہ کی طرف غلط نسبت۔

غلط نسبت

ہوایہ کہ ایک صحابی رضی اللہ عنہ کے ساتھ حضرت عائشہ رضی اللہ عنہا کا نام غلط طریقے سے جوڑ دیا، وہ صحابی حضرت صفوان بن معطل رضی اللہ عنہ تھے، جو بڑے نیک اور پرہیزگار تھے؛ لیکن ان منافقوں نے ان کے ساتھ حضرت عائشہ رضی اللہ عنہا کا نام جوڑ دیا اور ان پر نعوذ باللہ! زنا کی تہمت لگائی، آپ ﷺ پریشان، حضرت صفوان بھی پریشان اور سب سے زیادہ حضرت عائشہ رضی اللہ عنہا جیسی نیک صالحہ اور پاک دامن عورت بھی پریشان، تقریباً پورا ایک

مہینہ مدینے میں غم کا ماحول رہا، یہ پوری سازش اور پلان منافقوں اور یہودیوں کے سردار اور ان کے لیڈر: عبداللہ ابن ابی کا تھا۔

حضرت عائشہ رضی اللہ عنہا کی خوبیاں

حضرت عائشہ رضی اللہ عنہا بہت ہی نیک صالحہ اور پاک دامن عورت تھیں، ہم سب دعا کرتے ہیں کہ اللہ تعالیٰ ہماری تمام بہنوں کو حضرت عائشہ رضی اللہ عنہا جیسی پاکیزہ زندگی عطا فرمائے اور جنت میں حضرت عائشہ رضی اللہ عنہا کے قریب رہنا نصیب فرمائے، آمین۔

ان کو اللہ تعالیٰ نے بڑی فضیلتیں عطا فرمائی تھیں اور ایسی ایسی خوبیاں دی تھیں کہ دنیا کی تمام عورتوں میں حضرت عائشہ رضی اللہ عنہا ایک خاص امتیازی درجہ رکھتی ہیں، حضرت آدم علیہ السلام کے زمانے سے لے کر قیامت تک آنے والی پوری دنیا کی تمام عورتوں میں حضرت عائشہ رضی اللہ عنہا کو اللہ کی طرف سے بعض وہ خوبیاں دی گئیں کہ ویسی خوبیاں کسی عورت کو نصیب نہیں ہوئیں، ان کی بعض خوبیاں میں آپ کو بتا دیتا ہوں، اس سے آپ کو اندازہ ہو جائے گا کہ حضرت عائشہ رضی اللہ عنہا کا مقام کتنا اونچا ہے!!!

حضرت عائشہ رضی اللہ عنہا کی پہلی خوبی

ان کی ایک خوبی یہ تھی کہ ان کی شادی سے پہلے ایک دن اللہ کے فرشتے حضرت جبریل امین علیہ السلام ان کی تصویر ایک ریشمی کپڑے میں لپیٹ کر حضرت نبی کریم ﷺ کے پاس تشریف لائے اور فرمایا کہ: اے اللہ کے نبی! یہ عورت آپ کی بیوی بنے گی۔

(بخاری، کتاب فضائل الصحابہ، باب تزویج النبی صلی اللہ علیہ وسلم عائشہ، حدیث: ۳۸۹۵)

یہ تو حضرت عائشہ رضی اللہ عنہا کی خوبی کی بات ہے کہ حضرت جبرئیل علیہ السلام ان کی تصویر لے کر آئے اور حضرت نبی کریم ﷺ کو بتائی، ظاہر بات ہے اس زمانے میں کوئی کیمرہ، ویڈیو وغیرہ تو تھا نہیں؛ بلکہ وہ کوئی روحانی، غیبی، مثالی اور قدرتی چیز تھی جس سے ان کی تصویر حضور ﷺ کو بتائی گئی، آج کے زمانے میں اس کو کوئی تصویر کے جائز ہونے کی دلیل نہیں بنا سکتا۔

حضرت عائشہ رضی اللہ عنہا کی دوسری خوبی

حضرت عائشہ رضی اللہ عنہا کی دوسری خوبی یہ ہے کہ سوائے حضرت عائشہ رضی اللہ عنہا کے حضرت نبی کریم ﷺ نے جتنے بھی نکاح کیے وہ تمام کے تمام بیوہ اور مطلقہ عورتوں سے کیے، کسی کے شوہر کی وفات ہو گئی تھی یا کسی کو ان کے شوہر نے طلاق دے دی تھی، ایسی مطلقہ بیوہ عورتوں سے آپ ﷺ نے شادی فرمائی، صرف حضرت عائشہ رضی اللہ عنہا ہی ایسی بیوی تھیں جو آپ ﷺ سے شادی کرتے وقت کنواری تھیں۔ (البدایہ والنہایہ ۸/ ۲۰۸-۲۰۹)

بیوہ اور مطلقہ عورت کو دوسری شادی کر لینا چاہیے

یہاں ایک دوسری بات بھی سمجھ لینا چاہیے کہ کوئی عورت بیوہ ہو جائے یا کسی عورت کو طلاق ہو جائے تو شریعت کی تعلیم ہے کہ ایسی عورت کو کوئی مناسب رشتہ تلاش کر کے شادی کر لینا چاہیے، اس کو اپنے گھر میں بیٹھے نہیں رہنا چاہیے، خاص طور پر جب کہ وہ جوان اور تندرست ہو، اور ایسی لڑکیوں اور عورتوں کے والیوں کو بھی چاہیے کہ ان کی شادی کرانے کی خاص فکر کریں۔ اسی طرح جس مرد کی بیوی کا انتقال ہو جاوے یا

بیوی ایسی بیمار ہو جاوے کہ جسمانی ضرورت کی تکمیل کے قابل نہ رہی یا بیوی سے طلاق ہوگئی تو مرد کو بھی شادی کر لینا چاہیے۔

بیوہ کا نکاح کرانا کوئی عیب نہیں؛ بلکہ اچھی بات ہے

اس طرح کی شادی کو معیوب نہ سمجھیں، بعض جگہ نہایت خطرناک حال ہے، بیوی بیمار ہے، شوہر تندرست ہے، شوہر زنا میں مبتلا ہے، پھر بھی دوسرا نکاح نہیں کرتا ہے یا اس کو کرنے نہیں دیا جاتا، روکا جاتا ہے؛ بلکہ خود بیوی شوہر کے لیے زنا کے اسباب مہیا کرتی ہے؛ لیکن نکاح نہیں کرنے دیتی۔

اسی طرح بیوی کی وفات کے بعد شوہر کو ضرورت ہے پھر بھی دوسرا نکاح نہیں کرتا یا بچے اس کو دوسرا نکاح نہیں کرنے دیتے، ڈر یہ ہے کہ دوسری آنے والی عورت میراث میں شریک ہوگی اور ہمارا حق کم کروادے گی، خوب سمجھ لو! جو رشتے دار رکاوٹ بنیں گے اور گناہ کا ذریعہ بنیں گے وہ بھی گنہگار ہوں گے اور اس طرح کرنے والا بھی گنہگار ہوگا۔ اولاد کو یہ سوچنا چاہیے کہ - خدا حفاظت میں رکھے - اگر والد صاحب بڑے ضعیف، صاحب فراش ہو گئے، قضائے حاجت، استنجا، غسل سے بھی معذور ہو گئے، کسی کی مدد کی ضرورت پڑ جائے تو کیا اولاد، بیٹی، بہو اس طرح کی جسمانی خدمت - جن میں ستر دیکھنا ہو - کر سکے گی؟ پھر کیوں رکاوٹ بنیں؟

بلکہ خود تعاون کر کے نکاح کروادو؛ تاکہ سہولت رہے، قرآن مجید میں اللہ تعالیٰ کا

ارشاد ہے:

وَأَنْكِحُوا الْأَيَامَىٰ مِنْكُمْ وَالصَّالِحِينَ مِنْ عِبَادِكُمْ وَإِمَائِكُمْ. (النور)

ترجمہ: تم میں سے جن (آزاد مردوں اور عورتوں) کا نکاح نہ ہو ان کا نکاح کرواؤ اور تمہارے غلاموں اور باندیوں میں سے جو نیک ہوں ان کا بھی (نکاح کرواؤ)۔
اس آیت سے یہ بات بھی نکلتی ہے کہ جس کی شادی نہ ہوئی ہو یا وہ طلاق والی یا بیوہ ہو گئی ہو ایسی عورت کی شادی کروا دینی چاہیے۔

بے نکاح مرد و عورت کے لیے وعید

حدیث شریف میں ہے کہ حضرت عکاف رضی اللہ عنہ سے رسول اللہ ﷺ نے سوال فرمایا: تمہاری بیوی ہے؟ انہوں نے عرض کیا: نہیں۔ پھر آپ ﷺ نے سوال فرمایا: کوئی شرعی باندی ہے؟ انہوں نے عرض کیا: نہیں۔ پھر سوال فرمایا: تمہارے پاس گنجائش ہے کہ نہیں؛ یعنی بیوی کے ضروری خرچے کا انتظام کر سکتے ہو؟ انہوں نے عرض کیا کہ: ہاں! تو اس پر رسول اللہ ﷺ نے ارشاد فرمایا: پھر تو تم شیطان کے بھائی ہو، ہماری سنت نکاح کرنا ہے، جو تم میں بغیر نکاح کے ہو وہ بدترین آدمی ہے، اور جو بے نکاح مر گیا وہ سب سے رذیل ہے۔ (مجمع الزوائد ۴/ ۲۵۳) یہ شریعت کا حکم بھی ہے اور اللہ کے نبی کی سنت بھی ہے۔

دارالعلوم دیوبند کے بانی حضرت مولانا محمد قاسم صاحب
نانوتویؒ کے اتباع سنت کا عجیب واقعہ

حکیم الاسلام قاری محمد طیب صاحبؒ نے ایک واقعہ بیان فرمایا ہے جس کا خلاصہ یہ ہے کہ ایک مرتبہ حضرت مولانا محمد قاسم نانوتویؒ دیوبند کے محلہ دیوان میں وعظ فرما

رہے تھے، وعظ کا موضوع تھا ”بیوہ عورتوں کا نکاح“۔ اتفاق کی بات تھی کہ ان ہی دنوں میں حضرت نانوتویؓ کی بہن بیوہ ہوئی تھی اور ابھی تک اس کا دوسرا نکاح نہیں ہوا تھا۔ دورانِ بیان دیوبند کے معزز شیوخ حضرات میں سے ایک صاحب کھڑے ہوئے یا سوال کی پرچی بھیجی، حضرت! مجھے کچھ عرض کرنا ہے، حضرت نانوتویؓ اللہ تعالیٰ کی دی ہوئی فراست سے سمجھ گئے کہ میری بیوہ بہن کا اب تک نکاح نہیں ہوا اس کے متعلق یہ اعتراض کرنا چاہتے ہیں۔

حضرت نے مجمع سے فرمایا: ذرا اٹھہریے! مجھے ایک ضرورت پیش آئی ہے، میں ابھی حاضر ہوتا ہوں، یہ فرما کر حضرت اسٹیج سے نیچے اترے اور سیدھے گھر تشریف لے گئے، مجلس اپنی جگہ جمی رہی، بیوہ بہن عمر میں آپ سے بڑی تھی، کافی ضعیف بھی ہو چکی تھی، ان کی اولاد بھی نہیں تھی، حضرت نے اپنی بہن کے پیر پکڑ کر بہت عاجزی کرتے ہوئے عرض کیا: بہن! آپ کی ایک ہمت سے حضور ﷺ کی ایک سنت زندہ ہو سکتی ہے اور میں سنت زندہ کرنے کے قابل ہو سکتا ہوں۔

بہن گھبرا گئی اور کہا کہ: ایسی کیا بات ہے، میں اس قابل کہاں ہوں کہ رسول اللہ ﷺ کی سنت زندہ ہونے کا سبب بن سکوں؟ حضرت نے عرض کیا: بہن! آپ نکاح کر لیجیے۔ بہن نے عرض کیا کہ: بھائی! تم دیکھ رہے ہو، میں ضعیف ہو چکی ہوں، سر کے بال سفید ہو چکے ہیں، یہ عمر نکاح کرنے کی نہیں ہے۔ حضرت نے عرض کیا: یہ سب کچھ صحیح ہے؛ لیکن یہ نکاح کسی ضرورت کی وجہ سے نہیں ہے، محض بیواؤں کے نکاح کی سنت کو زندہ کرنے کے لیے ہے۔

الحمد لله على ذلك. نئے بہنوئی عالم دین ہیں اور بڑے اچھے ثابت ہوئے۔

صبر کرنے والی عورت کی فضیلت

لیکن اگر عورت کے شوہر کا انتقال ہو جائے؛ اور وہ محض اپنے چھوٹے بچوں کے خاطر صبر کرے اور عفت و پاک دامنی سے زندگی گزارے، تو اس کے متعلق حدیث شریف میں فضیلت وارد ہوئی ہے، حدیث شریف میں ہے کہ: اس کو اللہ تعالیٰ کی راہ میں جہاد کرنے کا ثواب ملے گا۔

عَنْ عَوْفِ بْنِ مَالِكِ الْأَشْجَعِيِّ قَالَ: قَالَ رَسُولُ اللَّهِ ﷺ: أَنَا وَامْرَأَةٌ سَفَعَاءُ الْخَدَّيْنِ كَهَاتَيْنِ يَوْمَ الْقِيَامَةِ - وَأَوْ مَا يَزِيدُ بِالْوُسْطَى وَالسَّبَابَةِ - امْرَأَةٌ آمَتْ مِنْ زَوْجِهَا ذَاتُ مَنْصِبٍ وَجَمَالٍ، حَبَسَتْ نَفْسَهَا عَلَى يَتَامَاهَا حَتَّى بَانُوا أَوْ مَاتُوا. (سنن أبي داود أوّل كتاب الأذب، باب في فضل من عال يتيمًا: ۵۱۴۹)

ترجمہ: حضور صلی اللہ علیہ وسلم نے فرمایا: میں اور بیوہ عورت اس طرح ہوں گے، راوی یزید نے سبّابہ اور بیچ والی انگلی سے اشارہ کیا؛ کہ ایک عورت جو کہ حسین و جمیل اور اعلیٰ نسب والی ہے اس کے شوہر کا انتقال ہو چکا ہے؛ مگر وہ اپنی اولاد کی پرورش کے خاطر نکاح سے رکی رہتی ہے یہاں تک کہ انتقال ہو جاتا ہے۔

اس لیے کہ بہت سی مرتبہ اس عورت نے جس شوہر سے دوسرا نکاح کیا وہ اس کے اگلے شوہر سے ہونے والے بچوں کے متعلق خیر خواہ نہیں ہوا کرتا، جس کی وجہ سے بچوں کی صحیح تعلیم و تربیت نہیں ہو پاتی؛ بلکہ بعض مرتبہ بچے ظلم کا شکار بنتے ہیں، اس لیے جس عورت کو گناہ کا غالب خطرہ ہو وہ تو دوسرا نکاح ضرور کر لے؛ لیکن اگر اپنی ذات پر

اطمینان ہے اور گناہ سے حفاظت کی پوری امید ہے اور چھوٹی چھوٹی اولاد کی تعلیم و تربیت کا بھی مسئلہ ہے اور دوسرے نکاح کی صورت میں بچوں پر ظلم و زیادتی کا خطرہ ہے نیز ضروری اخراجات کی جائز شکلیں بھی موجود ہیں تو اس عورت کو تو صبر کر کے زندگی گذارنی چاہیے اور اپنے بچوں پر محنت کر کے گھر بیٹھے اللہ تعالیٰ کی راہ میں جہاد کرنے کی فضیلت حاصل کرنی چاہیے۔

حضرت عائشہ رضی اللہ عنہا کی تیسری خوبی

حضرت عائشہ رضی اللہ عنہا کی تیسری خوش قسمتی یہ ہے کہ حضرت نبی کریم ﷺ کی وفات بھی ان کی گود میں ہوئی، حدیث میں ہے کہ آپ ﷺ کا آخری دن ہی حضرت عائشہ رضی اللہ عنہا کی باری کا دن تھا اور آپ ﷺ کا سر مبارک حضرت عائشہ رضی اللہ عنہا کے سینے پر رکھا ہوا تھا، اسی حالت میں آپ ﷺ کا انتقال ہوا، یہ ان کے لیے بڑی خوش قسمتی کی بات ہے۔

(البدایہ والنہایہ ۸/ ۲۰۸-۲۰۹)

حضرت عائشہ رضی اللہ عنہا کی چوتھی خوبی

آپ ﷺ نے سب ازواجِ مطہرات کے الگ الگ کمرے بنائے تھے، حضرت عائشہ رضی اللہ عنہا کی چوتھی خوش قسمتی یہ ہے کہ جس جگہ حضور ﷺ کا وصال ہوا وہ کمرہ بھی حضرت عائشہ رضی اللہ عنہا کا تھا، حیاتِ طیبہ کے آخری دنوں میں مرض کی شدت کی وجہ سے آپ ﷺ نے ازواجِ مطہرات سے اجازت لے کر حضرت عائشہ رضی اللہ عنہا کے حجرے میں قیام فرمایا تھا؛ لیکن قدرتی طور پر وفات کے دن باری حضرت عائشہ رضی اللہ عنہا ہی کی تھی۔ (البدایہ والنہایہ

۲۰۹/۸) گویا حضور ﷺ کی چاہت مبارکہ یہ تھی کہ آخری ایام میں بھی حضرت عائشہ رضی اللہ عنہا کے یہاں قیام ہو۔

مکانات کی وسعت بھی اللہ تعالیٰ کی بڑی نعمت ہے

میری بہنو! اللہ نے ہم کو بڑی نعمتوں سے نوازا ہے، آپ ﷺ نے سب ازواجِ مطہرات کے الگ الگ کمرے بنائے تھے، جو بہت ہی چھوٹے چھوٹے تھے، اللہ تعالیٰ مجھے اور آپ تمام کو مدینہ شریف بار بار لے جائے، جب تم مدینہ جاؤ تو جو وقت عورتوں کے سلام پڑھنے کا ہوتا ہے وہاں جا کر دیکھنا کہ ان تمام بیویوں کے جو کمرے تھے، وہ جگہ کتنی چھوٹی ہے، مسجدِ نبوی میں جو جالی مبارکہ کا احاطہ ہے، جہاں ہم سلام پیش کرتے ہیں، تقریباً بس اتنے ہی احاطے میں یا اس سے کم جگہ میں تمام امہات المؤمنین کے حجرات تھے۔ بعض احادیث میں ہے کہ جب آپ ﷺ تہجد کی نماز ادا فرماتے اُس وقت حضرت عائشہ رضی اللہ عنہا وہاں آرام کرتی ہوتی اور جب آپ ﷺ سجدے میں جاتے تو وہ پاؤں سمیٹ لیتی تھیں۔ (بخاری، کتاب الصلاة، باب التطوع خلف المرأة، حدیث: ۵۱۳)

اندازہ لگائیے کہ اتنے چھوٹے چھوٹے کمرے تھے کہ اطمینان سے ایک سوئے اور دوسرا نماز پڑھ سکے اتنی بھی جگہ نہیں ہوتی تھی، اللہ نے مجھے اور آپ کو مکان کی وسعت کی بڑی دولت سے نوازا ہے، اس کی بھی قدر کرنا چاہیے۔

حضرت عائشہ رضی اللہ عنہا کی پانچویں خوبی

حضرت عائشہ رضی اللہ عنہا کی پانچویں خوبی یہ ہے کہ: حضرت نبی کریم ﷺ کی قبر مبارکہ

کسی قبرستان میں نہیں بنی؛ بلکہ حضرت عائشہ رضی اللہ عنہا کے کمرے میں بنی؛ اس لیے کہ جس جگہ نبی کی وفات ہوتی ہے اسی جگہ ان کی قبر بنائی جاتی ہے۔ (البدایہ والنہایہ ۸/۲۰۹)

حضرت عائشہ رضی اللہ عنہا کی چھٹی خوبی

حضرت عائشہ رضی اللہ عنہا کی چھٹی خوبی یہ کہ: جب حضور ﷺ اور حضرت عائشہ رضی اللہ عنہا دونوں ایک ہی لحاف میں سوئے ہوئے ہوتے اسی حالت میں اللہ کی طرف سے قرآن نازل ہوتا تھا۔ (بخاری، کتاب فضائل الصحابہ، باب فضل عائشہ، ج: ۳، ۷۷۵)

ﷺ! کیسی پاکیزہ زندگی تھی، یہ خوش نصیبی کسی اور بیوی کو نصیب نہیں ہوئی۔

حضرت عائشہ رضی اللہ عنہا کی ساتویں خوبی

حضرت عائشہ رضی اللہ عنہا کی ساتویں خوبی یہ ہے کہ وہ ایسے باپ کی بیٹی ہیں جو تمام نبیوں کے بعد پہلے نمبر کے انسان ہیں؛ یعنی تمام پیغمبروں اور انسانوں کے بعد سب سے اونچا درجہ حضرت ابوبکر صدیق رضی اللہ عنہ کا ہے؛ اسی وجہ سے حضرت عائشہؓ کا لقب کتنا مبارک ہو گیا! حضرت ابوبکر رضی اللہ عنہ کا لقب صدیق اور حضرت عائشہ رضی اللہ عنہا کا لقب صدیقہ، عائشہ نام اور صدیقہ ان کا سینڈ نام: صدیقہ بنت صدیق۔ (بخاری، کتاب فضائل الصحابہ، ج: ۳، ۶۶۲)

حضرت عائشہ رضی اللہ عنہا کی آٹھویں خوبی

میری بہنو! اور کیا کیا خوش قسمتی ان کی بتاؤں! ایک عجیب خوش نصیبی جو دنیا میں کسی عورت کو نصیب نہیں ہو سکتی کہ جب اللہ کے نبی حضرت یوسف علیہ السلام پر زلیخا نے تہمت لگائی کہ یوسف نے میرے ساتھ غلط کام کرنے کا پلان کیا تھا؛ حالاں کہ حضرت یوسف

ﷺ پاک اور معصوم تھے، تو اس بات کو بتلانے کے لیے اللہ تعالیٰ نے ایک دودھ پیتے بچے کو بولنا سکھایا، اس بچے نے گواہی دی اور اعلان کیا کہ حضرت یوسف ﷺ پاک ہیں اور زلیخا جھوٹی ہے۔

جب حضرت عیسیٰ ﷺ پیدا ہوئے تو لوگوں نے حضرت مریم پر تہمت لگائی: اے مریم! شادی سے پہلے یہ بچہ کیسے آگیا؟ تو اللہ تعالیٰ نے حضرت عیسیٰ ﷺ کو بچپن میں جس وقت وہ اپنی ماں کے گود میں تھے، دودھ پی رہے تھے ان کی زبان سے بلوایا:

انی عبد اللہ. (مریم: ۳۰)

ترجمہ: میں اللہ کا بندہ ہوں۔

حضرت عیسیٰ ﷺ نے آسمان کی طرف انگلی اٹھائی اور بولے کہ: میری ماں مریم پاک ہے، میری ماں نے کوئی غلط کام نہیں کیا۔

میری بہنو! اللہ کی قدرت دیکھو کہ جب حضرت یوسف ﷺ پر تہمت لگی تو ایک بچے نے ان کو پاک بتایا اور حضرت مریم پر جب تہمت لگی تو حضرت عیسیٰ ﷺ نے دودھ پیتے پیتے اپنی ماں کو پاک بتایا، خوش نصیب ہیں حضرت عائشہ رضی اللہ عنہا کہ ان پر جب منافقوں نے زنا کی تہمت لگائی تو اللہ نے آسمان سے خود اعلان فرمایا اور قرآن پاک میں ان کی پاک دامنی پر تقریباً ۲۰ آیتیں یعنی پورے دور کو نازل فرمائے۔ (البدایہ والنہایہ ۸/ ۲۰۸) اللہ اللہ! کیسی خوش نصیب عورت ہوگی کہ اللہ نے خود ہی ان کے پاک ہونے کا اعلان فرما دیا، اتنی بڑی خوش نصیبی کسی عورت کو نصیب نہیں ہوئی، اسی کے ساتھ اللہ نے دنیا ہی میں ان کے لیے مغفرت کا اعلان فرمایا:

عائشہ رضی اللہ عنہا کے پاس آئے، دیکھا کہ حضور ﷺ حضرت عائشہ رضی اللہ عنہا کی ران پر سر رکھ کر آرام فرما رہے ہیں، حضرت ابو بکر رضی اللہ عنہ نے پورے مجمع کی تکلیف کے خیال سے اپنی بیٹی حضرت عائشہ رضی اللہ عنہا کو ڈانٹنا شروع کیا اور ساتھ ہی اپنی انگلی سے حضرت عائشہ رضی اللہ عنہا کی کمر (کوکھ) پر پکچو کے مارنے لگے۔

حضرت عائشہ رضی اللہ عنہا کو تکلیف تو ہوئی کہ ابا جان ڈانٹ بھی رہے ہیں؛ لیکن وہ ذرا بھی نہیں ہلے، برداشت کرتی رہیں؛ اس لیے کہ اگر وہ ہلتیں تو نبی کریم ﷺ کی نیند مبارک میں خلل واقع ہوتا، کیسی محبت تھی حضرت عائشہ رضی اللہ عنہا کو حضور ﷺ سے کہ تکلیف برداشت کر کے آرام دے رہی ہے!!!

خیر! جب صبح ہوئی اور نماز کا وقت آیا اور صحابہ رضی اللہ عنہم نے عرض کیا کہ: پانی نہیں ہے تو اللہ تعالیٰ نے اسی وقت تیمم والی آیت اتاری اور اس کے بعد سے تیمم کرنے کی اجازت مل گئی۔

اس پر حضرت اسید بن حضیر انصاری رضی اللہ عنہ خوشی سے کہنے لگے: جب بھی حضرت ابو بکر صدیق رضی اللہ عنہ کے خاندان میں کوئی ناگوار بات ہوئی ہے تو اللہ تعالیٰ نے ان کے خاندان کے لیے اور عام مسلمانوں کے لیے برکت نازل فرمائی ہے۔ (بخاری، کتاب التفسیر، باب قوله ولم تعد واما فیموا صعیدا طیبا، حدیث: ۴۶۰۸) یعنی کوئی بھی ایسی بات اللہ تعالیٰ کی طرف سے آئی ہے جس میں مسلمانوں کا فائدہ ہی ہوا ہے۔

دیکھیے! حضرت عائشہ رضی اللہ عنہا پر تہمت لگی، وہ تکلیف کی چیز تھی؛ لیکن اس کی برکت سے براءت کی آیات نازل ہوئیں، جو قیامت تک پڑھی جائیں گی، کتنی بڑی برکت!!

اور ہارگم ہونے کی وجہ سے رکنا پڑا، نماز کا وقت آیا تو پانی نہیں تھا، تیمم کی نعمت امت کو عطا ہوئی، کتنی بڑی نعمت مل گئی!!!

تیمم کا مطلب اور طریقہ

جب قریب میں پانی نہ ملے، یا بیماری کی وجہ سے پانی استعمال نہ کر سکے تو مٹی وغیرہ سے تیمم کر لو۔ تیمم کا طریقہ یہ ہے کہ تیمم کی نیت کر کے دونوں ہتھیلی مٹی پر مار کر پورے چہرے پر پھراؤ، پھر دوسری مرتبہ مٹی پر دونوں ہتھیلی مار کر دونوں ہاتھوں پر کہنی سمیت پھر دو، تیمم ہو گیا، کتنی آسانی ہوگئی! غسل اور وضو دونوں میں اس طرح کر سکتے ہیں۔

واقعہ افک کی تفصیل

اب یہاں سے پورا قصہ عرض کرتا ہوں کہ حضرت عائشہؓ پر تہمت کیسے لگی اور اللہ نے ان کی پاک دامنی کا کیسے اعلان کیا، یہ پورا قصہ بڑا عجیب و غریب ہے، اس کی ایک ایک بات پر دھیان دینے کی ضرورت ہے، قرآن مجید میں بھی اللہ تعالیٰ نے یہ واقعہ بیان فرمایا اور بخاری شریف میں تقریباً اٹھارہ (۱۸) جگہوں پر یہ واقعہ آیا ہے، تین جگہ تفصیل سے ہے، باقی جگہ اجمالاً ذکر کیا ہے۔

جب حضور ﷺ ہجرت کر کے مدینہ تشریف لے گئے تو ہجرت کے پانچویں سال میں عرب میں ”بنی مطلق“ نام کا ایک خاندان تھا، یہ پورا خاندان غیر مسلموں کا تھا، مدینہ منورہ سے کچھ فاصلے پر مُریس نامی جگہ پر یہ لوگ رہتے تھے، اس خاندان کے لوگوں نے مدینہ منورہ پر حملہ کرنے کی تیاری کی، جب آپ ﷺ کو پتہ چلا تو خود حضور

رضی اللہ عنہا کے پاس سے گلے میں پہننے کے لیے عاریت کے طور پر ہار طلب کیا، یہ ہار یمن میں ”ظفار“ نامی ایک جگہ کا بنا ہوا تھا، جو دانے (مِلْءًا) سے بنایا گیا تھا، یہ بھی کہا جاتا ہے کہ اظفار۔ ایک جمی ہوئی خوشبو۔ کے دانے سے بنا ہوا تھا۔

(بخاری، کتاب المغازی، باب حدیث الالاک، حدیث: ۴۱۴۱)

اس واقعہ پر میرے استاد حضرت مولانا سلیمان صاحب چوکسی دامت برکاتہم سبق میں سنایا کرتے تھے کہ: یہ ہماری بہنوں کی پرانی عادت ہے کہ سفر میں جانے کے لیے اگر اپنے پاس کوئی زیور نہ ہو تو دوسرے کسی سے بھی لے کر پہن کر جاتی ہیں؛ لیکن بغیر زیور کے سفر کرنے میں ان کو عار معلوم ہوتا ہے۔ الحمد للہ! آپ کو تو اللہ نے ایسی چیزوں سے خوب نوازا ہے، جہاں غربت ہوتی ہے وہاں ایسے واقعات پیش آتے ہیں۔

بہر حال! حضرت عائشہ رضی اللہ عنہا نے ان کی بہن کا زیور لیا اور آپ ﷺ کے ساتھ سفر کے لیے روانہ ہو گئیں، حضرت عائشہ رضی اللہ عنہا بہت دہلی پتلی تھیں؛ کیوں کہ بہت ہی چھوٹی عمر میں ان کا نکاح ہوا تھا، حضور ﷺ نے ان کے لیے یہ انتظام کیا کہ اونٹ پر بیٹھنے کے لیے لکڑی کا ایک کجاوہ بندھوا دیا، جو اُس زمانے میں ایک خاص طریقے سے بنایا جاتا تھا، جس کے چاروں طرف پردے لگاتے تھے، اس کو ”ہودج“ کہتے ہیں، حضرت عائشہ رضی اللہ عنہا اس ہودج میں بیٹھ جاتیں اور جہاں کہیں اترنا ہوتا تو اونٹ کو نیچے بٹھا کر اوپر سے وہ ہودج اتار دیا جاتا تھا، پھر جب سفر شروع ہوتا تو حضرت عائشہ رضی اللہ عنہا ہودج میں بیٹھ جاتیں، پردے ڈال دیتیں اور ہودج کو واپس اونٹ پر رکھ دیا جاتا اور آگے سے کوئی اونٹ کی رسی پکڑ لیتا اور لے کر چلتا رہتا۔

حضرت عائشہ رضی اللہ عنہا اس طرح حضور ﷺ کے ساتھ سفر میں چلتی رہیں، جب غزوہ مکمل ہوا اور آپ ﷺ واپس مدینہ تشریف لارہے تھے، تو راستے میں سفر کرتے کرتے رات ہو گئی، ایک جگہ جنگل میں حضور ﷺ اور تمام صحابہ کرام رضی اللہ عنہم نے قیام فرمایا، پھر جب آدھی یا پونی رات گزر گئی تو آپ ﷺ نے اعلان فرمایا کہ: چلو! اب آگے سفر کرنا ہے۔ اُس دور میں رات کے آخری حصے میں سفر کیا جاتا تھا، اور حضور ﷺ سب کو ایسے موقع پر وقت دیتے تھے کہ سفر میں آگے بڑھنے سے پہلے جس کو استنجا وغیرہ کا تقاضا ہو وہ فارغ ہو جائے اور سواری کے جانور کو تیار کر لے، آج کل کی طرح نہیں تھا کہ سفر شروع کیا؛ یعنی گاڑی شروع (Start) کی اور چل دیے، اُس وقت حضرت عائشہ رضی اللہ عنہا کو تقاضا تھا، حضرت عائشہ رضی اللہ عنہا رات کی اندھیری میں دور کسی جگہ استنجا کے لیے چلی گئیں، جب استنجا کر کے واپس آئیں تو پتہ چلا کہ گلے کا ہار غائب ہے چنانچہ واپس اس ہار کو تلاش کرنے کے لیے گئی اور تلاش کرنے میں دیر لگ گئی۔

جس جگہ حضرت نبی کریم ﷺ اور صحابہ رضی اللہ عنہم ٹھہرے ہوئے تھے، وہاں حضرت عائشہ رضی اللہ عنہا والا ہودج رکھا ہوا تھا اور حضرت عائشہ رضی اللہ عنہا کے ہودج پر چاروں طرف سے پردے لگے تھے اور ہودج کے اٹھانے والے جو صحابہ تھے انھوں نے حضرت عائشہ رضی اللہ عنہا کا ہودج اٹھا کر اونٹ پر رکھ دیا؛ چوں کہ حضرت عائشہ رضی اللہ عنہا وزن میں بہت ہی ہلکی تھیں، جس کی وجہ سے صحابہ کو پتہ نہ چل سکا کہ حضرت عائشہ رضی اللہ عنہا ہودج میں بیٹھی ہیں یا نہیں اور جلدی جلدی میں ہودج اٹھانے والے صحابہ یہ سمجھے کہ ماں عائشہ رضی اللہ عنہا ہودج میں بیٹھی ہوئی ہیں اور پورا قافلہ حضرت نبی کریم ﷺ کے ساتھ روانہ ہو گیا۔

حضرت عائشہ رضی اللہ عنہا کی واپسی اور حیرانی

حضرت عائشہ رضی اللہ عنہا واپس آئی تو دیکھا کہ حضور ﷺ اور تمام صحابہ جا چکے ہیں، وہ پریشان ہو گئیں، اکیلی نوجوان عورت، راستہ بھی معلوم نہیں، اور اُس زمانے میں اونٹوں اور گھوڑوں کا بڑا مشکل سفر ہوتا تھا۔

حضرت عائشہ رضی اللہ عنہا کی ہمت اور عقل مندی

ام المؤمنین حضرت عائشہ رضی اللہ عنہا جب واپس آئیں اور دیکھا کہ قافلہ روانہ ہو چکا ہے اور کوئی نہیں ہے، تو ادھر ادھر نہیں دوڑیں، اللہ تعالیٰ کی دی ہوئی عقل و فہم سے حضرت عائشہ رضی اللہ عنہا نے فیصلہ کیا کہ میں اسی جگہ بیٹھ جاتی ہوں، اور خیال کیا کہ جب حضور ﷺ کو معلوم ہوگا کہ میں ہودج میں نہیں ہوں تو مجھے تلاش کرنے یہاں پہنچیں گے، میں ادھر ادھر گئی تو ان کو تلاش میں مشکلی ہوگی؛ اس لیے اپنی جگہ چادر لپیٹ کر بیٹھ گئیں، رات کا آخری وقت تھا، نیند کا غلبہ ہوا؛ اس لیے آنکھ لگ گئی، عام طور پر ایسے موقع پر عورتیں ڈر جاتی ہیں، گھبرا جاتی ہیں؛ لیکن حضرت عائشہ رضی اللہ عنہا کی ہمت اور عقل مندی کی بات ہے کہ وہ اسی جگہ بیٹھ گئیں، گھبرا کر ادھر ادھر نہیں گئیں۔

(بخاری، کتاب المغازی، باب حدیث الافک، ج: ۴۱: ۴)

قافلے کی روانگی کے وقت آپ ﷺ کا معمول مبارک

حضرت نبی کریم ﷺ نے روانگی کے وقت ایک صحابی کو پیچھے چھوڑ دیتے تھے کہ قافلہ روانہ ہونے کے بعد صبح کے وقت پیچھے پیچھے آوے؛ تاکہ کسی صحابی کی کوئی چیز اگر

واقعہ سے عبرت: ایک نصیحت

میری بہنو! صرف سنانے کی غرض سے یہ قصہ بیان نہیں کرتا ہوں؛ بلکہ اس میں بہت بڑی نصیحتیں ہیں، ان میں سے پہلی نصیحت آپ کو بتلا دوں کہ: جب بھی کوئی بات سنو تو فوراً اس کو آگے مت چلاؤ؛ بلکہ پہلے اس بات کی پوری تحقیق کرو کہ حقیقت کیا ہے، مسلم شریف میں روایت ہے:

كُفِيَ بِالْمَرْءِ كَذْبًا أَنْ يُحَدِّثَ بِكُلِّ مَا سَمِعَ.

(مقدمۃ المسلم، باب النہی عن الحدیث بکل ما سمع، ج: ۷)

یعنی وہ انسان جھوٹا ہے جو ہر سنی ہوئی بات دوسروں کے سامنے بیان کر دے۔ اس لیے پہلے بات کی تحقیق کر لے اور وہ بھی اس وقت جب کہ اس بات کی کوئی ضرورت ہو، اس سے خود آپ کا یا آپ کے متعلقین کا کوئی معاملہ وابستہ ہو؛ ورنہ بلا کسی غرض اور مطلب کے ایسی باتوں میں نہیں پڑنا چاہیے، اپنا کام بھلا اور اپنی آخرت کا فکر! اپنی زندگی، اپنی قبر، اپنی آخرت کا فکر کرو، دوسروں کی باتوں میں جانے کی ضرورت کیا ہے؟ میری دینی بہنو! غلط باتوں کا چرچا کرنا، اس کو پھیلا نا گناہ کبیرہ میں شامل ہے، یہ ہماری شریعت میں حرام ہے، یہ عادت ہماری بہت ساری بہنوں اور بھائیوں میں ہیں، اس سے توبہ کرنی چاہیے۔

تہمت میں چند بھولے بھالے مسلمانوں کا شریک ہونا

بہر حال! جب منافقوں نے یہ بات پھیلائی اور مسلمانوں کے کانوں میں پہنچی تو

بعض بھولے بھالے مسلمان بھی اس میں شامل ہو گئے، دو صحابی مرد: حضرت مسطح رضی اللہ عنہ اور حضرت حسان رضی اللہ عنہ اور ایک صحابی عورت حضرت حمنہ رضی اللہ عنہا اس بات کو ماننے والوں میں شامل ہو گئے، ان میں حضرت مسطح رضی اللہ عنہ اور حضرت حمنہ رضی اللہ عنہا مہاجر ہیں اور حضرت حسان رضی اللہ عنہ قبیلہ خزرج سے یعنی انصاری ہیں۔

(بخاری، کتاب المغازی، باب حدیث الالفک، ح: ۴۱۴۱)

پورے مدینے میں ماحول گرم ہو گیا، منافق لوگ جہاں بھی ہوتے بس اسی بات کا چرچا کرتے تھے، خاص کر عبداللہ بن ابی اس بات کو خوب پھیلاتا، جان بوجھ کر لوگوں سے اس واقعے کے بارے میں سوال کرتا؛ تاکہ سوال و جواب کے ذریعے بات کو خوب پھیلاوے۔

سوال کا غلط استعمال

کچھ فتنہ برپا کرنے والے انسان ہوتے ہیں جو دوسروں سے ظاہر میں کسی بات کا سوال کرتے ہیں؛ مگر ان کا مقصد سوال کرنے سے اُس بات کو مشہور کرنا اور پھیلانا ہوتا ہے، ایسے لوگ آپس میں سوال کریں گے، تجھے معلوم ہوا کہ نہیں؟ پھر وہ سامنے سے پوچھے گا: کیا؟ بس پھر تفصیلات شروع ہو جاتی ہیں، اس طرح فتنے کی نیت سے، افواہ کو پھیلانے کی نیت سے سوال کرنے سے اللہ تعالیٰ ہماری حفاظت فرماوے، یہ گناہ کا کام ہے۔

حضور ﷺ کو جب پتہ چلا تو آپ کو بھی بہت غم ہوا کہ مدینہ میں میری عائشہ کے بارے میں ایسی باتیں ہو رہی ہیں، آپ کی طبیعت پر اس کا بہت اثر ہوا۔

منافقین کا اصل نشانہ

بعض بزرگانِ دین فرماتے ہیں کہ: اس غلط افواہ کے پیچھے منافقین کا اصل نشانہ حضرت نبی کریم ﷺ کی ذاتِ بابرکت تھی، وہ آپ ﷺ کو (نعوذ باللہ!) بدنام کرنا چاہتے تھے؛ اس لیے کہ میاں بیوی میں سے کسی پر بھی بد کرداری کا عیب آوے تو دوسرے کی شخصیت اور عزت پر بھی آنچ آتی ہے، لوگ ان کے بارے میں بھی شک میں مبتلا ہوتے ہیں، کم از کم عزت تو مجروح ہو ہی جاتی ہے اور خود وہ مرد بھی شرم محسوس کرتا ہے جس کی بیوی پر تہمت لگی ہے اور وہ عورت بھی شرم محسوس کرتی ہے جس کے شوہر پر تہمت لگی ہو۔

عورت کی پسندیدہ صفت

ادھر حضرت عائشہ رضی اللہ عنہا کو کچھ خبر نہیں کہ میرے بارے میں مدینہ میں یہ باتیں ہو رہی ہیں، وہ اپنے گھر کے کام کاج میں لگی ہوئی ہے، دنیا میں کیا ہو رہا ہے؟ Talk of the town کیا ہے، ان کو کچھ معلوم نہیں، سچ پوچھیے تو ایمان والی عورتوں کی یہی حالت ہوتی ہے کہ وہ اپنے کام سے کام رکھتی ہیں، قرآن میں اللہ تعالیٰ نے ایسی عورتوں کا ذکر تعریف کے انداز میں فرمایا ہے:

إِنَّ الَّذِينَ يَزْمُونَ الْمُحْصَنَاتِ الْغُفْلَاتِ الْمُؤْمِنَاتِ فِي الدُّنْيَا وَالْآخِرَةِ

وَلَهُمْ عَذَابٌ عَظِيمٌ ﴿۳۴﴾ (النور)

ترجمہ: یقیناً جو لوگ پاک دامن، بھولی بھالی ایمان والی عورتوں پر تہمت لگاتے ہیں ان کے لیے دنیا و آخرت میں لعنت کی جاتی ہے اور ان کے لیے بڑا عذاب ہے۔

بہر حال! حضرت عائشہ رضی اللہ عنہا کو اس بات کا کچھ پتہ نہیں تھا کہ میرے بارے میں کیا چرچا ہو رہا ہے۔

آپ ﷺ کے غم کی وجہ سے حضرت عائشہ رضی اللہ عنہا کا بیمار ہونا

جب کہ حضور ﷺ کی طبیعتِ مبارکہ پر بڑا اثر تھا، دھیرے دھیرے حضرت عائشہ رضی اللہ عنہا بھی بیمار ہو گئیں؛ اس لیے کہ حضور ﷺ کی طرف سے محبت اور لطف کے برتاؤ میں کچھ کمی آگئی اور وہ ایسے موقع پر ہو ہی جاتی ہے، ایسے موقع سے دل پر جو صدمہ اور رنج ہوتا ہے اس سے طبیعت پر اثر ہوتا ہے جس کے نتیجے میں محبت میں کمی ہوتی ہے، حضرت نبی کریم صلی اللہ علیہ وسلم بس گھر میں آتے، سلام کرتے، خیریت پوچھتے اور واپس تشریف لے جاتے، جس کی وجہ سے حضرت عائشہ رضی اللہ عنہا کو بہت ہی صدمہ ہوا کہ حضور ﷺ مجھ سے ناراض کیوں ہیں؟

مجھ سے محبت کم کیوں ہو رہی ہے؟

جو لطف و کرم پہلے تھا اس میں فرق کیوں آ گیا؟

اسی غم اور فکر میں وہ بیمار ہو گئیں، حضرت عائشہ رضی اللہ عنہا کو اس معاملے کی خبر بہت دنوں کے بعد ہوئی، اس دوران حضرت عائشہ رضی اللہ عنہا غم میں گھلنے لگیں، کمزور ہو گئیں۔

(بخاری، کتاب المغازی، باب حدیث الافک، ج: ۴۱۴۱)

حضرت عائشہ رضی اللہ عنہا کو تہمت والے واقعہ کا علم کس طرح ہوا؟

اسی کمزوری کے زمانے میں حضرت عائشہ رضی اللہ عنہا کو ایک مرتبہ استنجا کی ضرورت پیش

آئی تو ایک بڑی عمر کی صحابیہ عورت حضرت ام مسطح رضی اللہ عنہا کے ساتھ جانا ہوا، حضرت ام مسطح رضی اللہ عنہا حضرت ابو بکر رضی اللہ عنہ کی خالہ زاد بہن ہوتی ہیں؛ اس لیے رشتے میں حضرت عائشہ رضی اللہ عنہا کی پھوپھی ہوئیں، یہ بھی کامل احتیاط کی بات ہے کہ جو ان عورت گھر سے باہر کسی بڑی عمر والی رشتے دار، ذمے دار عورت کے ساتھ جاوے، اس زمانے میں استنجا خانہ گھر میں بنا ہوا نہیں ہوتا تھا۔

حضرت ام مسطح رضی اللہ عنہا کا انوکھے انداز سے خبر دینا

جب استنجا سے فراغت کے بعد دونوں واپس آرہی تھیں تو حضرت ام مسطح رضی اللہ عنہا کا پاؤں ان کی چادر میں پھنس گیا جس کی وجہ سے وہ گرنے کے قریب ہو گئی، اور ان کی زبان سے عرب کے محاورے کے مطابق بددعا کا ایک جملہ نکل گیا ”تَعَسَّ مِسْطَحٌ“ یعنی اپنے بیٹے کے لیے بددعا کی، میرا بیٹا مسطح برباد ہو جائے۔ ایسے غم کے موقع پر چلنے میں بے احتیاطی، کام کاج میں بے احتیاطی ہو ہی جاتی ہے اور اسی بے احتیاطی کی وجہ سے کوئی نقصان ہو جاتا ہے، تو انسان اس غم کے سبب کی طرف دھیان کرتا ہے اور یہاں ام مسطح رضی اللہ عنہا کے لیے بڑی غم کی بات تھی کہ ان کے بیٹے حضرت مسطح رضی اللہ عنہ بھولے پن میں دشمنوں کی ایک افواہ کی بات میں آگئے تھے۔

اس پر حضرت عائشہ رضی اللہ عنہا نے ان کو کہا کہ: ارے! اپنے بیٹے کے لیے بددعا کرتی ہو؟ آپ کے بیٹے تو بڑا نیک صالح ہیں اور غزوہ بدر میں آپ ﷺ کے ساتھ تھے، ان کا شمار تو بدری صحابہ میں ہوتا ہے اور بدری صحابی کا مقام تو بڑا اونچا ہوتا ہے۔

حضرت ام مسطح رضی اللہ عنہا کہنے لگی: اے عائشہ! تجھے معلوم نہیں ہے کہ میرا بیٹا تیرے

بارے میں لوگوں کے سامنے کیا کہتا پھرتا ہے؟ حضرت ام مسطح رضی اللہ عنہا کسی بھی بہانے سے حضرت عائشہ رضی اللہ عنہا کو بہتان والے واقعے کی خبر دینا چاہتی تھی۔

حضرت عائشہ رضی اللہ عنہا نے کہا کہ: مجھے کچھ بھی معلوم نہیں ہے، پھر حضرت عائشہ رضی اللہ عنہا نے سوال کیا: بتاؤ! کیا بات ہے؟

حضرت ام مسطح رضی اللہ عنہا نے پورا قصہ ان کو سنایا کہ: عبد اللہ بن اُبی نے آپ پر حضرت صفوان رضی اللہ عنہ کے ساتھ زنا کی تہمت لگائی ہے اور میرا بیٹا بھی اس تہمت کو مان لینے والوں میں شامل ہے۔ (بخاری، کتاب المغازی، باب حدیث الافک، ج: ۱۴۱: ۴)

جب یہ بات حضرت عائشہ رضی اللہ عنہا نے سنیں تو کہنے لگیں: کیا حضور ﷺ نے یہ بات سنی؟ کیا میرے ابا حضرت ابو بکر صدیق رضی اللہ عنہ نے بھی یہ الزام سنا؟ جب پتہ چلا کہ یہاں سب کو معلوم ہے، سب نے سنا ہے تو حضرت عائشہ رضی اللہ عنہا کو اندازہ ہو گیا کہ حضرت نبی کریم ﷺ کی محبت مجھ سے کیوں کم ہوئی ہے، اب تو حضرت عائشہ رضی اللہ عنہا کی بیماری پہلے سے زیادہ ہو گئی؛ بلکہ دو گنی ہو گئی، ایک طرف حضور ﷺ کی توجہ مبارکہ میں کمی اور دوسری طرف اس منافق کی طرف سے ایسا خطرناک الزام۔

جب حضور ﷺ اپنی عادت کے مطابق گھر تشریف لائے اور سلام کیا، خیریت پوچھی اس وقت حضرت عائشہ رضی اللہ عنہا نے حضور ﷺ سے کہا کہ: اگر آپ اجازت دیں تو میں اپنے اتاں ابا کے گھر چلی جاؤں؛ تاکہ اس خبر کی پوری تحقیق ہو جائے؛ اس لیے کہ انسان کو ایسے موقع پر ایسی بھاری بات سن کر جلدی یقین نہیں آتا، جب اپنے کسی معتمد سے یا بہت سارے لوگوں سے سنے تب بات دل میں اترتی ہے، حضور ﷺ نے ان کو

اجازت دی اور کہا کہ: ٹھیک ہے، تم کو اجازت ہے۔

(بخاری، کتاب المغازی، باب حدیث الافک، ج: ۴۱۴۱)

معلوم ہوا کہ بیوی اپنے گھر جاوے تو اس کو اپنے شوہر سے اجازت لے کر جانا

چاہیے۔

گھروں میں بیت الخلا ہونا اللہ تعالیٰ کی بڑی نعمت ہے

اُس دور میں گھروں میں بیت الخلا (Toilet) نہیں ہوتے تھے، گھر سے دور بلکہ آبادی سے باہر جانا پڑتا تھا، خود ہمارے حضور ﷺ بھی باہر تشریف لے جاتے تھے، اللہ تعالیٰ کا شکر ادا کرو، آج ہمارے لیے گھروں میں بیت الخلا کا انتظام ہے، ایک ایک مکان میں چار چار پانچ پانچ بیت الخلا، ہر کمرے کا الگ اور وہ بھی بہت شان دار؛ بلکہ بعض لوگوں کے بیت الخلا تو اتنے شان دار اور قیمتی ہوتے ہیں کہ ہم جیسے سادہ لوگوں کو تو اس میں قضائے حاجت مشکل ہو جاتی ہے۔

اب تو بیت الخلا میں عمدہ قسم کے منجلی، نرم ملائم قالین بچھائے جاتے ہیں، حقیقت یہ ہے کہ بہت سے علاقوں میں اس طرح کے عمدہ قسم کے قالین مساجد میں بھی بچھانے کے لیے میسر نہیں ہوتے جو آپ کے یہاں بیت الخلا میں ہوتے ہیں، اب تو بیت الخلا میں خوشبو والے Spray کا چھڑکاؤ اور گل دستے اور سجاوٹ کی چیزیں بھی ہوتی ہیں؛ یعنی ہزاروں انسانوں کو اپنے استقبالیہ کمرہ (Sitting room) کے لیے جو چیزیں میسر نہیں وہ آپ کے بیت الخلا میں ہوتی ہیں، مال و دولت یہ سب اللہ تعالیٰ کی نعمتیں ہیں ان کی صحیح قدر کرو، ناشکری اور ناقدری نہ کرو۔

صحابیات رضی اللہ عنہن کی بے مثال حیا و شرم

اُس زمانے میں جب گھر سے دور آبادی سے باہر استنجا کے لیے جانا ہوتا تو مردوں کے لیے الگ جگہ متعین ہوتی اور عورتوں کے لیے الگ جگہ متعین ہوتی، جو جگہ عورتوں کے لیے متعین ہوتی اس طرف کوئی مرد جا نہیں سکتا، کسی مرد کی ہمت نہیں ہوتی تھی کہ اس طرف جاوے، اگر کوئی مرد کبھی بھولے سے چلا بھی گیا تو عورتیں اس کی خبر لے ڈالتی تھیں، آج بھی جن علاقوں میں استنجا کے لیے باہر جانا ہوتا ہے وہاں یہی ہوتا ہے۔

آپ ﷺ کے مبارک زمانے میں یہ جگہ بقیع قبرستان کی جانب تھی، اور قربان جاؤں اس دور کی عورتوں پر! خود حضرت عائشہ رضی اللہ عنہا فرماتی ہیں:

وَكُنَّا لَا نَخْضُجُ إِلَّا لَيْلًا إِلَى لَيْلٍ.

(بخاری، کتاب المغازی، باب حدیث الافک، ح: ۴۱۴۱)

کسی مرد کی نظر نہ پڑ جاوے؛ اس لیے عورتیں ایک رات سے دوسری کل رات ہی استنجا کے لیے جاتی تھیں، رات کو فارغ ہو جاتیں، دن کے اجالے میں گھر ہی میں رہتیں، کیسی عجیب شرم و حیا کی بات ہے!!! حقیقت کچھ ایسی تھی کہ کھانا بہت کم ملتا تھا اور کھانا بھی ایسا ہوتا تھا کہ جس میں تیل، چکنائی بہت کم ہوتی؛ اس لیے ایک رات سے دوسری رات تک استنجا کی ضرورت نہیں ہوتی تھی۔

شریعت پر عمل کا مبارک جذبہ

میری دینی بہنو! اُس دور کی عورتوں کا کیا مبارک جذبہ تھا، اللہ تعالیٰ مدینہ منورہ کی

بار بار زیارت ہم کو نصیب فرماوے، نبی کریم ﷺ نے جو حجرہ حضرت عائشہ رضی اللہ عنہا کے لیے بنوایا تھا اس کے ٹھیک سامنے حضرت ابو بکر صدیق رضی اللہ عنہ کا کمرہ تھا، مسجد نبوی میں جہاں آج کل ”خوخة أبي بكر صدیق“ لکھا ہے، حضرت عائشہ رضی اللہ عنہا اپنے ابا حضرت ابو بکر صدیق رضی اللہ عنہ کے گھر پانچ دس منٹ میں جا کر واپس آسکتی تھیں، کوئی دوری نہیں؛ لیکن پھر بھی حضور ﷺ کی اجازت کے بغیر گھر سے باہر نہیں گئیں؛ چوں کہ شریعت کا حکم ہے کہ عورت شوہر کی اجازت کے بغیر گھر سے باہر نہ جاوے، ایسے غم کے حالات میں بھی حضرت عائشہ رضی اللہ عنہا نے بغیر اجازت گھر جانا مناسب نہ سمجھا، اجازت ملی تب ہی گھر گئیں۔

حضرت عائشہ رضی اللہ عنہا اپنے ابا جان حضرت ابو بکر صدیق رضی اللہ عنہ کے مکان پر چلی گئیں، حضرت عائشہ رضی اللہ عنہا کی نیت یہ تھی کہ گھر جا کر والدین سے اس معاملے کی تحقیق کریں۔

وآخر دعوانا ان الحمد لله رب العالمين



حضرت عائشہ رضی اللہ عنہا کی پاک دامنی
اور منافقین کا الزام
(قسط دوم)

حضرت عائشہ رضی اللہ عنہا کی قابلِ رشک خصوصیات

حضرت عائشہ رضی اللہ عنہا کو اللہ کی طرف سے بعض وہ خوبیاں دی گئیں کہ ویسی خوبیاں کسی عورت کو نصیب نہیں ہوئیں، ان کی بعض خوبیاں میں آپ کو بتا دیتا ہوں:

① شادی سے پہلے اللہ کے فرشتے حضرت جبرئیل علیہ السلام نے ان کی تصویر اللہ کے رسول ﷺ کو بتائی۔

② سوائے حضرت عائشہ رضی اللہ عنہا کے حضرت نبی کریم ﷺ نے جتنے بھی نکاح کیے وہ تمام بیوہ اور مطلقہ تھیں اور حضرت عائشہ رضی اللہ عنہا کنواری تھیں۔

③ جس جگہ حضور ﷺ کا وصال ہوا وہ کمرہ بھی حضرت عائشہ رضی اللہ عنہا کا تھا۔

④ حضرت نبی کریم ﷺ کی قبر مبارک کسی قبرستان میں نہیں؛ بلکہ حضرت عائشہ رضی اللہ عنہا کے کمرے بنی۔

⑤ جب حضور ﷺ اور حضرت عائشہ رضی اللہ عنہا دونوں ایک ہی لحاف میں سوئے ہوئے ہوتے اسی حالت میں اللہ کی طرف سے قرآن نازل ہوتا تھا۔

⑥ وہ ایسے باپ کی بیٹی ہے جو تمام نبیوں کے بعد پہلے نمبر کے انسان ہیں۔

⑦ حضرت نبی کریم ﷺ کی وفات ان کی گود میں ہوئی۔

⑧ ان پر جب منافقوں نے زنا کی تہمت لگائی تو اللہ نے خود آسمان سے ان کے پاک ہونے کا اعلان فرمایا، اسی کے ساتھ اللہ نے دنیا ہی میں ان کی لیے مغفرت کا اعلان فرمایا: لَهْمُمْ مَغْفِرَةٌ وَرِزْقٌ كَرِيمٌ۔

بِسْمِ اللّٰهِ الرَّحْمٰنِ الرَّحِیْمِ

الْحَمْدُ لِلّٰهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ وَنَعُوذُ
بِاللّٰهِ مِنْ شُرُورِ اَنْفُسِنَا وَمِنْ سَيِّئَاتِ اَعْمَالِنَا، مَنْ يَهْدِهِ اللّٰهُ فَلَا مُضِلَّ لَهُ وَمَنْ
يُضِلِّهِ فَلَا هَادِيَ لَهُ وَكَشَّهْدُ اَنْ لَا اِلٰهَ اِلَّا اللّٰهُ وَحْدَهُ لَا شَرِيكَ لَهُ وَكَشَّهْدُ اَنَّ
سَيِّدَنَا وَشَفِيعَنَا وَحَبِيبَنَا وَامَامَنَا وَمَوْلَانَا مُحَمَّدًا عَبْدَهُ وَرَسُولَهُ، صَلَوَاتُ اللّٰهِ
تَبَارَكَ وَتَعَالٰى عَلَيْهِ وَ عَلَىٰ اٰلِهِ وَاَصْحَابِهِ وَذُرِّيَّاتِهِ وَاَهْلِ بَيْتِهِ وَاَهْلِ طَاعَتِهِ،
وَبَارَكَ وَسَلَّم تَسْلِيمًا كَثِيرًا كَثِيرًا اَمَّا بَعْدُ!

فَاعُوذُ بِاللّٰهِ مِنَ الشَّيْطٰنِ الرَّجِیْمِ، بِسْمِ اللّٰهِ الرَّحْمٰنِ الرَّحِیْمِ
اَلْحَبِیْثُكَ لِالْحَبِیْثِیْنَ وَالْحَبِیْثُوْنَ لِالْحَبِیْثِیَّتِ وَالطَّیِّبُكَ لِالطَّیِّبِیْنَ
وَالطَّیِّبُوْنَ لِالطَّیِّبِیَّتِ ؕ اُولَئِكَ مُبْتَغُوْنَ هِمَا یَقُوْلُوْنَ ؕ لَهُمْ مَغْفِرَةٌ وَّرِزْقٌ
كَرِیْمٌ ﴿۳۸﴾ (النور)

ترجمہ: گندی عورتیں گندے مردوں کے لیے مناسب ہیں اور گندے مرد گندی
عورتوں کے لیے مناسب ہیں اور پاکیزہ عورتیں پاکیزہ مردوں کے لیے مناسب ہیں
اور پاکیزہ مرد پاکیزہ عورتوں کے لیے مناسب ہیں، جو (تہمت کی) بات وہ (منافق)
لوگ کہتے ہیں وہ (نیک مرد اور عورتیں) اس سے بالکل بری (یعنی بے تعلق) ہیں، ان
کے لیے (آخرت میں) مغفرت ہے اور عزت کی روزی ہے۔

اپنے آپ کو برائی سے بچانا دنیا و آخرت میں عزت کا ذریعہ ہے

گذشتہ مجلس میں حضرت عائشہ رضی اللہ عنہا کا واقعہ بیان کرنا شروع کیا تھا، اس واقعہ میں

تم سے زیادہ محبت فرماتے ہیں: اس لیے تم جیسی عورت کو پریشان کرنے والی بہت سی عورتیں تو ہوتی ہیں۔ اور یہ بھی دنیا کا عجیب معاملہ ہے، ہر خیر والے کے ساتھ حسد ہوتا ہے، جس کسی کو کچھ عزت اور ترقی ملتی ہے تو لوگ اس پر حسد کرنے لگتے ہیں، بدنام کرنے کی فکر کرنے لگتے ہیں، اس لیے بیٹی عائشہ! اس فکر میں نہ پڑو، اللہ پر چھوڑ دو، خود بہ خود معاملہ صاف ہو جائے گا، اس طرح غلط بات مشہور کرنے والوں کی بات پر دھیان مت دو۔

امی جان کی تسلی والی بات پر حضرت عائشہ رضی اللہ عنہا کا جواب

جب سیدہ ام رومان رضی اللہ عنہا نے تسلی دی تو حضرت عائشہ رضی اللہ عنہا نے جواب دیا: سبحان اللہ! امی جان! لوگ مجھ پر تہمت لگا رہے ہیں، میں کب تک برداشت کروں؟ کب تک صبر کروں؟ (بخاری، کتاب المغازی، باب حدیث الافک، ج: ۱، ص: ۴۱۱)

حضرت عائشہ رضی اللہ عنہا کی عجیب حالت

حضرت عائشہ رضی اللہ عنہا روتی رہیں، رات بھر نیند نہیں آئی، پوری رات رونے میں گزر گئی، صبح ہوئی، پھر بھی رورہی ہیں، روایات سے پتہ چلتا ہے کہ اس غم ناک تہمت کی وجہ سے حضرت عائشہ رضی اللہ عنہا بے ہوش ہو گئیں، ان کو کچپی والا بخار ہو گیا، پورا دن رونے میں گزر گیا، نہ کھانے کا ہوش ہے اور نہ سونے کی فکر ہے، آنسو ہیں کہ رکنے کا نام نہیں لے رہے ہیں، ایک پاک باز عقیفہ عورت پر جب تہمت لگتی ہے تو اس کو جو غم ہوتا ہے وہ اسی طرح کا ہوتا ہے۔

کے پاک ہونے کو بیان کیا، اس کو ایک نفسیاتی انداز کا علاج بھی کہا جاسکتا ہے، حضرت علی رضی اللہ عنہ سمجھتے تھے کہ اگر میں بھی وہ بات کہوں جو حضرت اسامہ رضی اللہ عنہ نے کہی تو بات وہی کی وہی ہوگی؛ اس لیے انھوں نے حضور ﷺ کے سامنے بات کا انداز بدل دیا، اور آپ کا غم اور بوجھ ہلکا کرنے کے لیے عرض کیا: اللہ تعالیٰ نے آپ کے لیے شادی کے لیے کوئی تنگی نہیں رکھی ہے، اگر انواہ کی وجہ سے آپ کی مبارک طبیعت پر اثر ہے تو دوسری بہت ساری عورتیں ہیں یعنی دوسری عورت سے آپ شادی کر سکتے ہیں۔

اور اخیر میں ایک بہت اہم بات کہی کہ حضرت بریرہ رضی اللہ عنہا جو گھر میں خدمت کرنے کے لیے آیا کرتی ہیں، گھر کے حالات سے اچھی طرح باخبر ہیں، ان سے حقیقت معلوم کر لو، وہ صحیح بات بتاویں گی؛ گویا حضرت علی رضی اللہ عنہ نے حضور ﷺ کو حضرت بریرہ رضی اللہ عنہا سے پوچھنے اور وہ جو بات بتاوے، اس بات کو اہمیت دینے کی درخواست کی۔

(بخاری، کتاب المغازی، باب حدیث الافک، ح: ۴۱۴۱)

حضرت علی رضی اللہ عنہ کو اندازہ تھا کہ حضرت بریرہ رضی اللہ عنہا حضرت عائشہ رضی اللہ عنہا کی بالکل صحیح رپورٹ دیں گی۔ اس بات کے ذریعے حضرت علی رضی اللہ عنہ نے نبی کریم ﷺ کا بوجھ ہلکا کر دیا، حضرت علی رضی اللہ عنہ نے بڑی عمدہ تدبیر اختیار کی اور حکمت بھرا طریقہ اپنایا۔

خلاصہ یہ ہے کہ حضرت علی رضی اللہ عنہ نے خود کو حضرت عائشہ رضی اللہ عنہا کے معاملے میں سلامت رکھا اور تہمت پھیلانے میں کوئی حصہ نہیں لیا، گویا حضرت علی رضی اللہ عنہ یہ سمجھتے تھے کہ حضرت عائشہ رضی اللہ عنہا کی پاک دامنی ایسی چیز ہے جو کسی دلیل کی محتاج نہیں ہے، وہ کھلی ہوئی حقیقت ہے۔

گھر میں خدمت کرنے والوں اور والیوں کا حال

اس سے یہ بھی سمجھ میں آیا کہ گھر کی خادمہ گھروں کے رازوں کو جاننے والیاں ہوتی ہیں، ان سے حقائق معلوم کیے جاسکتے ہیں اور یہ بھی کہ گھریلو باتیں خادماؤں اور خادموں کے ذریعے پھیلتی ہیں؛ اس لیے ان سے بہت احتیاط برتنا چاہیے، دشمن لوگ، پیچھے پڑنے والے لوگ ان کے ذریعے جاسوسی بھی کرواتے ہیں؛ اس لیے ان پر اندھا اعتماد کرنے کے بجائے چوکٹار بننے کی بہت ضرورت ہے۔

حضرت بریرہ رضی اللہ عنہا سے سوال

حضرت نبی کریم ﷺ کو حضرت علی رضی اللہ عنہ کا مشورہ بہت پسند آیا، چنانچہ حضرت بریرہ رضی اللہ عنہا کو بلوایا اور دریافت فرمایا: جس کا خلاصہ یہ ہے کہ:

بریرہ! بتاؤ! حضرت عائشہ رضی اللہ عنہا میں تم کو کبھی کوئی بات ایسی نظر آئی جس کی وجہ سے تم کو ان کے متعلق کسی برے کام کا شک بھی ہوا ہو؟

حضرت بریرہ رضی اللہ عنہا کا جواب

حضرت بریرہ رضی اللہ عنہا نے عرض کیا: قسم ہے اُس ذات کی جس نے آپ کو حق کے ساتھ دنیا میں بھیجا! میں نے کبھی حضرت عائشہ رضی اللہ عنہا میں کوئی ایسی بات نہیں دیکھی جس کی وجہ سے ان پر کوئی عیب لگایا جاسکے (بخاری، کتاب المغازی، باب حدیث الافک، ج: ۱۳۱، ص: ۴)؛

یعنی حضرت عائشہ رضی اللہ عنہا نیک، پاک دامن، بھولی بھالی، سیدھی سادی عورت ہیں، ہاں! کم عمری اور بھولے پن کی وجہ سے کبھی ایسا ہوتا ہے کہ روٹی بنانے کے لیے آٹا گوندھ کر

رکھ دیتی ہیں اور ان کو نیند آ جاتی ہے تو سو جاتی ہیں، پھر کوئی بکری آ کر آٹا کھا جاتی ہے؛ گویا حضرت بریرہ رضی اللہ عنہا نے قسم کھا کر بتا دیا کہ حضرت عائشہ رضی اللہ عنہا پاک دامن ہیں۔

جو بات صحیح ہو وہ ظاہر کرو

کتنی سچی بات حضرت بریرہ رضی اللہ عنہا نے کہہ دی۔ میری بہنو! یہ ہماری ذمہ داری ہے کہ کوئی کچھ بھی کہے، کسی کی بات چاہے کیسی ہی چل پڑے؛ لیکن جو بات صحیح اور سچی ہو اسی کو ظاہر کرنا ہمارا کام ہے، حضرت بریرہ رضی اللہ عنہا نے سچی بات بیان کر دی، اللہ تعالیٰ ہمیں بھی ایسی نیک توفیق عطا فرمائے۔

حضرت نبی کریم ﷺ کو پورا یقین اور اطمینان تھا کہ حضرت عائشہ رضی اللہ عنہا بالکل پاک ہیں؛ اسی لیے صحابہؓ کی ایک مجلس میں نبی کریم ﷺ نے ارشاد فرمایا:

مَا عَلِمْتُ عَلَىٰ أَهْلِي إِلَّا خَيْرًا. (بخاری، کتاب المغازی، باب حدیث الالک، ج: ۴۱۱)

ترجمہ: میں اپنے گھروالوں کے متعلق خیر اور بھلائی ہی جانتا ہوں۔

حضرت عائشہ رضی اللہ عنہا کی حالت

اس طرف نبی کریم ﷺ مشورہ فرما رہے ہیں اور دوسری طرف حضرت عائشہ رضی اللہ عنہا ابھی تک غم میں ہیں، اماں کے گھر جا کر بھی ان کی نیند حرام ہو گئی تھی، کھانا بھی بند ہو گیا تھا، بس مسلسل روئے جا رہی ہیں، اس رونے کی وجہ سے حضرت عائشہ رضی اللہ عنہا کی والدہ کو خطرہ ہوا کہ کہیں کلیجہ پھٹ نہ جائے؛ چوں کہ رونے کی اسی حالت میں دو راتیں گزر گئی تھیں۔ (بخاری، کتاب المغازی، باب حدیث الالک، ج: ۴۱۱)

اسی دوران انصاری کی ایک عورت نے دروازہ کھٹکھٹایا اور گھر میں آنے کی اجازت مانگی، اجازت ملنے پر گھر میں داخل ہوئی اور حضرت عائشہ رضی اللہ عنہا کے پاس بیٹھ گئی اور اس عورت نے بھی رونا شروع کر دیا؛ گویا یہ رونا بھی اس عورت کی طرف سے حضرت عائشہ رضی اللہ عنہا کے لیے تسلی تھی، یہ بھی تسلی دینے کا ایک انداز ہے۔

(بخاری، کتاب المغازی، باب حدیث الالاف، ح: ۴۱۴۱)

حضرت ابو بکر رضی اللہ عنہ کی مثالی خوش قسمتی

اسی دوران۔ جب یہ چاروں یعنی حضرت عائشہ رضی اللہ عنہا، حضرت ابو بکر رضی اللہ عنہ، حضرت ام رومان رضی اللہ عنہا، اور وہ انصاری عورت بیٹھے ہوئے تھے۔ حضرت نبی کریم صلی اللہ علیہ وسلم حضرت ابو بکر صدیق رضی اللہ عنہ کے گھر تشریف لائے۔ یہ حضرت ابو بکر صدیق رضی اللہ عنہ کے لیے کتنی خوش قسمتی کی بات ہے کہ لوگ حضور صلی اللہ علیہ وسلم کو ملنے کے لیے آپ کے گھر آتے تھے؛ لیکن یہاں حضور صلی اللہ علیہ وسلم خود حضرت ابو بکر صدیق رضی اللہ عنہ کے گھر تشریف لے گئے۔

جب اللہ تعالیٰ کی طرف سے مکہ سے مدینہ ہجرت کا حکم نازل ہوا اس وقت بھی حضور صلی اللہ علیہ وسلم پہلے حضرت ابو بکر صدیق رضی اللہ عنہ کے گھر پر تشریف لے گئے تھے اور پھر وہاں سے ہجرت کے لیے روانہ ہوئے تھے اور ایسی خوش نصیبی مدینہ میں بھی نصیب ہوئی کہ مدینہ میں بھی حضرت ابو بکر صدیق رضی اللہ عنہ کے گھر پر نبی کریم صلی اللہ علیہ وسلم تشریف لائے۔

خوخةُ ابي بکر رضی اللہ عنہ

مسجد نبوی میں آج بھی حضرت ابو بکر صدیق رضی اللہ عنہ کے مکان کی جگہ متعین ہے، وہاں

عربی میں لکھا ہوا ہے ”ہذہ خووخة سيدنا أبي بكر الصديق رضي الله عنه“ اس جگہ پر حضرت ابو بکر صدیق رضي الله عنه کا جھونپڑا تھا۔

آپ ﷺ کا عائشہ رضی اللہ عنہا کے پاس ایک مہینہ کے بعد بیٹھنا

بہر حال! حضرت نبی کریم ﷺ حضرت ابو بکر صدیق رضي الله عنه کے گھر تشریف لائے اور حضرت عائشہ رضی اللہ عنہا کے پاس بیٹھ گئے، عجیب بات ہے کہ تقریباً ایک ماہ ہو گیا تھا، جب سے تہمت والی بات چل رہی تھی حضور ﷺ کی طبیعت پر اتنا اثر تھا کہ حضرت عائشہ رضی اللہ عنہا کے پاس بیٹھ نہیں تھے، صرف سلام اور مختصر خیر خیریت پوچھ کر تشریف لے جاتے، اس وقت حضور ﷺ حضرت عائشہ رضی اللہ عنہا کے پاس بیٹھے، حضرت ابو بکر صدیق رضي الله عنه اور ان کی بیوی وغیرہ سب بیٹھ گئے۔ (بخاری، کتاب المغازی، باب حدیث الالف، ح: ۴۱۴۱)

حضرت نبی کریم ﷺ کی سیدہ عائشہ رضی اللہ عنہا سے خاص انداز سے بات چیت

حضرت عائشہ رضی اللہ عنہا کے پاس بیٹھ کر حضور ﷺ نے پہلے خطبہ پڑھا۔ اس سے یہ سیکھنے کو ملا کہ ہر اہم کام کے موقع پر خطبہ یعنی اللہ تعالیٰ کی حمد و تعریف اور صلاۃ و سلام پڑھنا چاہیے۔ اس کے بعد حضور ﷺ نے ارشاد فرمایا:

اے عائشہ! مجھے تمہارے بارے میں اس طرح کی خبر ملی ہے، سنو! اگر تم پاک ہو اور تم نے یہ کام نہیں کیا ہے تو اللہ تعالیٰ تم کو ضرور بری کرے گا، اور تمہاری پاک دامنی کا اعلان کرے گا۔

پھر آگے فرمایا: اے عائشہ! اگر تم سے غلطی ہوگئی ہے تو اللہ تعالیٰ سے معافی مانگ لو؛ اس لیے کہ جب کوئی بندہ اللہ تعالیٰ کے سامنے اپنے گناہوں کا اقرار کرتا ہے، تو اللہ تعالیٰ اس کے گناہ کو معاف کر دیتا ہے۔

حضرت عائشہ رضی اللہ عنہا نے جب یہ سنا تو ان کے آنسو بند ہو گئے، اور ایسا ہوتا ہے کہ جب انتہائی درجے کا غم ہوتا ہے تب آنسو بھی رک جاتے ہیں۔

(بخاری، کتاب المغازی، باب حدیث الالف، ح: ۴۱۴۱)

حضرت عائشہ رضی اللہ عنہا کی ابا جان سے درخواست

حضرت عائشہ رضی اللہ عنہا نبی کریم ﷺ کی بات سن کر فوراً اپنے ابا جان حضرت ابو بکر صدیق رضی اللہ عنہ سے کہنے لگی کہ: ابا جان! حضور کی بات کا جواب دیجیے۔ ابا جان نے کہا کہ: بیٹی! میں کیسے جواب دوں؟ خدا کی قسم! کیا جواب دینا ہے میں نہیں جانتا۔

حضرت عائشہ رضی اللہ عنہا کی امی جان سے درخواست

حضرت عائشہ رضی اللہ عنہا نے پھر اپنی امی جان سے کہا کہ: امی جان! حضور ﷺ نے جو بات پیش فرمائی ہے اس کا آپ جواب دو۔ امی جان نے بھی کہا کہ: اللہ تعالیٰ کی قسم! کیا جواب دینا میں بھی نہیں جانتی۔ جب ابا اور امی دونوں نے جواب دینے سے معذرت کر دی تو اب حضرت عائشہ

رضی اللہ عنہا کو خود جواب دینا پڑا۔ (بخاری، کتاب المغازی، باب حدیث الالف، ح: ۴۱۴۱)

والدین نے جواب کیوں نہیں دیا؟

اس جگہ ایک سوچنے کی بات یہ ہے کہ حضرت ابو بکر صدیق رضی اللہ عنہ اور حضرت امِ رومان رضی اللہ عنہا نے جواب کیوں نہیں دیا؟ حضرت عائشہ رضی اللہ عنہا در خواست کر رہی ہیں پھر بھی دونوں نے جواب دینے سے معذرت کر دی، ایسا کیوں ہوا؟

حضرت ابو بکر رضی اللہ عنہ کا مقام اور درجہ صدیقیت کا ہے، اس مقام کے تقاضے سے آپ نے جواب نہیں دیا، دونوں اپنی بیٹی کو پاک دامن مانتے ہیں، پاک دامنی کا یقین ہے؛ لیکن دونوں ظاہری حالات کے اعتبار سے جواب دیں گے۔ کوئی بھی انسان جب کسی دوسرے کی تعریف کرتا ہے، تو اپنے گمان اور خیال کے مطابق کرتا ہے، حقیقت تو ہر ایک کی اللہ تعالیٰ ہی کو معلوم ہے اور کسی بھی انسان کے اندرون کا حال تو صرف اللہ تعالیٰ ہی جانتے ہیں، حضرت ابو بکر صدیق رضی اللہ عنہ جواب دیتے تو اپنے خیال، گمان اور جانکاری کے مطابق جواب دیتے: اس لیے آپ نے جواب دینا مناسب نہ سمجھا۔

اس میں یہ بھی ہو سکتا تھا کہ کوئی یہ سمجھے کہ اپنی بیٹی کی طرف داری کر رہے ہیں۔ ایک روایت میں ہے کہ اس موقع پر حضرت ابو بکر صدیق رضی اللہ عنہ نے فرمایا: اگر میں ایسی بات کہوں جو میں نہیں جانتا تو کونسا آسمان مجھ پر سایہ کرے گا اور کونسی زمین مجھ کو پناہ دے گی۔ (روح المعانی ۹/۳۱۷)

ایک خاص نصیحت

ہم کو اس سے بات سیکھنے کو ملی کہ جب ہم کسی کی تعریف کریں تو یوں کہیں کہ میرے

خیال کے مطابق اس میں یہ خوبی ہے، پورے یقین اور اعتماد کے ساتھ کوئی تعریف کی بات نہ کریں؛ اس لیے کہ دل کی بات تو صرف اللہ تعالیٰ ہی جانتے ہیں۔

حضرت عائشہ رضی اللہ عنہا کی غم کے وقت حکمت بھری بات

اب حضرت عائشہ رضی اللہ عنہا نے۔ جو کم عمر لڑکی تھیں، جواب دینے کے لیے پہلے سے کوئی تیاری بھی نہیں کی تھی، اس وقت تک انھوں نے قرآن بھی زیادہ نہیں پڑھا تھا۔ اپنے غم کو قابو میں کر کے جواب دینا شروع کیا اور بہت ہی فصیح و بلیغ اور بڑا پیارا جواب دیا: حضور! آپ نے میرے بارے میں ایک بات سنی ہے اور وہ بات سنتے سنتے آپ کے دل میں بیٹھ گئی ہے اور آپ نے اس بات کو سچ بھی مان لیا ہے۔

یعنی جیسے کسی کی بات مان لی جاوے اور اس کے ساتھ جو برتاؤ ہوتا ہے وہ ہو رہا ہے؛ یعنی عملی طور پر آپ نے مان لیا ہے؛ اس لیے کہ تہمت کو جھوٹا سمجھتے تو تہمت لگانے والوں کو جھٹلاتے اور آپ کے سلوک کے طرز میں یہ فرق نہ آنے پاتا۔

اگر میں انکار کر دوں کہ میں نے برا کام نہیں کیا ہے اور حقیقت بھی یہی ہے، تو آپ میری بات نہیں مانیں گے۔

اور اگر میں کہہ دوں کہ: مجھ سے غلطی ہوئی تھی تو آپ میری بات مان لیں گے، جب کہ میرے اللہ تعالیٰ جانتے ہیں کہ میں نے یہ کام نہیں کیا ہے، بس! اس وقت میری مثال وہ ہے جو حضرت یوسف علیہ السلام کے ابا جان کی تھی کہ انھوں نے اپنے بیٹوں سے جھوٹی بات سنی تھی کہ دس بھائی حضرت یوسف علیہ السلام کو جنگل میں لے گئے اور سب نے مل کر حضرت یوسف علیہ السلام کو کنویں میں ڈال دیا اور اپنے ابا کی نظروں سے ان کو دور کر

دیا اور آکر جھوٹی بات باپ کے سامنے بیان کر دی:

وَجَاءُوا آبَاهُمْ عِشَاءً يَبْكُونَ ﴿١٦﴾ قَالُوا يَا أَبَانَا إِنَّا ذَهَبْنَا نَسْتَبِقُ وَتَرَكْنَا
يُوسُفَ عِنْدَ مَتَاعِنَا فَأَكَلَهُ الذِّئْبُ ۗ وَمَا أَنْتَ بِمُؤْمِنٍ لَّنَا وَلَوْ كُنَّا صَادِقِينَ ﴿١٧﴾

ترجمہ: اور (کنویں میں ڈالنے کی کارروائی کر کے) وہ رات کو روتے روتے اپنے ابا کے پاس آئے ﴿۱۶﴾ وہ (بھائی) کہنے لگے: اے ہمارے ابا! ہم سب دوڑنے کا مقابلہ کرنے چلے گئے تھے اور ہم نے یوسف کو اپنے سامان کے پاس چھوڑ دیا تھا، سو بھیریا (اکیلے پن اور بچپن کی کمزوری کا فائدہ اٹھا کر) اس (یوسف) کو کھا گیا اور ہم بالکل سچے ہیں؛ پھر بھی آپ ہماری بات نہیں مانیں گے ﴿۱۷﴾

جب یہ جھوٹی بات بھائیوں نے کہی تو اس کے جواب میں حضرت یوسف علیہ السلام نے فرمایا:

فَصَبِرْ جَمِيلٌ ۖ وَاللَّهُ الْمُسْتَعَانُ عَلَىٰ مَا تَصِفُونَ
ترجمہ: میں صبر کرتا ہوں اور اللہ تعالیٰ سے مدد مانگتا ہوں۔

حضرت عائشہ رضی اللہ عنہا نے فرمایا کہ: جو بات حضرت یوسف علیہ السلام کے ابا جان نے فرمائی وہی بات میں کہتی ہوں کہ: میں صبر کرتی ہوں اور میں اللہ تعالیٰ سے مدد مانگتی ہوں۔ اتنا کہہ کر حضرت عائشہ رضی اللہ عنہا مجلس سے چلی گئیں اور بستر پر جا کر سو گئیں۔ حضرت عائشہ رضی اللہ عنہا پر اُس وقت ایسا غم طاری تھا کہ ان کو حضرت یعقوب علیہ السلام کا نام بھی یاد نہیں آیا؛ اس لیے ”حضرت یوسف علیہ السلام کے ابا جان“ کہہ کر بیان کیا۔

صبر جمیل کا مطلب

اس آیت میں صبر جمیل کا لفظ آیا ہے، یہ ایسا صبر ہے کہ مصیبت پر کسی کے سامنے شکایت و فریاد نہ کرے، جس کی طرف سے تکلیف پہنچی اس سے بدلہ لینے کے چکر میں نہ رہے، اس کو معاف کر دیوے، مصیبت کو بڑھا چڑھا کر لوگوں کے سامنے بیان نہ کرے، مصیبت پر لوگوں کے سامنے بلاوجہ شور و غل نہ کرے۔

اللہ تعالیٰ کی نوازش بندے کے گمان سے بڑھ کر

حضرت عائشہ رضی اللہ عنہا فرماتی ہیں: خدا کی قسم! میں پاک دامن ہوں اور مجھے یقین تھا کہ میرے پاک دامن ہونے کا اللہ تعالیٰ اعلان فرماویں گے، مجھے یہ اندازہ تھا کہ حضور ﷺ کو خواب وغیرہ کے ذریعے بتا دیا جائے گا کہ میں پاک دامن ہوں۔

حضرت عائشہ رضی اللہ عنہا فرماتی ہیں: اللہ تعالیٰ کی قسم! مجھے یہ یقین نہیں تھا کہ میرے بارے میں وحی نازل ہوگی، قرآن میں آیتیں اتریں گی، میں اپنے آپ کو بہت کم درجہ سمجھتی تھی؛ لیکن اللہ تعالیٰ کی قسم! ابھی تو حضور ﷺ اپنی جگہ سے ہٹے بھی نہیں، اور گھر میں جتنے لوگ تھے ان میں سے کوئی بھی گھر سے نہیں نکلا کہ قرآن اترنا شروع ہو گیا۔

(بخاری، کتاب المغازی، باب حدیث الافک، ج: ۴۱۴)

حضرت عائشہ رضی اللہ عنہا کی پاک دامنی بذریعہ وحی

اسی وقت اللہ تعالیٰ نے حضرت جبرئیل علیہ السلام کو قرآن مجید کی آیتوں کے ساتھ حضور ﷺ کے پاس بھیجا اور برأت کی آیتیں حضور کو سنائیں، سخت سردی کے موسم میں

حضور ﷺ کی پیشانی پر پسینے کے قطرے ٹپکنے لگے۔ جب بھی حضرت جبریل علیہ السلام قرآن لے کر تشریف لاتے تھے تو حضور ﷺ کے بدن کی کیفیت عجیب ہو جاتی تھی، گرمی ہونے لگتی اور چہرہ مبارک پسینے کے قطروں سے بھر جاتا تھا، اور ایسے موقع پر عام طور سے حضور ﷺ اپنے چہرے مبارک پر کپڑا ڈال لیا کرتے تھے۔

بہر حال! حضرت عائشہ رضی اللہ عنہا کی شان میں اللہ تعالیٰ نے کئی آیتیں اتاری:

إِنَّ الَّذِينَ جَاءُوا بِالْإِفْكِ عُصْبَةٌ مِّنْكُمْ ۗ لَا تَحْسَبُوهُ شَرًّا لَّكُم ۚ بَلْ هُوَ خَبِيرٌ
لَّكُمْ ۚ لِكُلِّ أُمْرِ عِشْرِ مِئْتِهِمْ ۗ مَا اكْتَسَبَ مِنَ الْإِثْمِ ۗ وَالَّذِي تَوَلَّى كِبْرَهُ مِنْهُمْ لَهُ
عَذَابٌ عَظِيمٌ ﴿۱۱﴾ (النور)

(ترجمہ) یقیناً جن لوگوں نے (عائشہ رضی اللہ تعالیٰ عنہا پر جھوٹی تہمت لگا کر) یہ طوفان کھڑا کیا ہے وہ تمہارے ہی اندر کا ایک ٹولہ ہے، تم اس بات کو اپنے لیے برا مت سمجھو؛ بلکہ وہ تو تمہارے حق میں بہت بہتر ہے، ان میں سے ہر ایک شخص نے جتنا کیا اتنا گناہ اس کے حصے میں آیا، اور جس شخص نے ان میں سے اس (طوفان) میں سب سے بڑا حصہ لیا اس کو بڑا عذاب ہوگا۔

گیارہ نمبر کی آیت سے آیت نمبر چھپس ختم تک:

الْحَبِيبَاتُ لِلْحَبِيبَاتِ وَالْحَبِيبُونَ لِلْحَبِيبَاتِ ۗ وَالطَّيِّبَاتُ لِلطَّيِّبِينَ
وَالطَّيِّبُونَ لِلطَّيِّبَاتِ ۗ أُولَئِكَ مُبْتَغَوْنَ حَمًا يَقُولُونَ ۗ لَهُمْ مَغْفِرَةٌ ۗ وَرِزْقٌ
كَرِيمٌ ﴿۳۱﴾ (النور)

ترجمہ: گندی عورتیں گندے مردوں کے لیے مناسب ہیں اور گندے مرد گندی

عورتوں کے لیے مناسب ہیں اور پاکیزہ عورتیں پاکیزہ مردوں کے لیے مناسب ہیں اور پاکیزہ مرد پاکیزہ عورتوں کے لیے مناسب ہیں، جو (تہمت کی) بات وہ (منافق) لوگ کہتے ہیں وہ (نیک مرد اور عورتیں) اس سے بالکل بری (یعنی بے تعلق) ہیں، ان کے لیے (آخرت میں) مغفرت ہے اور عزت کی روزی ہے۔

نورانی چہرہ اور حضرت عائشہ رضی اللہ عنہا کی برأت

وحی کے اتر چکنے کے بعد حضور ﷺ جب اپنے چہرہ مبارک سے کپڑا ہٹاتے تو ایسا معلوم ہوتا تھا جیسے کالے بادلوں کے بیچ میں سے چودھویں رات کا چاند نکل کر سامنے آیا ہو، پھر حضور ﷺ نے مسکراتے ہوئے خوش خبری دی اور پہلی بات جو نبی کریم ﷺ نے ارشاد فرمائی وہ یہ تھی:

أُبَشِّرِي يَا عَائِشَةُ! أَمَا اللَّهُ تَعَالَى فَقَدْ أُبْرَأَكَ.

(بخاری، کتاب التفسیر، باب قولہ ان الذین یحبون ان ترفع الفاحشۃ، حدیث: ۷۷۷۷)

اے عائشہ! خوش ہو جاؤ، اللہ تعالیٰ نے تیرے پاک ہونے کا اعلان فرمادیا۔ جب یہ خبر اللہ تعالیٰ کے رسول نے سنائی تو خوشی کا ایک ماحول بن گیا، اباجان اور امی جان نے کہا: بیٹی عائشہ! کھڑی ہو جاؤ اور اللہ تعالیٰ کے نبی کا شکر یہ ادا کرو۔ حضرت عائشہ رضی اللہ عنہا نے جواب دیا کہ: اللہ قسم! میں اس معاملے میں کسی سے کچھ نہیں کہوں گی، میں صرف میرے اللہ تعالیٰ کا احسان مانتی ہوں اور اسی کا شکر ادا کرتی ہوں کہ میرے اللہ نے میرے لیے قرآن میں میرے پاک ہونے کا اعلان فرمادیا۔

(بخاری، کتاب المغازی، باب من حدیث الالف، حدیث: ۴۱۴۱)

وَالَّذِينَ يَرْمُونَ الْمُحْصَنَاتِ ثُمَّ لَمْ يَأْتُوا بِأَرْبَعَةِ شُهَدَاءَ فَاجْلِدُوهُمْ
مَثَلَيْنِ جُلْدَةً وَلَا تَقْبَلُوا لَهُمْ شَهَادَةً أَبَدًا ۚ وَأُولَٰئِكَ هُمُ الْفٰسِقُونَ ﴿۵﴾

ترجمہ: اور وہ لوگ جو پاک دامن عورتوں پر تہمت لگاتے ہیں، پھر (زنا کو ثابت کرنے پر) چار گواہ نہیں لاتے، سو تم ان کو اسی کوڑے مارو اور کبھی بھی ان لوگوں کی گواہی تم قبول مت کرو اور یہی لوگ خود نافرمان ہیں۔

بہر حال! عبد اللہ ابن ابی منافق پر دو گنا سزا جاری کی گئی؛ اس لیے کہ وہ شروعات کرنے والا تھا، اس کے علاوہ دو مسلمان صحابی: حضرت حسان رضی اللہ عنہ اور حضرت مسطح رضی اللہ عنہ، اسی طرح ایک صحابی عورت: حضرت حمنہ رضی اللہ عنہا ان تینوں کو بھی حضور ﷺ نے تہمت کی سزا میں اسی اسی (۸۰) کوڑے لگوائے، اگرچہ وہ مسلمان تھے، پھر بھی ان کو کوڑے لگائے گئے، اب پورے مدینہ میں اس بات کا اعلان ہو گیا کہ حضرت عائشہ رضی اللہ عنہا پاک دامن ہیں اور تہمت لگانے والے سراسر جھوٹے ہیں۔ (در منثور ۵ / ۵۴)

چند اہم ہدایات

اللہ تعالیٰ نے فرمایا: إِنَّ الَّذِينَ جَاءُوا بِالْإِفْكِ عُصْبَةٌ مِّنْكُمْ ۗ لَا
تَحْسَبُوهُ شَرًّا لَّكُم ۗ بَلْ هُوَ خَيْرٌ لَّكُم

ترجمہ: یقیناً جن لوگوں نے (عائشہ رضی اللہ عنہا پر جھوٹی تہمت لگا کر) یہ طوفان کھڑا کیا ہے وہ تمہارے ہی اندر کی ایک جماعت ہے، تم اس بات کو اپنے لیے برا مت سمجھو؛ بلکہ وہ تو تمہارے حق میں بہت بہتر ہے۔

یعنی یہ تو تمہارے لیے بڑی اچھائی کی بات ہو گئی کہ اس سے حضرت عائشہ رضی اللہ عنہا کا

مقام و مرتبہ بلند ہو گیا اور ان کی اس پاک دامنی کو لوگ قیامت تک قرآن میں پڑھتے رہیں گے۔

پھر آگے فرمایا:

لِكُلِّ امْرِئٍ مِّنْهُمْ مَّا اَكْتَسَبَ مِنَ الْاِثْمِ ۗ وَالَّذِي تَوَلَّى كِبْرَهُ
مِنْهُمْ لَهُ عَذَابٌ عَظِيمٌ۔

ترجمہ: ان میں سے ہر ایک شخص نے جتنا کیا اتنا گناہ اس کے حصے میں آیا، اور جس شخص نے ان میں سے اس میں سب سے بڑا حصہ لیا اس کو بڑا عذاب ہوگا۔
یعنی جن لوگوں نے اس بہتان میں جتنا حصہ لیا اس کو تہمت میں حصہ لینے کا اتنا گناہ ہوگا۔

گل چار طرح کے لوگ تھے

① جس نے تہمت گھڑی اور اس کو لوگوں میں پھیلا یا، اس کو سب سے زیادہ عذاب: (وَالَّذِي تَوَلَّى كِبْرَهُ مِنْهُمْ لَهُ عَذَابٌ عَظِيمٌ) کہ جس ظالم (عبداللہ ابن ابی) نے اس تہمت کی شروعات کی تھی، اس کے لیے بہت بڑا عذاب ہے دنیا اور آخرت میں کہ آخرت میں جہنم کی سزا ہے۔

② جنہوں نے اس تہمت کو سن کر اس کو مان لیا، ان کو گناہ میں دوسرا نمبر دیا گیا۔

③ جو لوگ اس تہمت کو سن کر خاموش رہے، ان کو گناہ میں تیسرا نمبر دیا گیا۔

④ اور جنہوں نے اس تہمت کو سن کر صاف کہہ دیا کہ: یہ خبر جھوٹی ہے، وہ اچھے لوگ

ہیں، یہ خوش نصیب افراد ہیں۔

ایک خاص نصیحت

اس کے بعد آگے مسلمان مردوں اور عورتوں کو ایک خاص نصیحت ہے جو ہم سب کے لیے بہت دھیان رکھنے کی ہے، وہ نصیحت یہ ہے: **لَوْلَا اِذْ سَمِعْتُمُوهُ ظَنَّ الْمُؤْمِنُونَ وَالْمُؤْمِنَاتُ بِأَنفُسِهِمْ خَيْرًا ۗ وَقَالُوا هَذَا إِفْكٌ مُّبِينٌ ﴿۱۲﴾**

(ترجمہ) جب تم لوگوں نے اس (طوفان) کی خبر سنی تو ایمان والے مردوں اور ایمان والی عورتوں نے اپنے لوگوں کے ساتھ اچھا خیال کیوں نہیں کیا؟ اور (تہمت سنتے ہی) ایسا کیوں نہ کہا: یہ کھلی تہمت ہے۔

قاعدے کی بات بتادی کہ جب تم نے ایسی تہمت والی بات سنی تو فوراً یہ کہہ دینا چاہیے تھا کہ: یہ بات جھوٹی ہے؛ اس لیے میری بہنو! اس طرح کی کوئی بھی تہمت کی بات تم سنو تو بات کو رد کرنا اور جھٹلانا ضروری ہے۔

دوسرے پر تہمت لگانا اپنے پر تہمت لگانا ہے

اس کے بعد اللہ تعالیٰ نے آگے کتنی پیاری بات فرمائی: **(بِأَنفُسِهِمْ خَيْرًا ۗ) اس** میں یہ نصیحت فرمائی ہے کہ ایک مسلمان دوسرے مسلمان پر تہمت لگائے تو وہ کسی دوسرے پر نہیں؛ بلکہ وہ تو اپنی ذات پر ہی تہمت ہے، تمام مسلمان مرد و عورت آپس میں بھائی بہن ہیں، اگر ایک بہن نے دوسری بہن پر تہمت لگائی تو وہ گویا اس نے اپنی ہی ذات پر تہمت لگائی اور وہ یہ سمجھتی ہے کہ میں نے دوسری عورت پر تہمت لگا کر اس کو ذلیل و رسوا کر دیا؛ ایسا نہیں ہے، اس نے خود کو ذلیل اور رسوا کر دیا۔

بہت ضروری بات

ایک مسلمان دوسرے مسلمان کے متعلق نیک اور اچھا گمان رکھے، بدگمانی نہ کرے؛ بلکہ کوئی دوسرا انسان ہمارے مسلمان بھائی پر تہمت لگا دے اور تہمت لگانے والے کے پاس کوئی شرعی ثبوت نہ ہو تو اس کی تہمت اور الزام والی بات کو رد کر دیوے اور کہہ دیوے کہ توجھوٹ بولتا ہے، میرے خیال میں وہ مسلمان ایسا نہیں ہے جیسا کہ تم کہہ رہے ہو۔ ایک مسلمان کو بدنامی اور رسوائی سے بچانا ہمارے ایمان کا تقاضا ہے، اور ہمارے لیے بہت ضروری ہے۔

چار گواہ کی حکمت

(لَوْلَا جَاءُوا عَلَيْهِ بِأَرْبَعَةِ شُهَدَاءَ)

ترجمہ: وہ (بہتان لگانے والے) اس (بات) پر چار گواہ کیوں نہیں لائے؟
یعنی جب تہمت لگانے والوں نے غلط بات پھیلائی تو مسلمانوں کے لیے ضروری تھا کہ ان سے گواہ مانگتے، شریعت کا قانون ہے کہ عام طور پر کسی معاملے کو ثابت کرنے کے لیے دو گواہ چاہیے؛ لیکن زنا کو ثابت کرنے کے لیے چار گواہ۔ حکمت یہ سمجھ میں آتی ہے کہ اس میں ایک مرد اور ایک عورت ہوتی ہے؛ اس لیے ہر ایک کی طرف سے دو دو ملا کر کل چار گواہ ہونا ضروری ہے۔

تہمت لگانے والے تین صحابہ پر اللہ تعالیٰ کا فضل

آگے اللہ تعالیٰ فرماتے ہیں:

وَلَوْلَا فَضْلُ اللَّهِ عَلَيْكُمْ وَرَحْمَتُهُ فِي الدُّنْيَا وَالْآخِرَةِ لَمَسَّكُمْ فِي مَا أَفَضْتُمْ فِيهِ عَذَابٌ عَظِيمٌ۔

ترجمہ: اور اگر اللہ تعالیٰ کا فضل اور اس کی رحمت تم پر دنیا اور آخرت میں نہ ہوتی تو جس (چرچے) میں تم پڑے ہوئے تھے اس کی وجہ سے تم پر بڑا عذاب آپڑتا۔

یہ تو اللہ تعالیٰ کی مہربانی ہو گئی کہ جو مسلمان بھولے پن میں اس تہمت پھیلانے میں شامل ہو گئے تھے اللہ تعالیٰ نے مہربانی اور فضل فرمایا اور ان کو صرف اسی اسی کوڑے مارے گئے اور ان کو معاف کر دیا، اللہ تعالیٰ فرماتے ہیں کہ: اگر اللہ تعالیٰ ان کو معاف نہ کرتا تو ان کو بھی بہت بڑا عذاب آکر پکڑ لیتا اور اللہ تعالیٰ کے عذاب کی پکڑ میں یہ لوگ بھی پھنس جاتے۔

خلاصہ یہ ہوا کہ جو مسلمان حضرت عائشہ رضی اللہ عنہا پر تہمت میں شریک ہو گئے ان کو اللہ تعالیٰ کا فرمان ہے کہ: تمہارا گناہ بہت بڑا تھا، دنیا و آخرت میں سزا اور عذاب آسکتا تھا؛ لیکن اللہ تعالیٰ نے مہربانی اور فضل فرمایا، ایمان کی برکت، حضور ﷺ کے صحابی ہونے کی برکت سے تم کو سچی توبہ کی توفیق ہو گئی اور اللہ تعالیٰ نے تمہاری توبہ قبول فرمائی اور مغفرت کا وعدہ فرمایا۔ اس سے یہ بات بھی معلوم ہوئی کہ کبھی بھول سے بھی کسی مسلمان پر تہمت لگا دی تو اللہ تعالیٰ سے بھی معافی مانگ لو اور اُس مسلمان جس پر تم نے تہمت لگائی ہے سے بھی معافی مانگ کر بات کو صاف کر لو۔

اپنی پاکی اور بزرگی جتانے کی چیز نہیں

میری بہنو! اللہ تعالیٰ فرماتے ہیں:

فَلَا تُزْكَوْا أَنْفُسَكُمْ هُوَ أَعْلَمُ بِمَنِ اتَّقَى. (النجم: ۳۲)

ترجمہ: تم اپنے آپ کو پاکیزہ نہ ٹھہراؤ، وہ خوب جانتا ہے کہ کون متقی ہے۔
 ہمیشہ اس آیت اور اس کے مضمون کو سامنے رکھنا چاہیے، ہماری بہت ساری بہنیں
 اپنی نیکی اور اپنی عبادت دوسروں کے سامنے فخر کے ساتھ بتلاتی ہیں، اللہ تعالیٰ کی نعمت
 کے طور پر بتلانا الگ بات ہے اور فخر سے بتلانا کہ میں اتنی نیک ہوں اور اتنی ساری
 عبادت کرتی ہوں وغیرہ، یہ اللہ تعالیٰ کو بالکل پسند نہیں ہے۔

جس بات کی حقیقت معلوم نہ ہو اس کو کبھی بولنا نہیں چاہیے

آگے اللہ تعالیٰ فرماتے ہیں:

إِذْ تَلَقَّوْنَهُ بِأَلْسِنَتِكُمْ وَتَقُولُونَ بِأَفْوَاهِكُمْ مَّا لَيْسَ لَكُمْ بِهِ
 عِلْمٌ وَتَحْسَبُونَهُ هَيِّنًا وَهُوَ عِنْدَ اللَّهِ عَظِيمٌ. (النور)

ترجمہ: جب کہ تم اپنے زبانوں سے اس (تہمت) کو ایک دوسرے کے سامنے نقل
 کر رہے تھے اور تم اپنے منہ سے ایک ایسی بات کہہ رہے تھے جس کی خبر تم کو بالکل نہیں
 تھی اور تم اس (تہمت والی بات) کو معمولی سمجھ رہے تھے؛ حالانکہ وہ اللہ تعالیٰ کے
 یہاں بہت بڑی (گناہ کی) بات تھی۔

آج بہت سے گناہ ایسے ہیں کہ ہم نے ان کو ہلکا اور آسان سمجھ رکھا ہے، اس لیے
 کسی بھی گناہ کو ہلکا نہ سمجھو، خاص کر جس کے ذریعہ دوسرے مسلمان کی آبرو برباد ہو رہی
 ہو، اس سے خود کو بچاؤ، جس بات کی حقیقت ہم کو معلوم نہ ہو ایسی بات کبھی بھی اپنی زبان
 سے مت بولو۔

آج ہم کتنی باتیں بلا تحقیق بول دیتے ہیں، اللہ تعالیٰ ایسی باتوں سے ہماری حفاظت فرمائے، ایسی باتیں زبان سے بولنا اللہ تعالیٰ کے یہاں بہت خطرناک سمجھا جاتا ہے، اس کا بہت بڑا گناہ ہے؛ بلکہ میں تو آپ سے کہتا ہوں کہ: اگر کوئی گندی چیز یا ایسی بات اپنی آنکھ سے دیکھ بھی لو تب بھی یہ سوچو کہ میری آنکھ غلط دیکھ رہی ہے، میری مسلمان بہن یا میرا بھائی یہ غلط کام نہیں کر سکتا۔

حضرت ابو ایوب رضی اللہ عنہ اور ان کی بیوی کی بات اللہ تعالیٰ کو بہت پسند آئی

آگے اللہ تعالیٰ کا فرمان ہے:

وَلَوْلَا إِذْ سَمِعْتُمُوهُ قُلْتُمْ مَّا يَكُونُ لَنَا أَنْ نَتَكَلَّمَ بِهِ هَذَا، سُبْحَانَكَ

هَذَا بَهْتَانٌ عَظِيمٌ. (النور: ۱۶)

اور جب تم نے (اول) یہ (بہتان) سنا تو اسی وقت تم نے ایسا کیوں نہیں کہا کہ: ہم کو کوئی حق نہیں پہنچتا کہ ایسی بات ہم منہ سے نکالیں، اللہ تعالیٰ تو پاک ہیں (معاذ اللہ!) یہ تو بہت بڑا بہتان ہے۔

حضرت ابو ایوب انصاری رضی اللہ عنہ اور ان کی بیوی تک جب یہ بات پہنچی تو ان دونوں نے سب کے سامنے کہہ دیا کہ یہ بات غلط ہے، حضرت عائشہ رضی اللہ عنہا سے یہ کام ہو ہی نہیں سکتا ہے، حضرت ابو ایوب انصاری رضی اللہ عنہ اور ان کی بیوی کی یہ بات بہت ہی اچھی رہی۔

(روح المعانی ۹/ ۳۱۷)

بري خبروں کو مشہور کرنا بھی برا ہے

آج بہت سے لوگوں نے اپنی زندگی کا کام یہ بنا لیا ہے کہ وہ غلط باتوں کو پھیلاتے رہتے ہیں، گندی اور برائی کی خبروں کو مشہور نہیں کرنا چاہیے، آج اخبارات اور ٹی-وی چینل اور انٹرنیٹ پر زنا یا زنا بالجبر، قتل، حملہ، ڈاکہ زنی کی خبریں روزانہ مشہور کی جاتی ہیں؛ بلکہ بعض لوگوں کے ناجائز تعلقات کو خاص انداز میں مشہور کیا جاتا ہے، جس کا اثر یہ ہوتا ہے کہ نوجوان لڑکے لڑکیاں اس کو پڑھتے ہیں، دیکھتے ہیں، سنتے ہیں تو وہ گندی چیزیں ان کے دل و دماغ میں بیٹھ جاتی ہیں اور برا کام ان کی سوچ میں ہلکا اور معمولی ہو جاتا ہے اور نفس میں ہیجان اور شہوت پیدا کرنے کا ذریعہ بنتا ہے اور گناہ اور برائیاں اس سے بڑھتی ہیں؛ اس لیے اس قسم کی خبروں کو نہ پھیلا یا جائے، اس میں پورے معاشرے کی بھلائی ہے۔

گندی خبروں کے لیے احتیاط

آج ہم میں سے بہت سوں کا حال یہ ہے کہ اس طرح بری بات سن کر خاموش تو رہتے ہیں لیکن پھر دل میں بدگمانی کرنے لگتے ہیں کہ: فلانی نے ایسا کیا وغیرہ وغیرہ۔ اس طرح بدگمانی کرنا بھی سنگین گناہ ہے، اس کو گناہ کبیرہ بتایا ہے، اللہ تعالیٰ کا ارشاد ہے:

يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ إِنَّ بَعْضَ الظَّنِّ

إِثْمٌ (الحجرات: ۱۲)

ترجمہ: اے ایمان والو! بہت گمان کرنے سے بچو؛ کیوں کہ بعض گمان گناہ ہوا کرتے ہیں۔

بدگمانی شیطانی چکر ہے

آگے اللہ تعالیٰ فرماتے ہیں کہ یہ سب شیطانی چکر تھا:

يَا أَيُّهَا الَّذِينَ آمَنُوا لَا تَتَّبِعُوا خُطُوتِ الشَّيْطَانِ وَمَنْ يَتَّبِعْ خُطُوتِ الشَّيْطَانِ فَإِنَّهُ يَأْمُرُ بِالْفَحْشَاءِ وَالْمُنْكَرِ. (النور: ۲۱)

ترجمہ: اے ایمان والو! تم شیطان کے قدموں پر مت چلو اور جو بھی شیطان کے قدموں پر چلتا ہے تو یقیناً وہ تو بے حیائی اور برائی کے کام کرنے کے لیے کہے گا۔

پاک دامن عورت پر تہمت لگانے والے ملعون ہیں

آگے اللہ تعالیٰ نے لعنت کی بات ارشاد فرمائی:

إِنَّ الَّذِينَ يَرْمُونَ الْمُحْصَنَاتِ الْغَافِلَاتِ الْمُؤْمِنَاتِ لُعْنُوا فِي الدُّنْيَا وَالْآخِرَةِ، وَلَهُمْ عَذَابٌ عَظِيمٌ. (النور: ۲۳)

ترجمہ: یقیناً جو لوگ پاک دامن، بھولی بھالی (یعنی برے کاموں اور اس کے ارادے سے بے خبر) ایمان والی عورتوں پر تہمت لگاتے ہیں ان پر دنیا و آخرت میں لعنت بھیجی جاتی ہے اور ان کے لیے بڑا عذاب ہے۔

اللہ تعالیٰ نے کیسی سخت بات بیان فرمادی، میری بہنو! اللہ تعالیٰ ایسی لعنت سے ہماری حفاظت فرمائے، لعنت جس پر آتی ہے وہ دنیا و آخرت میں برباد ہو جاتا ہے، حضرت

عائشہ رضی اللہ عنہا کے متعلق پاک دامنی کا اعلان ہو جانے کے بعد بھی جو لوگ ابھی تک تہمت کو سچا مانتے ہیں، حقیقتاً وہ منافق ہی ہیں، ان کے لیے دنیا و آخرت میں لعنت ہے، آج بھی جو لوگ حضرت عائشہ رضی اللہ عنہا پر تہمت کو سچا مانتے ہیں وہ کافر ہیں، اسلام سے ان کا کوئی تعلق نہیں۔

ایمان والی عورتوں کی ایک خوبی

اس آیت میں ایمان والی عورت کی ایک خوبی ”غافلات“ بتائی گئی ہے؛ یعنی جو مسلمان عورتیں زنا کے کام سے اور اس کے ارادے سے بھی بے خبر ہیں، دور ہیں، خود کو بچائے ہوئے ہیں، وہ اچھی عورتیں ہیں، پہلے حدیث میں بھی سن لیا کہ حضرت عائشہ رضی اللہ عنہا کو بھولی بھالی عورت کہا گیا۔

ایک مؤمنہ عورت سیدھی سادی، بھولی بھالی ہوتی ہے، میرے مرشد ثانی شیخ الحدیث حضرت مفتی احمد صاحب خانپوری مدظلہ العالی بخاری شریف کے درس میں فرماتے ہیں کہ: جو عورتیں زنا وغیرہ کے کام میں مبتلا ہوتی ہیں، وہ بہت (zani) ہوتی ہیں، اس طرح کے گندے کام اور اس کے لوازمات، مقدمات، مبادیات (یعنی زنا کی شروعات جن چیزوں سے ہوتی ہیں) ایک مؤمنہ عورت کو زیبا نہیں دیتے۔ یہ جتنی بھی آیتیں بتائی گئیں اس میں اللہ تعالیٰ نے خاص خاص نصیحتیں بیان فرمائی ہیں، یہ اللہ تعالیٰ کا ہم پر بہت بڑا احسان ہے، اب ہمیں ان پر عمل کرنا چاہیے۔

لوگوں کے گناہوں کو مت اچھالو

میری بہنو! آج ہم دوسرے لوگوں کے گناہوں کو دیکھ کر اس کو بہت اچھالتے

ہیں، خوب اس کے چرچے کرتے ہیں؛ یہ بہت بری بات ہے، اپنی فکر کرو، خود کو گناہوں سے بچانے کی فکر کرو اور دوسروں کو بھی سمجھا بچھا کر گناہ سے بچانے کی فکر کرو۔

آپ ﷺ کا حضرت زینب رضی اللہ عنہا سے سوال کرنا

بخاری شریف کی ایک حدیث سے پتہ چلتا ہے کہ نبی کریم ﷺ نے اپنی بیویوں میں حضرت زینب رضی اللہ عنہا سے بھی سوال کیا کہ: عائشہ کے متعلق ان باتوں میں تم کیا جانتی ہو؟ حضرت زینب رضی اللہ عنہا نے قسم کھا کر جواب دیا کہ: اللہ کی قسم! حضرت عائشہ رضی اللہ عنہا میں خیر ہی خیر ہے۔ (بخاری، کتاب المغازی، باب حدیث الالف، حدیث: ۴۱۴۱)

بڑی نصیحت کی بات

حضور ﷺ کی بیویوں میں ایک حضرت زینب رضی اللہ عنہا ہی ایسی ہیں جن کے متعلق خود حضرت عائشہ رضی اللہ عنہا فرماتی ہیں کہ حضرت زینب رضی اللہ عنہا: مجھ سے برابری کر سکتی تھیں؛ اس لیے کہ وہ حضور ﷺ ہی کے خاندان سے تھیں، پھوپھی زاد بہن تھیں، اور خوبصورت بھی تھیں؛ لیکن انھوں نے صحیح اور سچی بات کہہ دی، حضرت علی رضی اللہ عنہ، حضرت اسامہ رضی اللہ عنہ، حضرت بریرہ رضی اللہ عنہا نے بھی صحیح اور سچی بات کہہ دی، اور حضرت زینب رضی اللہ عنہا کی بہن حضرت حمنہ رضی اللہ عنہا (اپنی بہن کے خاطر) تہمت والے معاملے میں آگئیں۔

دو خاص باتیں

یہاں دو باتیں خاص سمجھ کر عمل کرنا ہے: کسی بہن کے متعلق اگر ہم جانتے ہیں کہ وہ سچی ہے تو محض دشمنی نکالنے کے لیے صحیح اور حق بات کو غلط نہیں بتانا چاہیے، بعض لوگ

دشمنی نکالنے کے موقع کی تلاش میں رہتے ہیں اور سامنے والے کے متعلق کوئی موقع ملتا ہے تو غلط باتیں پھیلانے میں لگ جاتے ہیں، ایسا نہیں ہونا چاہیے، کسی انسان سے کسی وجہ سے ناراضگی ہو جاوے تو اس کا یہ مطلب نہیں ہے کہ ہم اس کی دشمنی میں اندھے ہو کر غلط باتیں پھیلانے لگیں، قرآن مجید میں اللہ تعالیٰ فرماتے ہیں:

يَا أَيُّهَا الَّذِينَ آمَنُوا كُونُوا قَوْمِينَ لِلَّهِ شُهَدَاءَ بِالْقِسْطِ، وَلَا يَجْرِمَنَّكُمْ شَنَاٰنُ قَوْمٍ عَلَىٰ أَلَّا تَعْدِلُوا، اِعْدِلُوا، هُوَ أَقْرَبُ لِلتَّقْوَىٰ، وَاتَّقُوا اللَّهَ، إِنَّ اللَّهَ خَبِيرٌۢ بِمَا تَعْمَلُونَ. (المائدہ: ۸)

ترجمہ: اے ایمان والو! اللہ تعالیٰ (کی خوشنودی اور رضا حاصل کرنے) کے لیے ہر وقت تیار رہو (اور) انصاف کے ساتھ گواہی دینے والے بنو، اور کسی قوم کے ساتھ دشمنی تم کو اس بات کے لیے نہ ابھارے کہ تم انصاف کرنا چھوڑ دو (بلکہ) تم انصاف کرو، وہ تقویٰ کے زیادہ نزدیک ہے اور تم اللہ تعالیٰ سے ڈرو، یقینی بات ہے کہ جو کچھ (اعمال) تم کرتے ہو اللہ تعالیٰ کو اس کی پوری خبر ہے۔

نوٹ: محبت کے جذبات میں مغلوب ہو کر بے جا طرف داری نہ کرنا اور عداوت کے غلبے میں بے انصافی نہ کرنا یہ تقویٰ حاصل کرنے کا بہترین ذریعہ ہے۔ (از تیسیر القرآن، ۱/۲۴۰)

دوسروں کے خاطر خود کی آخرت کو برباد نہ کریں

بعض مرتبہ لوگ دوسروں کے لیے اپنی آخرت برباد کرتے ہیں، کوئی اپنا بڑا ہے تو اس کو راضی کرنے کے لیے دوسروں پر ظلم و زیادتی کر کے خود کی آخرت برباد کرتے ہیں، ایسا نہیں ہونا چاہیے، بعض مرتبہ کسی امیر یا بڑے ذمے دار کے ماتحت لوگ اپنے

بڑے کو راضی کرنے کے لیے دوسروں کی برائی کرنے لگتے ہیں، دوسروں پر ظلم کرنے لگتے ہیں؛ حالاں کہ بہت سی مرتبہ وہ بڑا خود ان سے شفقت و نرمی اور محبت کرتا ہے؛ لیکن نیچے کے لوگ دوسروں سے بدسلوکی کرنے لگتے ہیں، یہ غلط طریقہ ہے۔

حضرت صفوان رضی اللہ عنہ کا حسنِ خاتمہ

بخاری شریف کی حدیث سے پتہ چلتا ہے کہ حضرت صفوان رضی اللہ عنہ کو اللہ تعالیٰ نے حسنِ خاتمہ کی دولت سے نوازا، ایک قول کے مطابق ۱۹ ہجری میں آرمینیا میں اللہ تعالیٰ کے دین کی خاطر جہاد کرتے ہوئے شہید ہوئے۔ (بخاری، کتاب المغازی، باب حدیث الاقرب، حدیث: ۴۱۴۱)، ان کی اللہ تعالیٰ کے راستے میں اچھی موت بھی ایک علامت ہے کہ وہ نیک اور پاک دامن تھے؛ اس لیے کہ کوئی آدمی کوئی غلط کام کرتا ہو تو اکثر یہ دیکھنے کو ملتا ہے کہ اس کو کبھی حسنِ خاتمہ اور شہادت جیسی نعمت نصیب نہیں ہو سکتی، اچھی زندگی گزارنے والوں کو اچھی موت نصیب ہوتی ہے، اللہم ارزقنا منہ اللہ تعالیٰ ہم سب کو اپنے وقت پر ایمان پر حسنِ خاتمہ نصیب فرمائے، آمین۔

یہ بہترین قصہ اللہ تعالیٰ نے اپنی کتاب میں بیان فرمایا ہے، اللہ تعالیٰ ہم کو عمل کی توفیق عطا فرمائے۔

اس کی اور دو آیتیں باقی ہیں جس میں خاص نصیحت ہے، اس کو ان شاء اللہ! آئندہ کل بیان کریں گے۔



حضرت عائشہ رضی اللہ عنہا کی پاک دامنی
اور منافقین کا الزام
(قسط سوم)

اس بیان کے چندہ جواہر پارے

میں عام طور پر ساس بننے والی خواتین سے کہا کرتا ہوں کہ: اللہ کے واسطے بہو کو تکلیف مت دو، آج تم بہو؛ یعنی دوسرے کی بیٹی کو تکلیف دوں گی، پریشان کروں گی تو کل تمہاری بیٹی بھی کسی کے یہاں بہو بن کر جائے گی اس دن کو سوچو! بہو کو بلا وجہ ستانے کی وجہ سے اللہ تعالیٰ کے سامنے بھی جواب دینا ہوگا۔

اگر تم کسی کی بیٹی کو اچھی طرح رکھو گے تو تمہاری بیٹی بھی جب بہو بن کر جائے گی تو اس کو بھی اچھی طرح رکھا جاوے گا، بہو کو نوکرانی نہیں سمجھنا چاہیے؛ بلکہ اس کو اپنی بیٹی سمجھ کر اس کے ساتھ اچھا معاملہ کرنا چاہیے، ہماری شریعت میں کسی کو بلا وجہ تکلیف دینا حرام ہے۔ اسی طرح بہو کو بھی چاہیے کہ وہ بھی ساس کو نہ ستائے، اس کو اپنی ماں سمجھے اور اس کی خدمت کرے تو ان شاء اللہ! ان کی زندگی خوشی اور محبت کے ساتھ گزرے گی، غرض یہ کہ ساس بہو کو بیٹی سمجھ کر اس کے ساتھ حسن سلوک کرے، اور بہو ساس کو اپنی ماں سمجھ کر اس کی خدمت کرے۔

ایک حدیث بتا دوں، حضرت نبی کریم ﷺ نے فرمایا: جس کا حاصل یہ ہے کہ: جس قوم میں ایک مرد یا ایک عورت ایسی ہو جو قطع رحمی کرے؛ یعنی جو رشتے داری کے تعلق کو کاٹنے والے ہوں تو اللہ تعالیٰ اس قوم کو رحمت کی نظر سے نہیں دیکھتا ہے، پوری قوم اللہ تعالیٰ کی رحمت سے محروم ہو جاتی ہے۔ (بیہقی حدیث: ۷۵۹۰)

صرف ایک آدمی کی وجہ سے بھی پوری قوم رحمت سے محروم ہو جاتی ہے اور آج تو گھر گھر میں رشتے کٹے ہوئے ہیں، پھر اللہ تعالیٰ کی رحمت ہم پر کیسے آئے گی؟ اس لیے ہم اس قطع رحمی کے گناہ کو چھوڑ دیں، پھر دیکھیں! اللہ تعالیٰ آپس کیسی رحمت عطا فرماتے ہیں۔

بِسْمِ اللّٰهِ الرَّحْمٰنِ الرَّحِیْمِ

الْحَمْدُ لِلّٰهِ نَحْمَدُهُ وَكَسْتَعِينُهُ وَكَسْتَعْفِرُهُ وَتُؤْمِنُ بِهِ وَتَتَوَكَّلُ عَلَيْهِ وَنَعُوذُ
بِاللّٰهِ مِنْ شُرُورِ اَنْفُسِنَا وَمِنْ سَيِّئَاتِ اَعْمَالِنَا، مَنْ يَهْدِهِ اللّٰهُ فَلَا مُضِلَّ لَهُ وَمَنْ
يُضِلِّهِ فَلَا هَادِيَ لَهُ وَكَشْهَدُ اَنْ لَا اِلَهَ اِلَّا اللّٰهُ وَحْدَهُ لَا شَرِيكَ لَهُ وَكَشْهَدُ اَنَّ
سَيِّدَنَا وَشَفِيعَنَا وَحَبِيبَنَا وَامَامَنَا وَمَوْلَانَا مُحَمَّدًا عَبْدَهُ وَرَسُولَهُ، صَلَوَاتُ اللّٰهِ
تَبَارَكَ وَتَعَالَى عَلَيْهِ وَ عَلَىٰ اٰلِهِ وَاَصْحَابِهِ وَذُرِّيَّاتِهِ وَاَهْلِ بَيْتِهِ وَاَهْلِ طَاعَتِهِ،
وَبَارَكَ وَسَلَّم تَسْلِيمًا كَثِيرًا كَثِيرًا اَمَّا بَعْدُ!

فَاعُوذُ بِاللّٰهِ مِنَ الشَّيْطٰنِ الرَّجِیْمِ، بِسْمِ اللّٰهِ الرَّحْمٰنِ الرَّحِیْمِ
الْحَبِیْثُ لِلْحَبِیْثِ وَالْحَبِیْثُونَ لِلْحَبِیْثِ وَالطَّیِّبُ لِلطَّیِّبِ
وَالطَّیِّبُونَ لِلطَّیِّبِ ؕ اُولٰٓئِكَ مُبَرَّءُونَ مِمَّا يَقُولُونَ ؕ لَهُمْ مَغْفِرَةٌ وَّرِزْقٌ
كَرِیْمٌ ﴿۳﴾ (النور)

ترجمہ: گندی عورتیں، گندے مردوں کے لیے مناسب ہیں اور گندے مرد، گندی
عورتوں کے لیے مناسب ہیں اور پاکیزہ عورتیں، پاکیزہ مردوں کے لیے مناسب ہیں
اور پاکیزہ مرد، پاکیزہ عورتوں کے لیے مناسب ہیں، جو (تہمت کی) بات وہ (منافق)
لوگ کہتے ہیں وہ (نیک مرد اور عورتیں) اس سے بالکل بری (یعنی بے تعلق) ہیں، ان
کے لیے (آخرت میں) مغفرت ہے اور عزت کی روزی ہے۔

مزاج اور طبیعت

حضرت عائشہ رضی اللہ عنہا کے متعلق بات چل رہی تھی، ان کا پورا واقعہ آپ کو سنایا گیا

اور ان کے متعلق جو آیتیں قرآن میں اتاری گئیں وہ بھی سنائی گئیں، میری بہنو! ان آیتوں میں ہمارے لیے چند عبرت کی باتیں اللہ تعالیٰ نے بیان فرمائی ہیں، بہت ہی زبردست اور ایک فطری قانون اللہ تعالیٰ نے اس میں بیان فرمایا ہے، اس کا خلاصہ عرض کرتا ہوں۔

اگر کسی بہن کی زندگی میں نیکی اور اچھائی ہوتی ہے اور شریعت کے حکم پر وہ چلنے والی ہوتی ہے، اللہ تعالیٰ اور اس کے رسول ﷺ کے قانون کو فالو (پورا) کرنے والی ہوتی ہے، تو اس کا ذہن اور اس کی سوچ بھی پاکیزہ ہو جاتی ہے اور وہ فطری طور پر اپنے ہی جیسے نیک اور شریعت کے پابند مرد سے شادی کرنا پسند کرتی ہے، اگر کسی بہن کی زندگی میں اللہ تعالیٰ کی محبت ہوتی ہے تو وہ بہن بھی شادی کے لیے اللہ تعالیٰ سے محبت کرنے والے مرد کو پسند کرتی ہے، اسی طرح اگر وہ بہن اللہ تعالیٰ کے رسول ﷺ کی سنتوں سے محبت کرتی ہے، تو وہ سنتوں کے پابند مرد کے ساتھ شادی کرنا پسند کرے گی، اگر کسی بہن کا کردار (character) اچھا اور پاکیزہ ہوتا ہے تو وہ بھی ایسے ہی اچھے کردار (character) اور اچھے اخلاق والے مرد سے شادی کرنا پسند کرے گی۔

اسی طرح اگر کسی بہن نے اپنی زندگی کو بد فعلی اور زنا کاری سے بچایا ہو اور اپنے آپ کو گناہ سے بچایا ہو تو شادی بھی ایسے مرد کے ساتھ پسند کرے گی جس نے اپنے آپ کو گناہوں سے بچایا ہو۔

لیکن اگر کسی بہن کی زندگی اور لائن خراب ہے تو وہ بہن ایسے ہی گندے اور گناہ کرنے والے مرد کو پسند کرتی ہے، اس کا دل اور اس کی طبیعت ایسے ہی مرد کے ساتھ لگتی

ہے، یہ تجربے کی بات ہے۔

ایک عجیب فطری قانون

اللہ تعالیٰ نے اس آیت میں ایک عجیب فطری قانون بیان فرمایا ہے کہ انسان کی رغبت اور اس کی پسند (Choice) بھی اپنے جیسے کی طرف ہوتی ہے، اگر کوئی بہن خود اچھی ہے تو پھر اس کی پسند بھی اچھی اور نیک ہوتی ہے اور اگر وہ خراب ہے تو اس کی پسند بھی ایسے ہی خراب مردوں کی طرف ہوگی۔

پھر عجیب بات یہ ہے کہ جیسی تلاش ہوتی ہے ویسا ہی ملتا ہے، اس آیت میں ہمارے لیے ایک بہت بڑا سبق اور نصیحت ہے۔

میری بہنو! اللہ نہ کرے اگر ہمارے اخلاق و عادات خراب ہو گئے تو پھر ہمارا دل یہ چاہے گا کہ ایسے ہی مرد کے ساتھ شادی کریں۔

اس لیے جن بہنوں کی زندگی میں نماز، پردہ اور دین داری ہیں وہ ایسے ہی دین دار شوہر کو تلاش کرتی ہیں، جو بہن اللہ تعالیٰ کو راضی کر کے زندگی گزارتی ہے وہ ایسا ہی چاہتی ہے کہ مجھے بھی ایسا ہی شوہر ملے جو اللہ تعالیٰ کو راضی کرتا ہو اور جس عورت کی زندگی فیشن والی اور اللہ تعالیٰ کو ناراض کرنے والی ہوتی ہے، وہ ایسا ہی فیشن پرست، آوارہ اور آزاد شوہر تلاش کرتی ہے۔

اسی طرح جس کی زندگی میں پردہ نہیں ہے، وہ ایسا ہی سوچتی ہے کہ مجھے ایسا شوہر ملے جس کے چہرے پر شرعی ڈاڑھی نہ ہو، شریعت کے قانون کے خلاف لباس پہننے والا ہو، یہ روز مشاہدے میں آنے والی ایک بات ہے۔

جوڑا بھی چاہت کے مطابق ملتا ہے

اس لیے جیسی تمھاری سوچ اور چاہت ہوگی ویسی ہی تمھاری زندگی ہوگی اور اسی کے مطابق شریک حیات (Life partner) جوڑا تلاش کیا جاتا ہے، اور ویسا ملتا بھی ہے۔ ہم رات دن دنیا میں دیکھتے ہیں اور ایسے قصبے سامنے آتے رہتے ہیں، ہماری بہت ساری بہنیں ڈاڑھی والا شوہر دیکھ کر اس سے شادی کرنے سے انکار کرتی ہیں، اسی طرح اگر کوئی دین دار ہے، گرتا، ازار، اسلامی لباس پہنا ہوا ہوتا ہے تو ہماری بہن یہ سوچ کر شادی سے انکار کرتی ہے کہ اگر اس کے ساتھ میں شادی کروں گی تو مجھے بھی دین دار بننا پڑے گا، پردہ کرنا پڑے گا، یہ خیال کر کے شادی کرنے سے انکار کر دیتی ہے؛ کیوں کہ بہت ساری ہماری بہنیں شریعت پر عمل کرنے کو قید خانہ سمجھتی ہیں، ہم کو تو ایسا شوہر چاہیے جو ہم کو فیشن والی زندگی گزارنے دے، بغیر پردے ہمیں تفریح میں لے جائے اور ہمارے لیے ٹی وی اور انٹرنیٹ وغیرہ خرید کر دیوے۔

جو شوہر خدا اور رسول کا غدار ہو وہ بیوی کا وفادار نہیں ہو سکتا

میری بہنو! جیسی سوچ ایسی پسند؛ لیکن ایک بات قاعدے کی یاد رکھو! بہت کام آئے گی، یہ بات خاص کر میں اپنی کنواری بہنوں سے کہتا ہوں کہ: اگر تم نے ایسا فیشن پرست شوہر پسند کیا جس کی زندگی بے کار گزر رہی ہو اور اس کے چہرے پر ڈاڑھی نہیں ہے، وہ آوارہ پھرتا ہے، آزاد زندگی گزارتا ہے، شریعت کے قانون پر عمل نہیں کرتا ہے تو: وہ شوہر جو اللہ تعالیٰ کو کوراضی نہیں کرتا وہ بیوی کو کیسے راضی کرے گا؟

جو اپنے پیدا کرنے والے کو راضی نہیں رکھتا وہ ہونے والی بیوی کو کیسے راضی رکھ سکتا ہے؟

جو اللہ تعالیٰ کی بات نہیں مانتا ہے وہ اپنی بیوی کا کیا حق ادا کرے گا؟

یہ بہت بڑا نکتہ (Point) آپ کو سوچنے کے لیے دیا ہے، اس کو ہمیشہ اپنے سامنے رکھنا کہ جو شوہر اللہ تعالیٰ اور اس کے رسول ﷺ کا غدار ہے، وہ عام طور پر بیوی کا وفادار نہیں ہو سکتا۔

جو رزق دینے والے اللہ تعالیٰ سے وفاداری نہیں کر سکتا وہ اپنی بیوی سے بھی وفاداری نہیں کر سکتا ہے، چاہے شادی سے پہلے پھنسانے کے لیے کتنے ہی بناوٹی اور دھوکے کے جھوٹے وعدے کرتا رہتا ہو۔

شادی سے پہلے ہونے والے وعدوں پر ایک لطیفہ

بعض نوجوان شادی سے قبل لڑکیوں سے ناجائز تعلقات قائم کرتے ہیں۔ اس وقت لڑکا لڑکی کو پھنسانے کے لیے عجیب عجیب ناممکن چیزوں تک کے وعدے کرتا ہے، بعض مرتبہ کہتا ہے: تیرے لیے تو میں آسمان کے چاند ستارے توڑ کر لاؤں گا وغیرہ وغیرہ۔ میں اس پر کہتا ہوں کہ شادی کے بعد تارے کی ضرورت نہیں، تیل کا ڈبہ وقت پر لاتے رہنا تو کافی ہے۔

کوئی کہتا ہے: تیرے لیے تاج محل بناؤں گا۔

ارے بھائی! شادی کے بعد ایک سیدھا سادہ فلیٹ یا مکان کا انتظام کر دینا بیوی کے لیے کافی ہو جائے گا۔

بہنیں شادی سے پہلے ناجائز تعلقات (افیر) میں ملوث ہو جاتی ہیں، یہ غلط کام ہے اور یہ بہت ہی بے حیائی اور بے شرمی کی بات ہے، اس بات کو سمجھ لو کہ جوڑ کا اللہ تعالیٰ کی نافرمانی کر کے کسی سے غلط تعلق قائم کرے، کیا وہ کبھی کسی عورت کو راحت اور آرام دے سکتا ہے؟ کبھی نہیں، وہ اس کو پریشان ہی کرے گا۔

اجنبی عورتوں کے ساتھ تعلقات کی مختلف حرام صورتیں

شریعت میں کسی پرانی عورت کو دیکھنا، اس سے ملنا، اس سے بات کرنا، اس کی طرف چل کر جانا، اس کے ساتھ فون پر بات کرنا، ”ای میل“ سے اس کے ساتھ تعلق میں رہنا، اسی طرح ”ٹیکس میسج“ (sms) بھیجنا، انٹرنیٹ پر اس سے چیٹنگ کرنا، اور ایک پرانی لڑکی سے کسی طرح کا بھی رابطہ اور تعلق رکھنا حرام اور گناہ کبیرہ ہے، اس سے اللہ تعالیٰ بہت ناراض ہوتے ہیں۔

میری بہنو! اللہ تعالیٰ کے واسطے ایسے گناہوں سے اپنے آپ کو بچاؤ، یہ بہت ہی بے حیائی کا کام ہے، اگر کسی سے ایسا گناہ ہو گیا ہو، تو دو رکعت توبہ کی نماز پڑھ کر اللہ تعالیٰ سے معافی مانگ لیوے اور اللہ تعالیٰ کے سامنے خوب روئے۔

ایک اور غلط طریقہ

اسی کے ساتھ ایک اور بات آپ کو بتا دوں کہ ہماری بہت ساری بہنیں مگنی کے بعد اپنے مستقبل (Future) میں ہونے والے شوہر کے ساتھ بات چیت شروع کر دیتی ہیں، تعلق رکھتی ہیں، میری بہنو! یہ بھی گناہ ہے؛ اس لیے کہ مگنی کوئی نکاح نہیں

ہے، لیکن لوگ (Half marriage) سمجھتے ہیں، یہ بالکل غلط ہے؛ اس لیے کہ منگنی تو صرف نکاح کا ایک وعدہ ہے، اس لیے منگنی کے بعد لڑکے لڑکی کا بات چیت وغیرہ کرنا گناہ کام ہے۔

اللہ کو ناراض کر کے سکون نہیں مل سکتا

اگر کسی میں یہ عادت ہو تو اس کو چھوڑ دے اور اللہ تعالیٰ سے توبہ کرے، تو پھر ان شاء اللہ! شادی کے بعد دونوں کے درمیان اللہ تعالیٰ محبت، چین، سکون عطا فرمائیں گے، دنیا میں کوئی بھی آدمی اللہ تعالیٰ اور اس کے رسول ﷺ کو ناراض کر کے چین و سکون کی زندگی نہیں گزار سکتا۔

قرآن کریم کی ایک عجیب بات

یہ قرآن مجید میں آئی ہوئی عجیب بات ہے، جس کا نتیجہ میں عرض کرتا ہوں، جس میں اللہ تعالیٰ نے صاف صاف ارشاد فرمایا ہے کہ حضرت عائشہ رضی اللہ عنہا پر تہمت لگانے والو! عائشہ رضی اللہ عنہا پر تہمت لگانے سے پہلے سوچ لو کہ ان کے شوہر کون ہیں؟ ہم نے ان کی شادی کس کے ساتھ کرائی ہے؟ جس عائشہ کے شوہر حضرت نبی کریم ﷺ جیسے معصوم اور پاک انسان ہوں، تو وہ عائشہ بھی کیسی پاک و پاکیزہ ہوگی!!!

شادی کے بعد عورت کا سب سے پہلا کام

شادی کے بعد بیوی کا سب سے پہلا کام یہ ہونا چاہیے کہ وہ نیک کام کرنے میں اپنے شوہر کی مدد کرے اور گناہ سے بچانے میں بھی اس کی مدد کرے، اپنے شوہر کو سمجھا

بجھا کر کسی بھی طرح نمازی بنانے کی کوشش کرے، اسی طرح اس کو اسلامی لباس، شرعی ڈاڑھی رکھنے اور اچھی عادتیں اپنانے کے لیے سمجھائے اور حرام کام کو چھوڑنے اور فلم وغیرہ کی عادت چھڑوانے کی بھی کوشش کرے، اللہ تعالیٰ نے عورت کی بات میں یہ تاثیر رکھی ہے کہ وہ شوہر کو سمجھائے تو وہ مان لیتا ہے۔ ساتھ ہی شوہر کے حق میں دعا بھی کرو، شوہر نیک بن جاوے گا، اور دینی محنت کرنے کا بہت بڑا ثواب ان شاء اللہ! آپ کو ملے گا۔

نبی کی بیوی کافرہ ہو سکتی ہے، زنا کار نہیں ہو سکتی

اللہ تعالیٰ کے ایک نبی حضرت نوح علیہ السلام کی بیوی کافرہ تھیں، ایمان نہیں لائی تھیں اور اُس زمانے میں کافرہ عورت کے ساتھ نکاح جائز تھا؛ لیکن ہماری شریعت میں اب اس طرح نکاح کرنا حرام ہو گیا ہے، جیسے کہ اللہ تعالیٰ نے قرآن میں اس کو بیان کیا ہے: **وَلَا تَنْكِحُوا الْمُشْرِكِينَ حَتَّىٰ يُؤْمِنُوا**۔

کسی کافرہ کے ساتھ نکاح مت کرو جب تک کہ وہ ایمان نہ لے آوے۔

حضرت نوح علیہ السلام کی بیوی اگرچہ کافرہ تھی؛ لیکن بہت سارے سیرت لکھنے والے محدثین و مفسرین فرماتے ہیں کہ: نبی کی بیوی کافرہ تو ہوئی ہے؛ لیکن کسی بھی نبی کی بیوی زنا کار نہیں ہوئی ہے؛ کیوں کہ زنا ایسی چیز ہے کہ اس سے نسب اور خاندان سب برباد ہو جاتا ہے۔ (درمنثور ۶/۶۷۷-۳)

پاک عورتیں پاک مردوں کے لیے

عام طور پر میں یہ دیکھتا رہتا ہوں کہ ہمارے یہاں انڈیا میں جب کوئی لڑکا باہر

کے ملک سے شادی کے لیے آتا ہے تو اگر وہ آؤٹ لائن لڑکا ہوتا ہے، تو وہ ایسی ہی فیشن پرست اور آؤٹ لائن لڑکی کی تلاش کرتا ہے، اس کو دین دار اور پردے میں رہنے والی لڑکی پسند نہیں آتی، اسی طرح لڑکی کا حال ہے اگر وہ آؤٹ لائن ہے، ٹی شرٹ، جنس پینٹ پہننے والی ہوتی ہے تو عام طور پر وہ ایسا ہی شوہر تلاش کرتی ہے، کچھ اس سے ہٹ کر بھی ہوتے ہیں، یہ سب اس فطری قانون کا نظارہ ہے جس کو اللہ تعالیٰ نے قرآن میں بیان کیا ہے۔ اللہ تعالیٰ ہماری سوچ اور ہماری زندگیوں کو نیک اور اچھا بنا دے، آمین۔

حضرت ابو بکر صدیق رضی اللہ عنہ کا عجیب واقعہ

ایک دوسری بہت بڑی عبرت کی بات اسی رکوع میں اللہ تعالیٰ یہ فرماتے ہیں:

وَلَا يَأْتِلِ أَوْلُوا الْفَضْلِ مِنْكُمْ وَالسَّعَةِ أَنْ يُؤْتُوا أَوْلِيَ الْقُرْبَىٰ
وَالْمَسْكِينِ وَالْمُهَاجِرِينَ فِي سَبِيلِ اللَّهِ ۗ وَلْيَعْفُوا وَلْيَصْفَحُوا ۗ أَلَا
يَجْبُونَ أَنْ يُعْفَرَ اللَّهُ لَكُمْ ۗ وَاللَّهُ غَفُورٌ رَحِيمٌ ﴿۳۷﴾

ترجمہ: اور جو لوگ تم میں بڑے درجے والے ہیں اور مال میں وسعت والے ہیں وہ ایسی قسم نہ کھالیوں کہ وہ رشتہ داروں کو اور محتاجوں کو اور اللہ کے راستے میں ہجرت کرنے والوں کو (کچھ) نہیں دیں گے؛ بلکہ (ایسے لوگوں کا) قصور معاف کر دیں اور ان کو جانے دیں، کیا تم کو یہ پسند نہیں ہے کہ اللہ تعالیٰ تمہارے گناہوں کو معاف کر دے؟ اور اللہ تو بہت معاف کرنے والے، بڑے رحم کرنے والے ہیں۔

حضرت عائشہ رضی اللہ عنہا کا قصہ بیان ہو گیا اور ان کے پاک ہونے کا اعلان بھی اللہ تعالیٰ نے قرآن میں فرمادیا؛ لیکن حضرت عائشہ رضی اللہ عنہا کے ابا جان حضرت ابو بکر صدیق

ﷺ کے دل کو بہت رنج ہوا، باپ کا دل بیٹی کی تکلیف کو دیکھ کر بے چین ہو جاتا ہے، اللہ تعالیٰ نے ماں باپ کے دل میں بیٹی کی عجیب محبت رکھی ہے۔

سسرالی ماؤں کو ایک نصیحت

میں عام طور پر ساس بننے والی عورتوں کو کہا کرتا ہوں کہ: اللہ کے واسطے بہو کو تکلیف مت دو، آج تم بہو؛ یعنی دوسرے کی بیٹی کو تکلیف دوگی، پریشان کروگی تو کل تمھاری بیٹی بھی کسی کے یہاں بہو بن کر جائے گی اس دن کو سوچو! اگر تم کسی کی بیٹی کو اچھی طرح رکھو گے تو تمھاری بیٹی بھی جب بہو بن کر جائے گی تو اس کو بھی اچھی طرح رکھا جاوے گا۔ بہو کو نوکرانی نہیں سمجھنا چاہیے؛ بلکہ اس کو اپنی بیٹی سمجھ کر اس کے ساتھ اچھا معاملہ کرنا چاہیے، ہماری شریعت میں کسی کو بلا وجہ تکلیف دینا حرام ہے۔ بہو کو بلا وجہ ستانے کی وجہ سے اللہ تعالیٰ کے یہاں جواب دینا پڑے گا۔

بہو کو ایک نصیحت

اسی طرح بہو کو بھی چاہیے کہ وہ ساس کو نہ ستائے، اس کو اپنی ماں سمجھے اور اس کی خدمت کرے، ان شاء اللہ! ان کی زندگی خوشی اور محبت کے ساتھ گزرے گی، غرض یہ کہ ساس، بہو کو بیٹی سمجھ کر اس کے ساتھ حسن سلوک کرے، اور بہو، ساس کو اپنی ماں سمجھ کر اس کی خدمت کرے۔

شادی کے بعد فوراً الگ ہونے کا مزاج

آج کل ایک بات یہ چل پڑی ہے کہ ابھی شادی ہوئی ہے اور دوسری طرف بہو کا

دل یہ چاہتا ہے کہ الگ رہنے چلی جائے، اور بہت سی لڑکیاں تو شادی سے پہلے ہی الگ رہنے کی شرط لگا دیتی ہیں، یہ مناسب بات نہیں ہے، ساس خسر کے تجربات سے فائدہ اٹھاؤ، ان سے کچھ سیکھو، ان کی خدمت کر کے ان کی دعائیں حاصل کرو، آج ان کے بڑھاپے میں تم ان کی خدمت کرو گی تو کل تمہاری بہو تمہاری خدمت کرے گی۔ اور ہاں! اس طرح اجتماعی طور پر ساتھ رہیں تو اس میں دیور اور جیٹھ سے پردے کا خصوصی اہتمام کیا جائے؛ اس لیے کہ وہ دونوں غیر محرم ہیں۔

بیرون ملک کا المیہ

سنائے کہ بعض بیرونی ملکوں میں بعض لڑکیاں شادی سے پہلے اپنے ہونے والے شوہروں سے خود سوال کرتی ہیں کہ: گھر میں کتنی Dustbin ہیں؛ یعنی بوڑھے کتنے ہیں، بہت ہی افسوس کی بات ہے، جس اسلامی معاشرے اور دینی سماج کے ستون: ادب، احترام اور خدمت ہیں اس پاکیزہ معاشرے میں اس طرح کے سوال کیے جاویں، ان سے نفرت کا اظہار کریں، بس! اللہ تعالیٰ ہی حفاظت فرماوے؛ ہاں! مناسب موقع دیکھ کر پھر الگ رہے تو اس میں کوئی حرج نہیں ہے، بلکہ بعض مرتبہ الگ رہنے کی ضرورت بھی پیش آ جاتی ہے؛ لیکن ایسے موقع پر کسی ماہر عالم یا مفتی سے مشورہ کر کے کوئی فیصلہ کرنا چاہیے۔

حضرت ابو بکر صدیق رضی اللہ عنہ کا رنج

بہر حال! اس واقعے سے حضرت ابو بکر صدیق رضی اللہ عنہ کے دل کو بہت تکلیف پہنچی کہ

میری بیٹی بے گناہ تھی، اس نے کوئی گناہ نہیں کیا، پھر بھی میری بیٹی پر زنا کی تہمت لگائی، باپ کے دل پر اس کا بہت اثر ہوا، اب قدرتی بات ہے کہ تہمت لگانے والوں میں جو منافق تھے ان کو چھوڑ کر تین بھولے بھالے مسلمان بھی تھے جو منافقین کی باتوں میں آکر تہمت لگانے میں شامل ہو گئے تھے، ان میں ایک حضرت مسطح رضی اللہ عنہ تھے، جو حضرت ابوبکر صدیق رضی اللہ عنہ کے بہت قریبی رشتے دار تھے۔

رشتے دار یا بچھو

عربی میں ایک کہاوت ہے: بَعْضُ الْأَقَارِبِ كَالْعَقَارِبِ (پہلا ”الف“ کے ساتھ اور دوسرا ”عین“ کے ساتھ) یعنی بعض رشتے دار سانپ بچھو کی طرح ہوتے ہیں، جو رشتے داری کے باوجود پریشان کرتے رہتے ہیں، اللہ تعالیٰ ایسے رشتے داروں کو صحیح سمجھ عطا فرمائے، اور ان کے شر سے ہماری حفاظت فرمائے، آمین۔

غریب رشتے داروں کی فکر کرو

یہ صحابی حضرت مسطح رضی اللہ عنہ بہت ہی غریب آدمی تھے اور مکہ سے ہجرت کر کے مدینہ آئے تھے اور حضرت ابوبکر صدیق رضی اللہ عنہ ان کے قریبی رشتے دار تھے؛ اس لیے ان کا پورا خیال رکھتے تھے، ان کا خرچہ پانی وغیرہ بہت پابندی کے ساتھ ان کو پہنچایا کرتے تھے، اس سے ہمیں ایک بات یہ بھی سیکھنے کو ملی کہ اگر ہمارے رشتے میں کوئی غریب، مسکین ہو تو اس کے خرچے کی فکر کرنی چاہیے۔

رشتے داروں کو دینے کا ڈبل ثواب

جس طرح ہم دوسرے غریبوں کو دیتے ہیں اسی طرح ہمارے رشتہ دار غریب ہوں تو ان کا زیادہ حق ہے کہ ہم ان کو نفل صدقہ، زکاۃ دیں؛ کیوں کہ رشتے دار کو دینے میں ڈبل ثواب ملتا ہے: ایک صدقہ دینے کا ثواب اور دوسرا رشتے داری کے حق کو نبھانے کا؛ اس لیے اپنے چچا کے لڑکوں میں، پھوپھی کے لڑکوں میں، خالہ کی اولاد میں، بھائی بہنوں میں کوئی غریب ہو تو ان کا خیال رکھا کرو۔

حضرت ابو بکر رضی اللہ عنہ کا حضرت مسطح رضی اللہ عنہ کے خرچے کو بند کرنا

حضرت ابو بکر رضی اللہ عنہ حضرت مسطح رضی اللہ عنہ کو ان کا پورا پورا خرچہ دیا کرتے تھے؛ لیکن اس واقعہ کے بعد حضرت ابو بکر صدیق رضی اللہ عنہ نے مسطح رضی اللہ عنہ کو ان کا خرچہ دینا بند کر دیا۔

(بخاری، کتاب المغازی، باب حدیث الالف، ح: ۴۱۴۱)

ویسے ایک باپ کا دل اپنی بیٹی کے معاملے میں بڑا حساس ہوا کرتا ہے۔ حضرت ابو بکر صدیق رضی اللہ عنہ کے لیے حضرت عائشہ رضی اللہ عنہا میں دو حیثیتیں تھیں: ایک تو حضرت عائشہ رضی اللہ عنہا حضرت ابو بکر رضی اللہ عنہ کی بیٹی ہیں۔ دوسرے حضور صلی اللہ علیہ وسلم کی زوجہ محترمہ ہونے کی وجہ سے ام المؤمنین بھی ہیں۔ مگر اندازہ یہ ہے کہ حضرت عائشہ رضی اللہ عنہا کے حضور صلی اللہ علیہ وسلم کی زوجہ اور امت کی ماں ہونے کی وجہ سے یہ اقدام کیا، یہ بھی عشق و محبت کا ایک حصہ ہے۔

حضرت ابو بکر صدیق رضی اللہ عنہ کا مثالی عمل

اس میں بھی غور کرنے کا مقام ہے، حضرت ابو بکر صدیق رضی اللہ عنہ نے خرچہ کب بند

کیا؟ تہمت کے زمانے میں نہیں؛ بلکہ جب براءت نازل ہوگئی، فیصلہ ہو گیا کہ حضرت عائشہ رضی اللہ عنہا بے گناہ ہیں، تب جا کر خرچہ بند کیا اور قسم کھائی کہ میں اب سے مسطح رضی اللہ عنہ کو خرچہ نہیں دوں گا۔

سزا اور سفارش

اس پر اللہ تعالیٰ نے قرآن میں یہ آیت نازل فرمائی اور یہ آیت خاص حضرت ابو بکر صدیق رضی اللہ عنہ کے بارے میں نازل ہوئی ہے:

وَلَا يَأْتِلِ أَوْلُوا الْفَضْلِ مِنْكُمْ وَالسَّعَةِ أَنْ يُؤْتُوا أُولَى الْقُرْبَىٰ وَالْمَسْكِينِ وَالْمُهَاجِرِينَ فِي سَبِيلِ اللَّهِ ۗ وَلْيَعْفُوا وَلْيَصْفَحُوا ۗ أَلَا تُحِبُّونَ أَنْ يَغْفِرَ اللَّهُ لَكُمْ ۗ وَاللَّهُ عَفُورٌ رَحِيمٌ ﴿۲۲﴾

ترجمہ: اور جو لوگ تم میں بڑے درجے والے ہیں اور مال میں وسعت والے ہیں وہ ایسی قسم نہ کھالیوں کہ وہ رشتہ داروں کو اور محتاجوں کو اور اللہ کے راستے میں ہجرت کرنے والوں کو (کچھ) نہیں دیں گے؛ بلکہ (ایسے لوگوں کا) قصور معاف کر دیں اور ان کو جانے دیں، کیا تم کو یہ پسند نہیں ہے کہ اللہ تعالیٰ تمہارے گناہوں کو معاف کر دے؟ اور اللہ تو بہت معاف کرنے والے، بڑے رحم کرنے والے ہیں۔

بزرگی کا تقاضا معاف کرنا ہے

اللہ تعالیٰ کا فرمان ہے کہ ”جو بڑے درجے والے اور بزرگی والے لوگ ہیں“، مراد اس سے خصوصی طور پر حضرت ابو بکر صدیق رضی اللہ عنہ ہیں، عمومی طور پر نصیحت پوری

امت کو ہے، اللہ تعالیٰ نے جن کو اونچا مقام دیا ہے، بزرگی دی ہے، ان کو چاہیے کہ وہ اپنے رشتے داروں کو خرچہ دیں۔

اللہ تعالیٰ کی راہ میں جنھوں نے ہجرت کی ان کو خرچہ دو اور جن لوگوں نے غلطی کی ہے ان کو معاف کر دو، مثلاً حضرت مسطح رضی اللہ عنہ نے غلطی کی؛ لیکن بزرگی اور بڑے پن کا تقاضہ یہ ہے کہ تم ان کو معاف کر دو۔

حضرت ابو بکر صدیق رضی اللہ عنہ کی فضیلت قرآن میں

اس آیت میں ”أُولُوا الْفَضْلَ“ سے مراد حضرت ابو بکر صدیق رضی اللہ عنہ ہیں۔ (بخاری، کتاب التفسیر، ج: ۷، ص: ۷۵۷) خود اللہ تعالیٰ جس کو فضیلت اور بزرگی والا بتا دیو اس انسان کا مرتبہ کتنا اونچا ہوگا!!!

دوسری ایک آیت میں اللہ تعالیٰ ارشاد فرماتے ہیں:

إِذْ هُمَا فِي الْغَارِ إِذْ يَقُولُ لِصَاحِبِهِ لَا تَحْزَنْ إِنَّ اللَّهَ مَعَنَا.

ترجمہ: جب وہ دونوں غار میں تھے، جب وہ اپنے ساتھی سے کہہ رہے تھے کہ: غم نہ کرو، اللہ ہمارے ساتھ ہیں۔

اس آیت میں حضرت ابو بکر صدیق رضی اللہ عنہ کا صاف لفظوں میں حضور صلی اللہ علیہ وسلم کا صحابی ہونا بتا دیا گیا؛ اس لیے جو آدمی حضرت ابو بکر رضی اللہ عنہ کو صحابی نہ مانے وہ ایمان والا نہیں ہو سکتا۔

اللہ تعالیٰ کو معافی پسند ہے

وَلِيَعْفُوا وَلِيَصْفَحُوا مَعَاذَ اللَّهِ لَئِنْ أُرْسِلُوا إِلَىٰ مَا كَانُوا يَكْفُرُونَ لَأَرْسِلُوا فِيهَا كَذِبًا وَأَعْتَابًا ۖ وَإِذَا كَانُوا فِيهَا يَسْتَعْجِلُونَ سُبْحَانَ اللَّهِ عَمَّا يُشْرِكُونَ ۚ إِنَّ اللَّهَ سَمِيعٌ عَلِيمٌ ۚ وَإِذَا كَانُوا فِيهَا يَسْتَعْجِلُونَ سُبْحَانَ اللَّهِ عَمَّا يُشْرِكُونَ ۚ إِنَّ اللَّهَ سَمِيعٌ عَلِيمٌ ۚ وَإِذَا كَانُوا فِيهَا يَسْتَعْجِلُونَ سُبْحَانَ اللَّهِ عَمَّا يُشْرِكُونَ ۚ إِنَّ اللَّهَ سَمِيعٌ عَلِيمٌ ۚ

تُحِبُّونَ أَنْ يَغْفِرَ اللَّهُ لَكُمْ؟ کیا تم کو یہ بات پسند نہیں ہے کہ اللہ تعالیٰ تم کو معاف کر دے؟ اللہ تعالیٰ کے فرمان کا حاصل یہ ہے کہ: اے میرے پیارے ابو بکر! مسطح رضی اللہ عنہ نے تمھاری بیٹی پر تہمت لگائی ہے، امت کی ماں پر تہمت لگائی ہے اور اس کا تم کو بہت رنج ہوا ہے اور اس کی وجہ سے تم نے ان کو خرچہ نہ دینے کی قسم کھالی ہے، سو تم ان سب باتوں کو جانے دو، تم ان کو معاف کر دو اور ان کا خرچہ دینا شروع کر دو۔

حضرت ابو بکر صدیق رضی اللہ عنہ نے قسم توڑ دی

دیکھو میری بہنو! اللہ تعالیٰ ہم کو کیسے اخلاق سکھا رہے ہیں؟ جب حضرت ابو بکر رضی اللہ عنہ نے اللہ تعالیٰ کا یہ فرمان سنا تو قسم توڑ دی اور قسم کا کفارہ ادا کر دیا اور دوبارہ حضرت مسطح رضی اللہ عنہ کو خرچہ دینا شروع کر دیا اور اپنی زبان سے کہنے لگے کہ: بَلَىٰ وَاللَّهِ إِنِّي أَحِبُّ أَنْ يَغْفِرَ اللَّهُ تَعَالَىٰ لِي (بخاری، کتاب التفسیر، ج: ۷، ص: ۷۵۷) ہاں! قسم ہے اللہ تعالیٰ کی: میں پسند کرتا ہوں کہ اللہ تعالیٰ میرے گناہ کو معاف کر دے۔ نہ صرف خرچہ جاری کیا بلکہ ساتھ میں قسم کھالی کہ آج کے بعد کبھی خرچہ بند نہیں کروں گا۔

دو بڑی باتیں

ایک تو حضرات صحابہ کرام رضی اللہ عنہم کے اطاعت کا جذبہ دیکھو! اللہ تعالیٰ کے حکم پر مر مٹنے کا جذبہ دیکھو! اللہ تعالیٰ نے اپنی چاہت آیت کے ذریعے بتلادی تو فوراً قسم توڑ دی اور خرچہ جاری کر دیا، ایک مومن کے لیے اللہ تعالیٰ کی چاہت اور مرضی سے بڑھ کر

اور کوئی چیز نہیں ہو سکتی۔

دوسری بات خود باری تعالیٰ کی اپنے بندوں کے ساتھ مہربانی دیکھو کہ حضرت مسطح رضی اللہ عنہ سے بھولے پن میں ایک غلطی ہو گئی تو اس کی سزا بھی آئی اور خود اللہ تعالیٰ نے ان کے لیے سفارش بھی فرمادی، اور خرچہ جاری کروادیا۔

میری بہنو! سوچو! جس رشتے دار نے ستایا اللہ تعالیٰ کا حکم آیا کہ ان کو بھی معاف کر دو، اور انھوں نے اس حکم کو پورا کر کے دکھایا اور قسم کا کفارہ بھی ادا کر دیا۔

عورتوں کے نام ایک خاص بات

میری بہنو! بہت دھیان سے اس پوائنٹ کو سمجھو کہ جس رشتے دار نے ہم کو ستایا ہم اس کو پوری زندگی دل میں لیے نہ پھریں؛ بلکہ اس کو معاف کر کے اس کے ساتھ اچھا تعلق شروع کریں، اس کے ساتھ محبت سے پیش آویں، اگر کسی سے غلطی ہو گئی ہے تو ہم کیوں غلطی کریں؟ ایمان کا تقاضہ یہ ہے کہ اس کو معاف کر دے، یہ تو اللہ تعالیٰ کا حکم ہے اور یہ اللہ تعالیٰ کی چاہت ہے اور یہی اسلامی اخلاق ہیں۔

اللہ تعالیٰ معاف فرماوے! آج ہمارے سماج میں کیسی بُرائی ہے کہ کسی بہن یا رشتے دار کے ساتھ معمولی جھگڑا ہو گیا تو سالہا سال گزر جاتے ہیں ہم اس سے اپنا تعلق قائم نہیں کرتے، اور اس سے بات چیت بند کر دیتے ہیں۔

قطع رحمی کی وعید

میری بہنو! دل میں کسی کے متعلق کینہ بھرنے کی عادت اللہ تعالیٰ کو بالکل پسند نہیں

ہے، میں آپ کو ایک خطرناک بات بتلا دوں اس کو دل میں اتار لو، اگر آپ قطع رحمی کرو گی؛ یعنی کسی رشتے دار سے بلا وجہ تعلق توڑ دو گی تو یاد رکھو کہ اس طرح تعلق توڑنے والوں کی شب قدر میں بھی اللہ تعالیٰ مغفرت نہیں فرماتے۔

(الترغیب والترہیب ۳ / ۱۳۳ - بیہقی حدیث: ۷۰۸۳)

ایک درد بھری درخواست

میری بہنو! کیا آپ چاہتی ہیں کہ اُس مبارک رات میں تمھاری مغفرت ہو جائے، یقیناً ہم سب چاہتے ہیں کہ اللہ تعالیٰ ہم سب کی مغفرت فرمادے اور ہمارے گناہوں کو معاف کر دے، میں آپ سے دردِ دل کے ساتھ ایک درخواست کرتا ہوں کہ اگر کسی رشتے دار، یا کسی بہن سے آپ کی بات چیت بند ہو، یا اس سے تعلق توڑ دیا ہے تو آج اسی مجلس سے نکلنے سے پہلے سلام کر کے بات چیت کر کے جاؤ؛ تاکہ آج کی رات اللہ تعالیٰ ہماری مغفرت فرمادے، اللہ کو خوش کرنے کے لیے اپنے اندر تواضع پیدا کرو۔

تواضع درجات کی بلندی کا ذریعہ ہے

جو بہن سامنے چل کر سلام اور ملاقات میں شروعات کرے گی اس کو زیادہ ثواب ملے گا، حدیث میں آتا ہے کہ جو اللہ تعالیٰ کے واسطے جھک جاتا ہے اللہ تعالیٰ اس کو اونچا کرتے ہیں۔ میری یہ چاہت ہے کہ آج کی مجلس میں آپ یہ کام کر کے جائیں، جس اخلاص اور محبت سے ملاوی (Malawi) کے مسلمان مجھے بلاتے ہیں، اللہ تعالیٰ آپ کی محبت کا بہترین بدلہ دنیا اور آخرت میں عطا فرمائے، میں چاہتا ہوں کہ یہاں رہنے والے

تمام مسلمان بھائی بہن آپس میں خوب محبت سے رہیں، کوئی کسی سے ناراض نہ رہے۔

حضرت حسان رضی اللہ عنہ کا درجہ آپ صلی اللہ علیہ وسلم کے سامنے

ایک بات اور بھی سنو! ان تین بھولے بھالے مسلمانوں میں ایک حضرت حسان رضی اللہ عنہ بھی تھے، یہ بھی بڑے صحابی تھے اور شاعر تھے، انھوں نے حضرت نبی کریم صلی اللہ علیہ وسلم کی شان میں بہت اچھے اچھے اشعار پڑھے ہیں۔

ایسے زبردست شاعر تھے کہ جب کفار حضور صلی اللہ علیہ وسلم کی بُرائی اور بے ادبی میں اشعار کہتے تھے تو حضرت حسان رضی اللہ عنہ ان کو زبردست اشعار سے جواب دیتے تھے، وہ آپ صلی اللہ علیہ وسلم کے چہیتے اور لاڈلے شاعر سمجھے جاتے تھے، ان کی شاعری کتاب کی شکل میں عربی زبان میں چھپی ہوئی ہے جس کا نام ہے ”دیوان حسان بن ثابت“۔

حضرت حسان رضی اللہ عنہ بھی حضرت عائشہ رضی اللہ عنہا پر تہمت لگانے میں شامل تھے اور حضرت عائشہ رضی اللہ عنہا جانتی بھی تھیں کہ حضرت حسان رضی اللہ عنہ بھی تہمت لگانے والوں میں شامل ہیں۔

اللہ تعالیٰ ہمارا دل حضرت عائشہ رضی اللہ عنہا جیسا بنا دے

لیکن حضرت عائشہ رضی اللہ عنہا کی دریا دلی دیکھو، اللہ اکبر! اللہ تعالیٰ ایسا دل ہماری تمام بہنوں کا بنا دے، حضرت حسان رضی اللہ عنہ ان کے پاس ملاقات کے لیے آتے تو حضرت عائشہ رضی اللہ عنہا انہیں بہت عزت سے (پورے شرعی پردے کے ساتھ) گھر میں بٹھاتیں، بخاری شریف کی حدیث میں حضرت عائشہ رضی اللہ عنہا کو کسی نے کہا بھی کہ حضرت حسان رضی اللہ عنہ کو کیوں تم اپنی خدمت میں آنے کی اجازت دیتی ہو؟ ان کو روک دینا چاہیے۔

کہنے والے کا مقصد یہ تھا کہ حضرت حسان رضی اللہ عنہ تہمت والے واقعہ میں شامل تھے؛ اس لیے ان سے تعلق مت رکھو۔

حضرت عائشہ رضی اللہ عنہا جواب دیتی ہیں: کافر لوگ جب نبی کریم صلی اللہ علیہ وسلم کی گستاخی کرتے، بُری شاعری آپ کے لیے کہتے تو حضرت حسان رضی اللہ عنہ ان کی بری شاعری کا جواب دیتے تھے، حضور صلی اللہ علیہ وسلم کی طرف سے دفاع (Difence) کرتے تھے۔

(بخاری، کتاب المغازی، باب حدیث الالف، ح: ۴۱۴۶)

میری بہنو! حضرت عائشہ رضی اللہ عنہا کا یہ عمل ہم کو دعوت دیتا ہے کہ جس نے غلطی کی ہو اور جس نے ہم کو ستایا ہو اس کو معاف کر دو اور اس کے ساتھ عزت سے پیش آؤ۔

حضرت عائشہ رضی اللہ عنہا کے اخلاقِ عالیہ

روایت میں ہے کہ اگر کوئی حضرت عائشہ رضی اللہ عنہا کے سامنے حضرت حسان رضی اللہ عنہ کی برائی کرتا تو حضرت عائشہ رضی اللہ عنہا اس برائی کرنے کو بالکل پسند نہ کرتیں؛ یعنی حضرت عائشہ رضی اللہ عنہا نے دل سے ان کو معاف کر دیا تھا۔

(بخاری، کتاب المغازی، باب حدیث الالف، عن عروۃ بن زبیر، ح: ۴۱۴۵)

دیکھو! حضرت عائشہ رضی اللہ عنہا کا دل کیسا تھا، ان کے خلاف کسی کو بولنے بھی نہیں دیتی تھیں جب کہ حضرت حسان رضی اللہ عنہ سے غلطی بھی ہوئی تھی، اب ہم اپنے حالات کے بارے میں سوچیں کہ اگر ہم کو کسی نے ستایا ہو تو ہم اس کی برائی کرنے میں آگے آگے رہتے ہیں، اور جب کوئی اس کی برائی ہمارے سامنے کرتا ہے تو ہم خوش ہوتے ہیں، جب کہ یہ اسلامی اخلاق نہیں ہے، ہمارا کام ہے کہ ہم اس کو معاف کر دیں۔

رشتے داروں سے صلہ رحمی

ایک حدیث آپ کو بتا دوں، اللہ کرے اس حدیث پر میرا اور آپ سب کا عمل ہو جائے، کوئی رشتے دار ہمارے ساتھ صلہ رحمی کرے؛ یعنی رشتے داری نبھائے، اس کا حق ادا کرے، وہ ہمارے ساتھ اچھا تعلق رکھے اور اس کے بدلے میں ہم بھی اس کے ساتھ اچھا تعلق کریں، تو یہ اچھی بات ہے لیکن کمال تو یہ ہے جو نبی اکرم ﷺ نے فرمایا:

کوئی رشتے دار ہمارے ساتھ تعلق توڑے، تو ہم اس کے ساتھ تعلق جوڑیں اور محبت کا معاملہ کریں، جو رشتے داری کو کاٹے ہم اس کو جوڑیں اور ظلم کرنے والوں کو بھی معاف کر دیں۔ (الترغیب والترہیب ۳/۳۸۰)

میری بہنو! اپنے دلوں کو ایسی گندگی سے پاک کر دو، کسی کے بارے میں کوئی بُرائی، عداوت اپنے دل میں نہ رکھو، ٹوٹے ہوئے دلوں کو جوڑو؛ اس لیے اسی مجلس میں آپسی سلام، مصافحہ کر کے جاؤ۔

قطع رحمی کی وعید

ایک حدیث اور سن لو! حضرت نبی کریم ﷺ نے فرمایا: جس کا حاصل یہ ہے کہ: جس قوم میں ایک مرد یا ایک عورت ایسی ہو جو قطع رحمی کرے؛ یعنی جو رشتے داری کے تعلق کو کاٹنے والی ہو تو اللہ تعالیٰ اس قوم کو رحمت کی نظر سے نہیں دیکھتا ہے، پوری قوم اللہ تعالیٰ کی رحمت سے محروم ہو جاتی ہے۔

(الزواجر عن اقتراف الکبائر ۲/۳۵۱۔ الادب المفرد ۶۳۰۔ بیہقی حدیث: ۷۵۹۰)

اللہ اکبر! صرف ایک آدمی کی وجہ سے پوری قوم رحمت سے محروم ہو جاتی ہے اور آج تو گھر گھر میں رشتے کٹے ہوئے ہیں، پھر اللہ تعالیٰ کی رحمت ہم پر کیسے آئے گی؟ اس لیے ہم اس قطع رحمی کے گناہ کو چھوڑ دیں، پھر دیکھو! اللہ تعالیٰ آپس میں کیسی محبت عطا فرماتے ہیں۔

عورت کیسی ہو؟

حضرت عائشہؓ کی پاک دامنی سے متعلق جو آیتیں اتاری گئیں ان آیتوں میں سے ایک آیت یہ بھی تھی:

إِنَّ الَّذِينَ يَرْمُونَ الْمُحْصَنَاتِ الْغَافِلَاتِ الْمُؤْمِنَاتِ لَعُنُوا فِي الدُّنْيَا
وَالْآخِرَةِ ۖ وَلَهُمْ عَذَابٌ عَظِيمٌ ﴿۳۱﴾

ترجمہ: یقیناً جو لوگ پاک دامن، بھولی بھالی، ایمان والی عورتوں پر تہمت لگاتے ہیں ان کے لیے دنیا و آخرت میں لعنت کی جاتی ہے اور ان کے لیے بڑا عذاب ہے۔

اس میں اللہ تعالیٰ نے عورتوں کی تین خوبیاں اور تین کمال بیان کیے ہیں:

۱ الْمُحْصَنَاتِ؛ یعنی پاک دامن، جس کی زندگی حرام کام اور زنا سے پاک ہو۔
۲ الْغَافِلَاتِ؛ یعنی جو گناہ کے ارادے سے بھی پاک ہو اور ایسے گندے کاموں کی اس کو خبر تک نہ ہو۔

۳ الْمُؤْمِنَاتِ؛ یعنی جن کے دلوں میں ایمان مضبوط ہو۔

اللہ تعالیٰ کو عورتوں کا ایسا بھولا پن پسند ہے؛ اس لیے آیت میں ”غافلات“ کا لفظ ارشاد فرمایا ہے، اس پر تھوڑی بات عرض کر دوں کہ عورت کی یہ خوبی اللہ تعالیٰ نے پسند

فرمائی ہے کہ عورت ”محسّنات اور غافلات“ ہو۔

عورتوں کو زیادہ تعلیم دینا اچھا نہیں ہے

اسی آیت کے حوالے سے ایک بات اور کہہ دوں کہ: لڑکیوں کو زیادہ تعلیم (Education) دینا بھی اچھی چیز نہیں ہے کہ لڑکیوں کو کالجوں میں بھیج کر بڑی بڑی ڈگریاں حاصل کرائیں؛ کیوں کہ آج کل کالج اور اسکولوں کا جو ماحول ہے اس کو آپ خوب اچھی طرح جانتی ہیں کہ بے حیائی، بے پردگی اور گناہ عام ہے، ایسے خطرناک بے حیائی والے ماحول میں بے فائدہ اونچی اونچی ڈگریاں حاصل کرنے کے لیے بھیجنا مناسب نہیں ہے۔

عورتوں کو پردے کے ساتھ تعلیم دینا درست ہے

ہاں! اگر کسی جگہ دین داری کا ماحول ہو اور پردے کا نظم ہو، اسلامی شریعت کے قوانین کا پورا لحاظ ہو تو ہم لڑکیوں کو پردے کے ساتھ ’گائینک‘ (Gaenik) بنائیں تو اچھی بات ہے؛ تاکہ عورتوں کو عورتوں کے لائن کی بیماریاں، عورتوں کی ولادت کے مسائل وغیرہ میں مدد ہو سکے؛ اس لیے ایسے اچھے ماحول میں ڈاکٹری کروادیوں، اس کے علاوہ دوسری ڈگریاں دلوانا اور اس کے لیے کالجوں کے بے حیائی والے ماحول میں رکھ کر تعلیم حاصل کروانا، ہرگز مناسب نہیں ہے۔

بہر حال! تین صفتیں اللہ تعالیٰ نے عورتوں کی بیان فرمائی ہیں، اللہ تعالیٰ اس واقعے میں جتنی نصیحتیں اور عبرت کی باتیں بیان کی ہیں ان پر ہم سب کو عمل کرنے کی

توفیق عطا فرمائے، آمین۔

شیعہ کا عقیدہ

حضرت عائشہ رضی اللہ عنہا کا یہ جو پورا واقعہ میں نے آپ لوگوں کو سنایا کہ ان پر زنا کی تہمت لگائی گئی اور اللہ تعالیٰ نے ان کے پاک ہونے کا اعلان بھی کر دیا؛ لیکن اب بھی دنیا میں ایک جماعت ہے جو شیعہ کے نام سے مشہور ہے، یہ جماعت آج بھی یہ عقیدہ رکھتی ہے کہ: حضرت عائشہ رضی اللہ عنہا نے نَعُوذُ بِاللّٰهِ اَعْلَطُ كَامِ كَيْفَا۔ اللہ تعالیٰ ایسے غلط عقیدوں سے ہماری حفاظت فرمائے، وہ انسان کیسا بد بخت ہے جو حضرت عائشہ رضی اللہ عنہا کے بارے میں زنا کا عقیدہ رکھے؟

حضرت عائشہ رضی اللہ عنہا کے بارے میں شیعوں کی بد تمیزیاں

بلکہ ہمیں تو اچھی طرح معلوم ہے کہ شیعہ لوگ اپنی مجلسوں میں حضرت عائشہ رضی اللہ عنہا کے نام کے ساتھ ان پر لعنت بھیجتے ہیں، اور ان کو حضرت عائشہ رضی اللہ عنہا سے نفرت اتنی زیادہ ہے کہ وہ اپنی لڑکیوں کا نام عائشہ نہیں رکھتے۔

اس لیے جو جماعت ایسے گندے عقیدے والی ہو اور حضرت عائشہ رضی اللہ عنہا سے دشمنی رکھتی ہو تو ان کے سامنے صحیح بات رکھو، ان کو سمجھاؤ کہ حضرت عائشہ رضی اللہ عنہا کے بارے میں آپ لوگ غلط عقیدہ رکھتے ہو ”تمہارا کا یہ عقیدہ صحیح نہیں ہے“، حضرت عائشہ رضی اللہ عنہا تو پاک اور نیک تھیں، اگر ایسا ہی گندہ عقیدہ رکھو گے تو تمہارا ایمان باقی نہیں رہے گا۔

اللہ تعالیٰ ہم سب کو کامل اور مکمل ایمان نصیب فرمائے اور ایسے گندے عقیدے

رکھنے والوں کو بھی اللہ تعالیٰ صحیح سمجھ عطا فرمائے، اور حضرت عائشہ رضی اللہ عنہا سے کامل محبت عطا فرمائے، ان کے پاکیزہ طریقے پر عمل کی توفیق عطا فرمائے، ہماری دینی بہنوں کو جنت میں ان کی معیت عطا فرمائے، آمین۔

وأخردعوانا أن الحمد لله رب العالمين



حضرت نبی کریم ﷺ کی ازواجِ
مطہرات رضی اللہ عنہن کا پاکیزہ واقعہ

اس واقعے کے وقت موجود نو (۹) ازواجِ مطہرات

① حضرت عائشہ بنت حضرت ابو بکر صدیق رضی اللہ عنہا۔

② حضرت حفصہ بنت حضرت عمر فاروق رضی اللہ عنہا۔

③ حضرت ام حبیبہ بنت حضرت ابوسفیان رضی اللہ عنہا۔

④ حضرت ام سلمہ بنت امیہ رضی اللہ عنہا۔

⑤ حضرت سودہ بنت زمعہ رضی اللہ عنہا۔

⑥ حضرت زینب بنت جحش رضی اللہ عنہا۔

⑦ حضرت میمونہ بنت حارث ہلالی رضی اللہ عنہا۔

⑧ حضرت صفیہ بنت حی اسراہیلی رضی اللہ عنہا۔

⑨ حضرت جُویریہ بنت حارث مُصطلقی رضی اللہ عنہا۔

ان کے علاوہ آپ ﷺ کی پاک بیویوں میں سے دو کا انتقال ہو چکا تھا:

① حضرت خدیجہ رضی اللہ عنہا۔

② حضرت زینب بنت خُزیمہ رضی اللہ عنہا۔

بِسْمِ اللّٰهِ الرَّحْمٰنِ الرَّحِیْمِ

الْحَمْدُ لِلّٰهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ وَنَعُوذُ
بِاللّٰهِ مِنْ شُرُورِ اَنْفُسِنَا وَمِنْ سَيِّئَاتِ اَعْمَالِنَا، مَنْ يَهْدِهِ اللّٰهُ فَلَا مُضِلَّ لَهُ وَمَنْ
يُضِلِّهِ فَلَا هَادِيَ لَهُ وَنَشْهَدُ اَنْ لَا اِلَهَ اِلَّا اللّٰهُ وَحْدَهُ لَا شَرِيْكَ لَهُ وَنَشْهَدُ اَنَّ
سَيِّدَنَا وَشَفِيعَنَا وَحَبِيبَنَا وَاِمَامَنَا وَمَوْلَانَا مُحَمَّدًا عَبْدُهُ وَرَسُوْلُهُ، صَلَوَاتُ اللّٰهِ
تَبَارَكَ وَتَعَالٰى عَلَيْهِ وَ عَلَىٰ اٰلِهِ وَاَصْحَابِهِ وَذُرِّيَّاتِهِ وَاَهْلِ بَيْتِهِ وَاَهْلِ طَاعَتِهِ،
وَبَارَكَ وَسَلَّم تَسْلِيْمًا كَثِيْرًا كَثِيْرًا اَمَّا بَعْدُ!

فَاعُوْذُ بِاللّٰهِ مِنَ الشَّيْطٰنِ الرَّجِيْمِ، بِسْمِ اللّٰهِ الرَّحْمٰنِ الرَّحِیْمِ

يٰۤاَيُّهَا النَّبِيُّ قُلْ لِّاَزْوَاجِكِ اِنْ كُنْتُنَّ تُرِدْنَ الْحَيٰوةَ الدُّنْيَا وَزَيَّنَّتْهَا
فَتَعَالَيْنَ اُمْتِعْكُنَّ وَاَسْرِحْكُنَّ سَرَاحًا جَمِيْلًا ﴿۲۸﴾ وَاِنْ كُنْتُنَّ تُرِدْنَ اللّٰهَ
وَرَسُوْلَهُ وَالْاٰخِرَةَ فَاِنَّ اللّٰهَ اَعَدَّ لِلْمُحْسِنٰتِ مِنْكُمْ اَجْرًا عَظِيْمًا ﴿۲۹﴾
يٰۤاَيُّهَا النَّبِيُّ مَنْ يَّاتِ مِنْكُمْ بِفَاحِشَةٍ مُّبِيْنَةٍ يُضَعَفْ لَهَا الْعَذَابُ
ضِعْفَيْنِ ۗ وَكَانَ ذٰلِكَ عَلَى اللّٰهِ يَسِيْرًا ﴿۳۰﴾ (احزاب)

ترجمہ: (اے نبی!) تم اپنی بیویوں سے کہہ دو کہ: اگر تم دنیا کی زندگی اور اس کی
رونق چاہتی ہو تو آؤ! میں تم کو کچھ مال سامان (تحفہ میں) دے دوں اور میں تم کو اچھی
طرح رخصت کر دوں ﴿۲۸﴾ اور اگر تم اللہ تعالیٰ اور اس کے رسول کو اور آخرت کے گھر
کو چاہتی ہو تو یقیناً اللہ نے تم میں سے نیک عورتوں کے لیے بڑا ثواب تیار کر رکھا
ہے ﴿۲۹﴾ اے نبی کی عورتو! جو تم میں سے کھلی بے حیائی کا کام کریں تو ایسی عورت کی

سزا بڑھا کر دو گنا عذاب کر دیا جائے گا اور ایسا کرنا تو اللہ تعالیٰ کے لیے بہت آسان ہے۔ یہ قرآن مجید کے اکیسویں پارے میں سے ”سورہ احزاب“ کی آیتیں ہیں جو میں نے آپ کے سامنے پڑھی ہیں، ان آیتوں میں اللہ سبحانہ و تعالیٰ نے ایک خاص واقعہ بیان فرمایا ہے، وہ واقعہ آج آپ کی خدمت میں بیان کرنا ہے اور اس واقعے میں جو نصیحت اور عبرت کی باتیں ہیں وہ سنانی ہیں اللہ تعالیٰ ان پر مجھے، آپ کو اور پوری دنیا کے مسلمان بھائی، بہنوں کو عمل کی توفیق عطا فرمائیں۔

آج کے زمانے میں کچھ حالات مسلمانوں میں ایسے ہو گئے ہیں کہ جن کی وجہ سے یہ قصہ سننا اور اس میں آئی ہوئی نصیحتوں کو زندگی میں اپنانا ہمارے لیے ضروری ہو گیا ہے، خاص طور پر آج ہمارے مسلمان مردوں میں اور ہماری دینی بہنوں میں بھی، ایک بہت بڑی فکر کی بات ہے کہ گھر کے خرچے بہت زیادہ بڑھ رہے ہیں، گھر میں پہننے اوڑھنے کا سامان، استعمال کے برتن، کپڑے، کھانے پینے کی چیزیں اس سب کے پیچھے ہمارا روپیہ بہت زیادہ خرچ ہو رہا ہے اور مال خرچ ہونے کے ساتھ ساتھ اس کے پیچھے ہمارا وقت بہت زیادہ برباد اور ضائع ہوتا ہے، ساتھ ہی ساتھ ہماری دماغی صلاحیتیں: ذہن اور سوچ اس کے پیچھے لگے رہتے ہیں، خلاصہ یہ ہے کہ بے ضرورت خرچ کرنا اچھی چیز نہیں ہے۔

پانچ طرح کے بڑے نقصانات

اس میں پانچ طرح کے بڑے نقصان ہیں:

① مال و دولت اور روپیے پیسے کا برباد ہونا۔

۲) اپنا وقت برباد ہونا۔

۳) اس کے پیچھے اپنی صلاحیت اور سوچ کا برباد ہونا۔

یہ تین تو بڑے خطرناک نقصان ہیں۔

۴) اس کی وجہ سے ہم خود کو بڑا اچھا، اونچا، مال والا سمجھتے ہیں اور دوسروں کو نیچا اور

حقیر جانتے ہیں۔

۵) آج ہم نے ان چیزوں کو دکھلاوے کا ذریعہ بنا رکھا ہے۔

ان پانچ خطرناک برائیوں، گناہوں اور نقصانات میں تقریباً پوری دنیا کے

مسلمان آج مبتلا ہو رہے ہیں، ایسے حالات میں یہ آیت اور اس آیت میں آیا ہوا قصہ

اور اس میں آئی ہوئی نصیحت سننا اور اس پر عمل کرنا ہمارے لیے بہت ضروری ہو جاتا ہے۔

ام المؤمنین؛ یعنی امت کی مائیں

یہ قصہ خود میرے اور آپ کے آقا تاج دارِ مدینہ حضرت محمد رسول اللہ ﷺ کے

مبارک گھرانے کا ہے۔

حضور ﷺ کی پاک بیویوں کو ہم ”ماں“ کہتے ہیں۔ عربی میں ”أم المؤمنین“

کہتے ہیں، أم المؤمنین کا معنی ہوتا ہے: تمام مسلمانوں کی ماں۔ اور جب ہم جمع کا صیغہ

بولتے ہیں تو کہتے ہیں: أمہات المؤمنین؛ یعنی نبی کریم ﷺ کی پاک بیویاں جو قیامت

تک آنے والے تمام ایمان والوں کی مائیں ہیں۔

اللہ تعالیٰ حضور پاک ﷺ کی پاک بیویوں کو یعنی ہماری ماؤں کو امت کی طرف سے

جزائے خیر عطا فرمائے، آمین۔

قصے میں بڑی حکمت ہے

یہ بات اچھی طرح ذہن میں رکھ لو کہ ان کے اس قصے میں ایک بڑی حکمت و مصلحت ہے، ایسا سمجھو کہ ان سے یہ کروایا گیا؛ تاکہ قیامت تک آنے والے مسلمان مردوں اور عورتوں کو ایک سبق مل جائے؛ ورنہ اس دنیا میں حضرت نبی کریم ﷺ کی مبارک بیوی جیسی کوئی عورت نہیں ہو سکتی، خود اللہ تعالیٰ قرآن مجید میں ارشاد فرماتے ہیں:

﴿لَيْسَاءَ النَّبِيِّ لَسْتُنَّ كَأَحَدٍ مِّنَ النِّسَاءِ﴾

ترجمہ: اے نبی کی بیویو! تم عام عورتوں کی طرح نہیں ہو۔

اس آیت میں اللہ تعالیٰ نے یہ بتلایا کہ: پوری دنیا کی عورتوں میں حضرت نبی کریم ﷺ کی بیویوں کا ایک خاص درجہ اور ایک خاص فضیلت ہے۔

آپ ﷺ کے گھر میں فقر و فاقہ

حضرت نبی کریم ﷺ کے گھر میں ہمیشہ فقر و فاقہ رہتا تھا، جس کی وجہ سے گھر والوں کو بھوکا رہنا پڑتا تھا، خود حضرت نبی کریم ﷺ اللہ تعالیٰ سے دعا مانگتے تھے:

اللَّهُمَّ أَحْيِنِي مِسْكِينًا وَأَمِتْنِي مِسْكِينًا وَأَحْشُرْنِي فِي زُمْرَةِ الْمَسَاكِينِ.

(ابن ماجہ، کتاب الزہد، باب مجالس الفقراء، ج: ۴۱۲۶)

ترجمہ: اے اللہ تعالیٰ! آپ مجھے ساری زندگی مسکین بنائے رکھو اور مسکین کی حالت میں موت دیجو اور مسکین کی جماعت میں ہی میرا حشر کیجیو۔

بھوکے گزار دیتے، رات کو کھانے کے لیے کچھ نہیں ملتا تھا۔

(ترمذی، ابواب الزہد عن رسول اللہ صلی اللہ علیہ وسلم، ج: ۲۳۶۰)

تندوری روٹی

ایک عجیب بات سنو! حدیث شریف سے پتہ چلتا ہے کہ حضور ﷺ کے سامنے پوری زندگی میدہ آیا بھی نہیں ہوگا، آج کل ہمارے یہاں میدے کی روٹیاں کیسی عام ہو رہی ہیں۔ لوگ شوق سے ”تندوری روٹی“ کہہ کر کھاتے ہیں؛ حالاں کہ اس کا ہضم ہونا بھی مشکل ہے؛ اس لیے میں آپ کو بھی مشورہ دیتا ہوں کہ میدہ استعمال نہ کرو تو اچھا ہے، میدے کی روٹی ہمارے معدے کے لیے بڑی بھاری ہوا کرتی ہے۔

چھلنی میں آٹا

حضور ﷺ کے مبارک زمانے میں عام طور پر گھروں میں چھلنیاں تک نہیں ہوتی تھیں، آٹا گھروں میں ہاتھوں سے پیستے تھے، پھر جھاج (سو پڑا) میں رکھ کر اسے پھونک مار دیتے جس کی وجہ سے تنکے وغیرہ اڑ جاتے، پھر روٹی بنا لیتے۔ (ترمذی، باب ما جاء فی معیشتہ النبی صلی اللہ علیہ وسلم، ج: ۲۳۶۴) ہم کو تو چھنے ہوئے آٹے کی عادت ہو گئی ہے؛ حالاں کہ بغیر چھانے ہوئے آٹے کی روٹی ہضم بھی جلدی ہوتی ہے اور مفید بھی ہے، مکہ، مدینہ اور دوسرے بعض ملکوں میں آج بھی ایسی روٹی ملتی ہے، الحمد للہ! میں اس کو بڑے شوق سے کھاتا ہوں۔

اگرچہ چھلنی سے آٹا چھاننا کوئی گناہ نہیں ہے، استعمال کر سکتے ہیں، گھریلو کیچن کے

سامان میں سب سے پہلی نئی چیز (بدعت) جو امت میں آئی وہ چھلانی ہے۔

گھریلو حالات پر حضرت عائشہ رضی اللہ عنہا کا رونا

حضرت مسروق رضی اللہ عنہ فرماتے ہیں کہ: ایک مرتبہ میں حضرت عائشہ رضی اللہ عنہا کے پاس گیا تو انھوں نے میرے لیے کھانا منگوایا اور فرمانے لگیں کہ: میں جب پیٹ بھر کر کھانا کھاتی ہوں، میرا رونے کو دل چاہتا ہے اور رونے لگتی ہوں؛ یعنی حضرت نبی کریم ﷺ کی گھریلو زندگی میں کھانے، پینے میں جو تکلیف کے دن گزرے ہیں اس کو یاد کر کے رونا آتا ہے۔

حضرت مسروق رضی اللہ عنہ نے پوچھا کہ: تمہارا دل کیوں رونے کو چاہتا ہے؟ حضرت عائشہ رضی اللہ عنہا فرمانے لگیں کہ: حضور ﷺ ہم سے جدا ہو کر دنیا سے تشریف لے گئے؛ لیکن کبھی ایک دن میں دو مرتبہ گوشت اور روٹی سے یا گوشت یا روٹی سے پیٹ بھرنے کا موقع نہیں آیا۔ (شمائل ترمذی، باب ماجاء صفۃ خبز رسول اللہ صلی اللہ علیہ وسلم، ج: ۱۳۹۔ خصائل نبوی، ص: ۱۶۱)

آج ہمارے گھروں کے حالات یہ ہیں کہ صبح، دوپہر اور شام تینوں اوقات میں قسم قسم کا کھانا تیار کیا جاتا ہے اور اس کے لیے مال اور وقت کی بڑی قربانیاں دی جاتی ہیں۔

ادھار غلے سے گزران

حضور اکرم ﷺ نے ایک یہودی کے یہاں اناج، غلہ ادھار خریدا، یہ اناج دینے والا یہودی تھا؛ اس لیے اس نے اس اناج ادھار دینے پر رہن (گروی) میں کوئی چیز مانگی، آپ ﷺ کے پاس ایک زرہ تھی؛ یعنی لوہے کا لباس تھا جس کو آپ جنگ کے موقع

پر استعمال فرماتے، آپ ﷺ نے وہ زرہ اس یہودی کے یہاں گروی رکھ دی، اور حالت یہ ہوئی کہ جب آپ ﷺ کی وفات ہوئی تو آپ کا لوہے کا وہ لباس اسی یہودی کے پاس گروی تھا۔ (ترمذی، ابواب البیوع، باب ماجاء فی الرخصۃ فی الشراء الی أجل، حدیث: ۱۲۱۳) اندازہ لگاؤ کہ اناج بھی ادھار لینا پڑا، کیسی فقر والی زندگی ہوگی۔

اب تو قرض کے مقاصد ہی بدل گئے

آج کے زمانے میں حالات ایسے ہیں کہ بہت سے لوگ مزے کے لیے قرض لیتے ہیں، شاندار مکان، شاندار گاڑیاں، شاندار شادیاں کرنے کے لیے قرض لیے جاتے ہیں، اور بہت سے تو ایسے ہوتے ہیں کہ قرض واپس کرنے کی نیت بھی نہیں ہوتی اور بہت سارے لوگ گنجائش کے باوجود نہیں دیتے، یہ کتنی بری عادت ہے، اس کی اصلاح کرنی چاہیے۔ اللہ تعالیٰ کے نیک بندے فرماتے ہیں کہ کوئی واقعی ضرورت پیش آگئی اور خود کے پاس انتظام نہیں ہے تو واپس کرنے کی نیت سے قرض لے لو اور دعا اور کوشش میں لگے رہو ان شاء اللہ! اللہ تعالیٰ ادا کروادیں گے۔ باقی بلا وجہ قرض لینا اور لے کر اسے واپس نہ کرنا بہت بڑا گناہ ہے۔

مکان

مدینے میں حضور ﷺ کا کوئی خاص قسم کا عمدہ مکان بھی نہیں تھا، ازواجِ مطہرات کے لیے مٹی کے بنے ہوئے چھوٹے چھوٹے کمرے ہوا کرتے تھے، اسی میں زندگی گزاری؛ لیکن ان سیدھے سادے حجروں کا حال دینی اعتبار سے نرالا تھا کہ خود اللہ تعالیٰ

نے ان حجروں کا قرآن میں ذکر فرمایا:

إِنَّ الَّذِينَ يُتَادُونَكَ مِنَ الْحُجْرَاتِ أَكْثَرُهُمْ لَا يَعْقِلُونَ ﴿۳۱﴾

ترجمہ: (اے نبی!) جو لوگ آپ کو حجروں کے پیچھے (یا باہر) سے آواز دیتے ہیں

ان میں سے اکثر کو عقل نہیں ہے۔ (الحجرات)

غربت کا حال

”بخاری شریف“ کی ایک حدیث ہے، واقعی ہم سب کو ہلا دینے والی عجیب

حدیث ہے، ماں عائشہ رضی اللہ عنہا فرماتی ہیں کہ: اُس زمانے میں ہمارے پاس عام طور پر ایک ہی کپڑا پہننے کے لیے ہوا کرتا تھا، جب میلا ہو جاتا تو اسی کپڑے کو گھر میں رہ کر صاف کرتے اور دھو لیتے تھے، پھر اسی کپڑے کو پہن لیتے تھے۔

(بخاری، کتاب الحيض، باب هل تصلي المرأة في ثوب حاضت فيه، ح: ۳۱۲)

میری دینی بہنو! ذرا سوچو تو سہی! آج دنیا میں بہت سے غریبوں کے پاس بھی

پندرہ، بیس جوڑی کپڑے ہوتے ہیں اور یہ ماں عائشہ رضی اللہ عنہا جن کے لیے اللہ نے قرآن

میں آیات اتاریں وہ بیان فرماتی ہیں کہ: اس زمانے میں عورتوں کے پاس ایک ہی کپڑا

ہوتا تھا، ذرا سی دیر کے لیے اللہ کی نعمت کو سوچو! آج اللہ تعالیٰ نے ہم کو کتنے کپڑے

دیے ہیں۔

حضور ﷺ کے زمانے کی عورتیں کمزور تھیں

یہ روایت بھی بخاری شریف میں ہے کہ کھانے پینے کے لیے سامان نہیں ملتا تھا

جس کی وجہ سے عورتیں اُس زمانے میں ایک دم کمزور، دہلی پتلی ہوا کرتی تھیں، پہلے میں نے حضرت عائشہ رضی اللہ عنہا کی عفت کا واقعہ سنایا تھا، اس میں آپ نے سنا تھا کہ جس اونٹ پر حضرت عائشہ رضی اللہ عنہا کو بٹھایا جاتا تھا اور بیٹھنے کے لیے جو ہودج باندھا جاتا تھا، وہ ہودج اٹھانے والے صحابہ یہ سمجھے کہ ماں عائشہ اندر ہیں؛ اس لیے اٹھا کر اس کو رکھ دیا، حضرت عائشہ رضی اللہ عنہا اتنی کمزور اور دہلی پتلی تھیں کہ ان کو وزن کا اندازہ ہی نہیں ہوا۔

(بخاری، کتاب المغازی، باب حدیث الافک، حدیث: ۴۱۴۱)

غربت کی عجیب حالت

ایسے حالات بھی ہوتے کہ حضور ﷺ فجر کی نماز پڑھ کر گھر آتے تو بالکل بھوکے ہوتے، گھر آ کر اپنی بیویوں سے پوچھتے: کسی کے گھر میں کوئی کھانے کی چیز ہے؟ اگر کسی بیوی کے پاس کوئی کھانے کی چیز ہوتی تو حضرت نبی کریم ﷺ کھا لیتے اور بہت سی مرتبہ ایسا بھی ہوتا تھا کہ تمام بیویوں کے گھر سے جواب ملتا کہ آج کسی کے گھر میں کچھ نہیں ہے، تو حضرت نبی کریم ﷺ فرماتے: چلو! آج میں روزے کی نیت کر لیتا ہوں۔ اور نفل روزہ رکھ لیتے تھے۔ (مسلم شریف، کتاب الصیام، حدیث: ۱۱۵۴)

نو۔ نو بیویوں کے مکان ہیں؛ لیکن بعض مرتبہ ایسا بھی موقع آیا ہے کہ کسی ایک کے گھر بھی کھانے کی کوئی چیز نہیں جس کی وجہ سے آپ ﷺ روزہ رکھ لیتے تھے، ایسی غربی میں زندگی گزارا کرتے تھے۔

ہجرت کے چوتھے یا پانچویں سال مدینہ منورہ میں کچھ ایسے حالات آئے کہ پورے عرب کے کافروں نے آپس میں اتحاد کر کے مدینہ منورہ پر حملہ کیا، جس کو ہم

غزوہٴ احزاب؛ یعنی احزاب کی لڑائی کہتے ہیں، اسی ”احزاب“ کی نسبت سے قرآن میں اللہ تعالیٰ نے پوری سورت اتاری، جس کو ”سورۃ الاحزاب“ کہتے ہیں۔

امہات المؤمنین کی ایک درخواست کا ارادہ

اس احزاب کی لڑائی کے فوراً بعد مدینہ کے یہودیوں (بنو قریظہ) کے ساتھ جنگ ہوئی، مدینہ میں دو بڑے یہودی خاندان رہتے تھے: ایک بنو قریظہ اور دوسرا بنو نضیر۔ بنو قریظہ کے یہودی خاندانوں کو جب صحابہ کرام رضی اللہ عنہم نے ہر دیا تو وہاں سے بہت سا رامال ملا، حضرت نبی کریم صلی اللہ علیہ وسلم نے اس کو صحابہ میں تقسیم فرما دیا، اس کی وجہ سے صحابہ رضی اللہ عنہم کے گھروں میں خوش حالی آئی، ان کی عورتوں کو کچھ راحت ہو گئی۔

اس پر حضرت نبی کریم صلی اللہ علیہ وسلم کی پاک بیویوں نے سوچا کہ غنیمت میں اتنا سا رامال آیا اور حضرت نبی کریم صلی اللہ علیہ وسلم نے اتنا سا صحابہ کو دیا تو خود آپ صلی اللہ علیہ وسلم کے پاس بھی اپنا غنیمت کا حصہ آیا ہوگا؛ لہذا ہمیں آپ صلی اللہ علیہ وسلم سے کہنا چاہیے کہ آپ کو جو حصہ ملا ہے اس میں سے ہمیں کچھ دیجیے؛ تاکہ ہمارے گھروں میں جو فقر کی حالت ہے وہ ختم ہو جائے۔

(طبری ۱۰/۲۸۸)

امہات المؤمنین آپ صلی اللہ علیہ وسلم کو تکلیف دینا نہیں چاہتی تھیں

تمام ازواجِ مطہرات کے دلوں میں آپ صلی اللہ علیہ وسلم کی محبت تھی، اور آپ صلی اللہ علیہ وسلم بھی ان سے بڑی محبت فرماتے تھے، آپ صلی اللہ علیہ وسلم ان سے بہت خوش تھے اور یہ بھی آپ صلی اللہ علیہ وسلم سے بہت خوش تھیں، یہ عورتیں آپ صلی اللہ علیہ وسلم کو تکلیف دینا نہیں چاہتی تھیں، بس! وہ یوں چاہتی

تھیں کہ تھوڑی سی راحت اور سہولت ہو جائے۔

ازواجِ مطہرات کے کمرے

اُس وقت سب بیویوں کے کمرے الگ الگ تھے، آج جہاں مسجدِ نبوی میں ہم صلاۃ و سلام پڑھنے جاتے ہیں اور جتنا جالی مبارک کا احاطہ ہے، اتنے احاطے میں تمام نو کے نو بیویوں کے کمرے بنے ہوئے تھے۔

میری دینی بہنو! اندازہ لگاؤ! کتنی کم جگہ میں یہ تمام عورتیں رہا کرتی تھیں، سب عورتیں اپنے گھر سے نکل کر آپ ﷺ کے پاس آئیں اور آ کر آپ ﷺ کے پاس بیٹھ گئیں، اور بات چیت کرنا شروع کی۔

قیصر و کسرئ کی بیویوں کا حال اور امہات کی درخواست

اس زمانے میں دنیا میں دو بڑی حکومتیں تھیں؛ ایک عیسائی لوگوں کی جس کا مرکز روم تھا، جس کا سب سے بڑا بادشاہ ”قیصر“ کہلاتا تھا۔

دوسری آگ کی عبادت کرنے والے مجوسی، پارسی لوگوں کی، جس کا مرکز فارس و ایران تھا، جس کے بادشاہ کو ”کسرئ“ کہتے تھے۔

ازواجِ مطہرات نے اللہ کے رسول سے بات چیت کے دوران یہ کہا، اے اللہ کے نبی! یہ قیصر و کسرئ کی بیویاں کتنے شاندار کپڑے پہنتی ہیں، کتنے اچھے اچھے زیورات وغیرہ پہنتی ہیں، اور اللہ تعالیٰ نے آپ کو دونوں جہاں کا بادشاہ بنایا ہے، اور ہم جیسی فقروالی زندگی گزارتی ہیں، وہ آپ کے سامنے ہیں۔

دوسری بات یہ کہی کہ: قیصر و کسریٰ کی بیویوں کے لیے خدمت اور گھر میں کام کرنے کے لیے باندیاں ہیں، اور ہم کو سارے کام خود کرنا پڑتے ہیں، خود آٹا پیسنا پڑتا ہے، ہاتھ سے چکی چلانی پڑتی ہے، خود کپڑے دھونے پڑتے ہیں، خود برتن دھونے پڑتے ہیں، خود اپنے گھر میں جھاڑو دینا پڑتی ہے، خود پانی نکالتا پڑتا ہے، خود جانوروں کو دانہ چارہ ڈالنا پڑتا ہے، گھر کے سب کام خود کرنے پڑتے ہیں، اے اللہ کے نبی! بہت زیادہ تکلیف والی زندگی ہم گزارتی ہیں۔

مطالبے کا خلاصہ

امہات المؤمنین اس درخواست سے کوئی بڑی زیب و زینت والی زندگی نہیں چاہتی تھیں، شاندار عمدہ مکان نہیں چاہتی تھیں، بہت سے قیمتی لباس نہیں چاہتی تھیں، بس! ان کے عرض کرنے کا خلاصہ یہ تھا کہ گھر کا جو ضروری خرچہ ملتا ہے اس میں کچھ زیادتی ہو جائے۔ یہ بات انھوں نے انسانی تقاضے کے پیش نظر عرض کی تھی۔

مطالبے پر آپ ﷺ کو تکلیف

اب یہ بات حضرت نبی کریم ﷺ کو ناگوار معلوم ہوئی۔ ایک بات اچھی طرح سمجھ لو کہ: جس گھرانے میں اللہ تعالیٰ کی وحی اترتی ہو وہاں کی معمولی غلطی بھی بڑی سمجھی جاتی ہے۔ آپ ﷺ کو اس سے بہت غم ہوا، اتنا غم ہوا کہ آپ ﷺ بالکل خاموش ہو گئے۔

حضور ﷺ کی شادیوں کا ایک اہم مقصد

آپ ﷺ کو غم اس لیے ہوا کہ ان عورتوں نے میرے ساتھ جو شادی کی ہے اس کی

قیمت انھوں نے نہیں سمجھی کہ: نبی کے ساتھ ہماری شادی یہ کوئی دنیا کی راحت کے لیے نہیں ہوئی؛ بلکہ ہماری یہ شادی اللہ کو خوش کرنے اور اللہ کے دین کی خاطر ہوئی ہے؛ تاکہ یہ آپ ﷺ کی گھریلو زندگی سیکھیں اور سیکھ کر قیامت تک آنے والے مردوں اور عورتوں کو پہنچادیں، اس مبارک مقصد سے اتنی ساری شادیاں ہوئی ہیں۔

آپ ﷺ کا بیویوں سے الگ ہونے کی قسم کھانا

آپ ﷺ کو اتنا غم ہوا، اور آپ ﷺ اتنے ناراض ہوئے کہ آپ ﷺ نے قسم کھالی کہ: میں ایک مہینے تک تم لوگوں کے پاس نہیں آؤں گا، تم سے دور رہوں گا۔

(کتاب الزکاح، باب موعظۃ الرجل ابنتہ لجال زوجہا، ۵۱۹۱)

حضور ﷺ کی قسم کی وجہ

دراصل آپ ﷺ ان کی تربیت کرنا چاہتے تھے، ان کو سکھانا چاہتے تھے اور ان کے واسطے سے قیامت تک آنے والی امت کی عورتوں کو سکھانا چاہتے تھے کہ اپنے شوہر کی طرف سے جو کچھ ملے اس پر شکر ادا کرو، قناعت کرو، مطالبے کرنا مناسب نہیں ہے۔ اس کی کوشش کرتے رہنا کہ دنیا میں راحت ملے، دنیا میں مزا ملے، یہ اللہ اور اس کے رسول کو پسند نہیں ہے۔ آپ ﷺ عملی طور پر یہ چیز سکھانا چاہتے تھے؛ اس لیے کہ یہ ازواجِ مطہرات قیامت تک آنے والی امت کے لیے ایک نمونہ ہے؛ اس لیے آپ ﷺ نے ان کی تربیت کے عظیم مقصد سے اس طرح ایک مہینے تک جدا رہنے کی قسم کھائی؛ تاکہ امت کی عورتیں ان کو دیکھ کر سیکھیں۔

تر بیت سے چمک

میری بہنو! گلے کے ہار میں جو ہیرا چمکتا ہے اس کو بہت گھسا جاتا ہے، تب وہ چمک کر آپ کے گلے میں آتا ہے، آپ کو معلوم ہے کہ ہیرے کو جتنا گھستے ہیں اتنا چمکتا ہے، امت کی ان ماؤں کی تربیت کر کے حضرت نبی کریم ﷺ روحانی طور پر ان کو چمکانا چاہتے تھے؛ تاکہ قیامت تک آنے والی امت کو ان کا نور اور ان کی روشنی نصیب ہو۔

قسم کھانے کے بعد آپ ﷺ بالاخانہ (First Floor) پر چلے گئے اور فیصلہ کر لیا کہ میں ایک مہینے تک یہیں رہوں گا، اور وہیں سے حضور ﷺ نماز پڑھانے مسجد میں آتے، کسی کام کے لیے جانا ہوتا تو تشریف لے جاتے۔

طلاق دینے کی غلط افواہ

پورے مدینے میں یہ افواہ پھیل گئی کہ آپ ﷺ نے اپنی عورتوں کو طلاق دے دی اور سب لوگ گھبرانے لگے، ڈرنے لگے کہ: اب کیا ہوگا؟ جب حضرت ابو بکر ﷺ کو خبر ہوئی تو بہت فکر میں پڑ گئے کہ میری بیٹی عائشہ کو طلاق ہوگئی! اور اللہ کے نبی ﷺ ناراض ہو گئے تو میری بیٹی کی آخرت خراب ہو جائے گی، اللہ ناراض ہو جائیں گے، حضرت عمر ﷺ کو خبر ہوئی تو حضرت عمر ﷺ کو بھی فکر ہوئی کہ اگر میری بیٹی حفصہ کو طلاق ہوگئی اور حضور ﷺ ان سے ناراض ہو گئے تو میری بیٹی کی آخرت برباد ہو جائے گی، اللہ ناراض ہو جائیں گے۔ (کتاب الزکاح، باب موعظۃ الرجل ابنته لخال زوجہا، عن عبداللہ بن عباسؓ، ۵۱۹۱)

لڑکی کے ماں، باپ کو اس سے عبرت لینا چاہیے

اسی فکر میں حضرت ابو بکر رضی اللہ عنہ اپنی بیٹی حضرت عائشہ رضی اللہ عنہا کے پاس گئے، اور حضرت عمر رضی اللہ عنہ اپنی بیٹی حضرت حفصہ رضی اللہ عنہا کے پاس گئے، اور اپنی بیٹیوں کو ڈرایا، دھمکایا اور سمجھایا۔

میری دینی بہنو! یہ حدیث ہم کو یہ سکھاتی ہے کہ: اگر ہماری بیٹی کے سسرال سے کوئی شکایت آوے تو پہلے ہم اپنی بیٹی کو سمجھائیں، بیٹی کو ڈرائیں، یہ نہیں کہ اپنی بیٹی کی غلط طرف داری لے کر اس کے سسرال والوں کے ساتھ جھگڑنے لگ جائیں۔

ضروری دنیوی تقاضے کے وقت دین سیکھنے کا آسان طریقہ

حضرت عمر رضی اللہ عنہ ارشاد فرماتے ہیں کہ: میں اپنے گھر پر تھا اور مسجد نبوی سے مکان دور بھی تھا۔ مدینہ میں جو ”عمالی“ کا حصہ ہے وہاں حضرت عمر رضی اللہ عنہ کا مکان تھا۔ میرے ایک انصاری پڑوسی تھے، ہم نے انصاری پڑوسی کے ساتھ باری بنا رکھی تھی کہ ایک دن وہ حضرت نبی کریم صلی اللہ علیہ وسلم کی خدمت میں جاتے اور حضور صلی اللہ علیہ وسلم جو باتیں بیان فرمائے وہ سن کر وہ مجھے بتلا دیتے تھے، دوسرے دن میں جاتا تھا اور آپ صلی اللہ علیہ وسلم کی مبارک باتیں سن کر پڑوسی کو بتلا دیتا تھا، اسی طرح کوئی خاص واقعہ پیش آیا ہو تو بھی ایک دوسرے کو بتلا دیتے تھے، چونکہ معاش کی فکر کی وجہ سے دونوں کا روزانہ مجلس میں پہنچنا ہمارے لیے مشکل تھا۔ (کتاب الزکاح، باب موعظۃ الرجل ابنتہ لجال زوجہا، عن عبداللہ بن عباسؓ، ۵۱۹۱)

یہ بھی دین سیکھنے کا طریقہ ہے کہ اگر اپنا کوئی اہم اور ضروری کام ہو اور اس ضروری

کام کی وجہ سے ہم دین کی مجلس میں نہ جا سکیں تو ہم اپنی دوسری بہن کو، پڑوسی بہن کو، سہیلی کو کہہ دیں کہ: دینی مجلس میں جو باتیں بیان کی جائیں وہ مجھے بعد میں آکر سنا دینا، یہ طریقہ بھی حضراتِ صحابہ رضی اللہ عنہم سے ثابت ہے۔

حضرت مولانا محمد عمر صاحب پالنپورئی کا طرز

اس سلسلے کی ایک آنکھوں دیکھی بات عرض کروں:

ایک مرتبہ ایک تبلیغی اجتماع میں خصوصی بیان چل رہا تھا، پرانے کام کرنے والے ذمہ دار احباب کا مجمع تھا اور حضرت مولانا محمد عمر صاحب پالنپورئی بڑی قیمتی اصولی باتیں بیان فرما رہے تھے تو مجمع میں اکثر حضرات اس بیان کے اقتباسات اپنے اپنے طور پر لکھ رہے تھے، مرحوم یوسف بھائی ڈرائیور بھی بڑے فکر مند ذمہ داروں میں سے تھے، ان کو کوئی اہم شدید تقاضے سے دورانِ مجلس جانا تھا، انھوں نے کرسی سے قریب جا کر حضرت مولانا محمد عمر صاحب[ؒ] سے اجازت طلب کی اور وجہ بتلائی، اس پر مولانا محمد عمر صاحب[ؒ] نے فرمایا: یہاں جو حضرات موجود ہیں ان سے بعد میں بقیہ باتیں سن لینا۔ یہ ترتیب سب کے لیے مفید ہے، کوئی طالب علم، اسٹوڈنٹ مجلس درس سے کسی عذر کی وجہ سے غیر حاضر رہے تو بعد میں حاضرین سے استفادہ کر لیوے۔

میاں بیوی میں نفرت کا پیدا ہونا

اسی طرح میاں بیوی کو بھی بہت ہی احتیاط کرنا چاہیے، آپس میں بعض مرتبہ بعض فضول اور لغو باتوں کا مذاکرہ اس طرح ہو جاتا ہے کہ وہ ناراضگی اور نفرت تک پہنچنے کا

ذریعہ بن جاتا ہے۔

اس لیے دل لگی کی باتوں میں بے جا فضول باتیں جو جھگڑے کا باعث بن سکتی ہیں ان سے خاص طور پر پرہیز کریں، آج کل یہ دیکھ رہے ہیں کہ میاں، بیوی ایک دوسرے کے سامنے اپنے ماضی کے واقعات اور حالات کا مذاکرہ کرتے ہیں، اپنے گزرے ہوئے زمانے میں کیا کیا کارنامے انجام دیے، اس کی وجہ سے شادی کے چند دنوں کے بعد ہی طلاق تک نوبت آجاتی ہے، ہاں! اگر اپنے فائدہ کی کوئی بات ہے تو ٹھیک ہے؛ ورنہ اپنا گزرا ہوا زمانہ، خاص کر وہ زمانہ جس میں گناہ سرزد ہوئے اس کا ہرگز تذکرہ نہ کریں؛ بلکہ توبہ، ندامت، اور اخفا سے کام لیں، اسی میں خیر ہے۔

کیا عسّانی آگئے؟

حضرت عمر رضی اللہ عنہ اُس دن مجلس میں پہنچ نہیں سکے تھے، اس دن ان کے پڑوسی ساتھی باری کے مطابق مجلس میں حاضر ہوئے تھے، عشا کے وقت وہ گھر پر واپس آئے اور آکر حضرت عمر رضی اللہ عنہ کا دروازہ انھوں نے کھٹکھٹایا، حضرت عمر رضی اللہ عنہ کو بڑا تعجب ہوا کہ اتنی دیر رات سے ہمارے پڑوسی نے کیوں دروازہ کھٹکھٹایا؟ دروازہ کھولنے میں تھوڑی سی تاخیر ہوئی تو وہ پڑوسی صحابی بار بار دروازہ کھٹکھٹاتے رہے۔

حضرت عمر رضی اللہ عنہ فرماتے ہیں کہ: میں گھبرا گیا کہ کوئی بڑی بات ہے جس کی وجہ سے میرے پڑوسی نے بار بار اتنی زور زور سے دروازہ کھٹکھٹایا ہے، میں نے گھبرا کر دروازہ کھولا اور اپنے پڑوسی سے پوچھا: بھائی! کیا بات ہے؟ انھوں نے کہا کہ: ایک بڑا زبردست قصہ ہو گیا ہے۔

حضرت عمر رضی اللہ عنہ پوچھا کہ: کیا غسان کے بادشاہ نے حملہ کر دیا ہے؟
غسان کا بادشاہ عیسائی تھا، اور اس زمانے میں یہ بات چل رہی تھی کہ وہ مدینہ
منورہ پر حملہ کرنے والا ہے۔

اُس انصاری صحابی رضی اللہ عنہ نے کہا: نہیں! اس سے بھی بڑی بات ہوئی ہے۔
حدیث شریف میں لفظ ہے ”بل اعظم منه و اطول“ یعنی حملے سے زیادہ لمبا
چوڑا واقعہ پیش آ گیا ہے اور وہ یہ ہے کہ: حضرت نبی کریم ﷺ نے اپنی بیویوں کو طلاق
دے دی، ایسی خبر مجھے پہنچی ہیں۔

(کتاب النکاح، باب موعظة الرجل ابنته لحال زوجها، عن عبد اللہ بن عباس ؓ، ج: ۱۹۱، ۵۱)

جنگ اور حملے سے بھی بڑی بھاری چیز طلاق ہے

دیکھو! غور کرو! اس روایت کے الفاظ پر جو وہ انصاری صحابی حضرت عمر رضی اللہ عنہ سے
کہہ رہے ہیں کہ: دشمن کے حملے سے بھی بڑا خطرناک واقعہ پیش آیا؛ یعنی طلاق کا واقعہ۔
ان حضرات کی نظر میں طلاق دشمن کے حملے سے بھی زیادہ خطرناک بات تھی۔
اس لیے دینی بہنو! طلاق مانگنے سے بچو، اور جن اسباب سے طلاق ہو سکتی ہے ان
سے بچو اور مردوں کو بھی سخت احتیاط کرنا چاہیے، طلاق اللہ تعالیٰ کے یہاں بہت ہی
ناراضگی کی چیز ہے، ان شاء اللہ! اس پر تفصیلی بیان کسی دوسرے موقع پر کروں گا۔

رات کے وقت شدید ضرورت کے بغیر کسی کے گھر نہیں جانا چاہیے

حضرت عمر رضی اللہ عنہ فرماتے ہیں کہ: میں نے فوراً کپڑے بدلے؛ چوں کہ آدمی اپنے گھر

میں معمولی کپڑے کے ساتھ ہوتا ہے؛ اس لیے کپڑے پہنے اور میں گھر سے نکلا اور فجر کی نماز حضرت نبی کریم ﷺ کے ساتھ پڑھی۔

یہ ادب بھی سیکھنے کا ہے کہ رات کو دیر سے کسی کے گھر جا کر پریشان نہ کریں، کوئی نہایت اہم اور Emergency معاملہ ہو تو ٹھیک ہے، رات میں اطلاع دے دی جاوے؛ البتہ کوئی اہم بات نہیں ہے، فوری بتلانا ضروری نہیں ہے تو خواہ مخواہ کسی کے آرام میں خلل نہ ڈالیں، صبح بتلا دیوں۔

بعض لوگوں کا مزاج ہوتا ہے کہ: معمولی معمولی باتوں میں بھی لوگوں کو رات، آدھی رات پریشان کرتے ہیں، صبح ہونے تک کا بھی انتظار نہیں کرتے؛ حالاں کہ بہت سی باتیں ایسی ہوتی ہیں کہ: اگر صبح بتائیں گے تو بھی کوئی تکلیف نہیں ہوگی، کوئی کام رکا ہوا نہیں ہے؛ لہذا ان باتوں کا لحاظ کرنا چاہیے۔

حضور ﷺ کا طرزِ عمل

غزوہ تبوک کے وقت حضرت کعب بن مالک رضی اللہ عنہ اور ان کے جو ساتھی شریک نہ ہو سکے ان حضرات کی قبولیت تو بہ پچاس (۵۰) روز بعد اللہ تعالیٰ کی طرف سے اُس وقت آئی جب رات کا ایک تہائی حصہ گزر چکا تھا، حضرت نبی کریم ﷺ کے پاس حضرت ام سلمہ رضی اللہ عنہا موجود تھیں، انھوں نے عرض کیا کہ: حضور! اجازت ہو تو کعب بن مالک رضی اللہ عنہ کو اسی وقت تو بہ کے قبول ہونے کی خبر دی جائے۔

آپ ﷺ نے فرمایا: ایسا ہوا تو ابھی لوگوں کی بھیڑ ہو جائے گی اور رات کی نیند مشکل ہو جائے گی۔ اس لیے رات کے وقت خبر نہ دی گئی، ہاں! جب فجر کی نماز ہوئی

تب اس توبہ کے قبول ہونے کی خبر دی گئی۔ (بخاری، کتاب التفسیر، حدیث: ۴۶۷۷)
 اس مبارک عمل سے ہم کو یہ نصیحت ملی کہ اس طرح رات میں لوگوں کی نیند خراب
 نہ کریں، مناسب وقت پر خبر دی جائے۔

بے وقت فتویٰ پوچھنے کے متعلق ایک عجیب واقعہ

میرے استاذ حضرت مولانا قاری رشید احمد بزرگ سملکی رحمۃ اللہ علیہ ایک واقعہ سنایا
 کرتے تھے، مولانا مرحوم پہلے ”کوساڑی“ (سورت ضلع کا ایک گاؤں) میں دینی
 خدمت کی نسبت سے مقیم تھے، تقریباً ذی الحجہ کی دوسری رات تھی، مولانا عشا کے بعد
 آرام فرما رہے تھے، رات میں تقریباً گیارہ بجے کے بعد ایک صاحب مولانا کی قیام
 گاہ پر آئے اور آواز دے کر مولانا مرحوم کو نیند سے بیدار کیا کہ: حضرت! ایک بہت ہی
 اہم مسئلہ ہے، میں بہت پریشانی میں ہوں، ذرا تشریف لائیے۔

مولانا تیار ہو کر مکان سے باہر آئے اور وہ آنے والا آدمی ہاتھ میں ٹارچ لے کر آیا
 تھا، وہ مولانا کو لے کر روانہ ہوا، کچے پرانے راستے، اندھیری رات، بارش کا موسم،
 راستے پر بکچڑ، کافی دور بستی سے باہر کھیت میں مولانا کو لے کر گیا اور کھیت میں اس نے
 ایک بھینسا (piidi) باندھا ہوا تھا، اس کے کان پر ٹارچ کے ذریعے روشنی ڈال کر کہنے
 لگا: مولانا! اس کے کان پک گئے ہیں اور کچھ پیپ اور خون بھی نکل رہا ہے، ذرا بتائیے
 کہ یہ جانور قربانی کے لیے چل جاوے گا یا نیا خریدنا ہوگا؟

حضرت مولانا مرحوم نے فرمایا: بھائی! کیا صبح ہونے والی نہیں تھی؟ ابھی تو عید میں
 پورے آٹھ دن باقی ہیں، ابھی اس وقت فوری اس مسئلے کی کیا ضرورت تھی؟

تو دیکھیے! جو کام صبح بھی ہو سکتا تھا، اس کے لیے رات میں اس طرح پریشان کرنا مناسب نہیں ہے۔

پیرس میں بندے کا ایک ذاتی واقعہ

جب میرے حضرت: حضرت شیخ الحدیث مفتی احمد صاحب خانپوری دامت برکاتہم کے ساتھ فرانس جانا ہوا تو ایک صاحب پیرس میں مجھے ملے، جب بیان ختم ہوا تب وہ ملاقات کے لیے آئے، حالاں کہ بیان اور مصافحوں کے بعد ہمارا آگے دوسرا نظام بھی بنا ہوا تھا، مجھ سے فرمانے لگے کہ: بیٹھو! بات کرنی ہے۔

میں نے ان سے عرض کیا کہ: کوئی ضروری بات ہو تو فرماؤ، آگے جانا ہے۔

کہنے لگے: نہیں! ذرا تفصیل سے بات کرنی ہے۔

میں نے ان سے کسی دوسرے وقت قیام گاہ پر آنے کے لیے بتایا تو اس پر وہ ناراض ہو گئے اور ایک جگہ کا نام لے کر کہنے لگے کہ: تم گجرات کے مفتی لوگ بھی فلاں جگہ کے مفتیوں کی طرح ہو گئے کہ یوں کہتے ہو کہ: ابھی وقت نہیں ہے، دوسرے وقت آنا۔ میں نے ان کو آگے کے پہلے سے طے شدہ پروگرام کے متعلق بتایا، پھر بھی ناراضگی بھرے ملفوظات کا سلسلہ جاری رہا۔

ملاقات کے لیے اوقات کی رعایت

اسی لیے کسی بزرگ، عالم دین کی ملاقات کرنے کے لیے پہلے ان کے متعینہ اوقات اور نظام کو جان لینا چاہیے، پھر اس کے مطابق ان کی خدمت میں حاضری دینی

چاہیے، ہر آدمی اپنی فرصت اور سہولت سے جاوے گا تو ان علما کا کیا ہوگا؟ ان کے ذمے بہت سارے کام ہوتے ہیں، سبق پڑھانا ہے، اس کے لیے مطالعہ کرنا ہے، فتاویٰ یا دینی کتاب لکھنی ہے، ذاتی ضروریات ہیں، دوسری ذمے داریاں ہوتی ہیں، اور عام طور پر علما صبح جلدی اٹھ جاتے ہیں، دوپہر میں تھوڑا سا مسنون قبیلہ کا تقاضا ہوتا ہے، ان سب باتوں کو سامنے رکھنا بہت ضروری ہے۔ متعلقین اور احباب مختلف مزاج اور طبیعت کے ہوتے ہیں، بعض لوگ صبح سویرے اٹھنے والے اور صبح جلدی فجر کے وقت حاضری چاہتے ہیں؛ حالاں کہ اس وقت معمولات اور ضروریات دونوں سلسلے ہوتے ہیں، پھر مدرسہ کے تدریسی اوقات ہوتے ہیں۔

خاص کر اتوار اور چھٹی کے دن بہت سے لوگوں کا حال یہ ہوتا ہے کہ خود تو دیر سے آرام فرما کر اٹھیں گے، ناشتے سے شکم سیر ہوں گے اور پورے نشاط کے ساتھ گیارہ بجے مدرسے کی چھٹی ہوئی کہ علما کی خدمت میں حاضر ہو جاتے ہیں کہ: چلو! آج چھٹی ہے تو حضرت سے مل کر آویں، ذرا دعا کی درخواست کر کے آویں اور خود چوں کہ ہر طرح فارغ ہوتے ہیں؛ اس لیے بلاوجہ ادھر ادھر غیر ضروری سوالات میں وقت گزارتے ہیں، یہ نہیں سوچتے کہ حضرت درس سے ابھی فارغ ہوئے، دوپہر کا کھانا کھانا ہے، آرام کرنا ہے، پھر ظہر کے بعد دوسری ذمے داری ہے۔

بہت سے حضرات کو رات دیر تک نیند نہیں آتی تو وہ عشا کے بعد تشریف لا کر ”عالموں کی صحبت میں سکون حاصل کر کے نیند آوے“ وہاں تک ٹلنے کا نام نہیں لیتے؛ اس لیے ملاقات اور مسائل پوچھنے کے اوقات کی خاص رعایت کرنی چاہیے، اہم، فوری

اور ضروری مسئلے کے لیے آنے میں حرج نہیں؛ لیکن اُس وقت میں بھی ”بس کام سے کام“، سلام، ضروری بات پوچھیں، فوراً واپس ہو جائیں، یا فون سے یا ٹیکس میسج لکھ کر بھی مسئلہ پوچھ سکتے ہیں، یہ سب صورتیں ہیں، ان کا لحاظ کیا جائے۔

حضرت حفصہ رضی اللہ عنہا کا رونا

بہر حال! حضرت عمر رضی اللہ عنہ نے فجر کی نماز مسجد نبوی میں پڑھی، آپ ﷺ فجر کی نماز پڑھا کر فوراً پہلی منزل (بالا خانے) پر تشریف لے گئے۔ حضرت عمر رضی اللہ عنہ بھی نماز پڑھنے کے بعد اپنی بیٹی حضرت حفصہ رضی اللہ عنہا کے پاس پہنچے۔ حضرت عمر رضی اللہ عنہ نے حضرت حفصہ رضی اللہ عنہا سے پوچھا کہ: کیا حضرت نبی کریم ﷺ نے تم کو طلاق دے دی ہے؟ اُس وقت حضرت حفصہ رضی اللہ عنہا رورہی تھیں۔

حضرت حفصہ رضی اللہ عنہا کہنے لگیں کہ: ہم کو معلوم نہیں ہے کہ آپ ﷺ نے ہم کو طلاق دی کہ نہیں دی؛ لیکن بات اتنی ہے کہ حضور ﷺ ہمارے پاس تشریف نہیں لاتے۔

حضرت عمر رضی اللہ عنہ فرماتے ہیں کہ: میری بیٹی رورہی تھیں اور رونا آنا بھی فطری اور ضروری بات تھی کہ ان کے شوہر اللہ کے نبی حضرت محمد رسول اللہ ﷺ ناراض ہیں اور ناراض ہو کر گھر پر نہیں آتے، اس بات پر حضرت حفصہ رضی اللہ عنہا رورہی تھیں۔

(کتاب الزکاح، باب موعظۃ الرجل ابنتہ لجال زوجہا، ۵۱۹۱)

حضرات صحابہ رضی اللہ عنہم کا رونا

حضرت عمر رضی اللہ عنہ فرماتے ہیں کہ: میں اپنی بیٹی کے گھر سے باہر نکلا اور نکل کر مسجد

نبوی میں گیا، مسجد میں منبر کے پاس گیا تو دیکھا کہ بہت سارے صحابہ وہاں بیٹھے ہیں اور وہ سب رورہے ہیں (کہ نبی کا غم سب کا غم تھا)، میں تھوڑی دیر ان رونے والوں کے پاس بیٹھا رہا۔ (کتاب الزکاح، باب موعظۃ الرجل ابنتہ لحال زوجہا، ۵۱۹۱)

ہر خبر کی پہلے تحقیق کرنی چاہیے

لیکن تھوڑی دیر کے بعد میرے دل میں یہ خیال آیا کہ میں سیدھا آپ ﷺ کے پاس جاؤں، اور خود آپ ﷺ سے پوچھوں کہ: بات کیا ہے؟ میری دینی بہنو! یہی اصل طریقہ ہے، کوئی بھی خبر ہم سنیں تو اس کو دوسروں سے کہنا شروع نہ کر دیں؛ بلکہ جن کے بارے میں وہ خبر ہے، پہلے جا کر ان سے پوچھنا چاہیے کہ ہم نے ایسا سنا ہے، پتا نہیں یہ بات صحیح ہے کہ غلط ہے، آپ ہمیں صحیح بات بتا دیجیے۔

کوئی جواب نہیں ملا

حضرت عمرؓ مسجد سے باہر نکلے اور حضرت نبی کریم ﷺ کی ملاقات کے لیے پہنچے، آپ ﷺ کے کمرے کے دروازے پر ایک حبشی غلام چوکی کر رہے تھے، ان کا نام حضرت رافعؓ تھا، حضرت عمر نے ان سے کہا کہ: میں آپ ﷺ سے ملنا چاہتا ہوں، تم جا کر میرے لیے اجازت لے کر آؤ۔ وہ اندر گئے، حضور ﷺ سے عرض کیا کہ: عمر آپ سے ملنا چاہتے ہیں۔ آپ ﷺ خاموش رہے، کوئی جواب نہیں دیا۔

حضرت عمرؓ فرماتے ہیں کہ: جب خادم نے آ کر آپ ﷺ کے خاموش رہنے کی خبر دی تو میں واپس چلا گیا، اور مسجد میں منبر کے پاس جو صحابہ تھے وہاں بیٹھ

تھیں، شاید یہ منظر دیکھنے کے لیے کہ کیا بات ہوگی، کیا مشورہ ہوگا؛ چون کہ یہ دونوں حضرت ابو بکر رضی اللہ عنہ اور حضرت عمر رضی اللہ عنہ حضور صلی اللہ علیہ وسلم کے بہت ہی پیارے اور چہیتے تھے، جب بھی کوئی مسئلہ پیش آتا تو نبی کریم صلی اللہ علیہ وسلم ان دونوں سے مشورہ کرتے، تمام بیویاں حضور صلی اللہ علیہ وسلم کے ارد گرد بیٹھی ہوتی ہیں اور آپ صلی اللہ علیہ وسلم چپ چاپ بیٹھے ہوئے ہیں۔

(کتاب الزکاح، باب موعظۃ الرجل ابنتہ لجال زوجہا، ۵۱۹۱)

حضرت عمر رضی اللہ عنہ کی بات پر آپ صلی اللہ علیہ وسلم کا ہنسنا

حضرت عمر رضی اللہ عنہ اپنے دل میں سوچنے لگے کہ: مجھے کچھ ایسی بات کرنی چاہیے جس سے حضرت نبی کریم صلی اللہ علیہ وسلم کو ہنسی آجائے، آپ صلی اللہ علیہ وسلم خوش ہو جائیں، تو حضرت عمر رضی اللہ عنہ نے ہمت کر کے بولنا شروع کیا اور سب سے پہلے اپنی بیوی کے بارے میں بولے کہ: اے اللہ کے نبی! اگر خارجہ کی بیٹی: میری بیوی میرے پاس زیادہ خرچہ مانگتی تو میں تو اس کی گردن توڑ دیتا۔ جب آپ صلی اللہ علیہ وسلم نے یہ بات سنی تو آپ صلی اللہ علیہ وسلم کو ہنسی آگئی، اور آپ صلی اللہ علیہ وسلم نے فرمایا کہ: تم دیکھ رہے ہو یہ میری بیویاں میرے پاس سے خرچہ زیادہ مانگ رہی ہیں۔ (فتح الباری ۹/۳۵۸)

حضرت ابو بکر و عمر رضی اللہ عنہما کا اپنی بیٹی کو مارنے کے لیے کھڑا ہونا

حضرت ابو بکر صدیق رضی اللہ عنہ اُس وقت کھڑے ہوئے اور کھڑے ہو کر ارادہ کیا کہ حضرت عائشہ رضی اللہ عنہا کی گردن پر مارے، حضرت عمر رضی اللہ عنہ نے بھی ارادہ کیا کہ کھڑے ہو کر اپنی بیٹی حضرت حفصہ رضی اللہ عنہا کی گردن پر ماریں؛ لیکن حضرت نبی کریم صلی اللہ علیہ وسلم کی حاضری

میں یہ حضرات ایسا کر نہیں سکتے تھے، بس! زبان سے اپنی بیٹی کو سمجھا دیا، بیٹی! جو غلطی ہو گئی سو ہو گئی؛ لیکن آج سے نیت کر لو کہ آئندہ کبھی بھی آپ ﷺ کے پاس تم زیادہ خرچہ کا مطالبہ نہیں کرو گی۔ (فتح الباری ۹/۳۵۲)

حضرت عمر رضی اللہ عنہ نے اپنی بیٹی کو عجیب بات فرمائی

حضرت عمر رضی اللہ عنہ نے تو اپنی بیٹی حضرت حفصہ رضی اللہ عنہا سے یہاں تک فرمایا: بیٹی! اگر کوئی مجبوری آجائے تو میرے پاس سے لے لینا؛ لیکن کبھی بھی آپ ﷺ سے مطالبہ نہ کرنا؛ اس لیے کہ تمہارے مانگنے سے آپ ﷺ کے دل مبارک کو تکلیف ہوگی، اور دیکھو! حضور ﷺ کے دل کو جو رنج اور غم ہو تو تمہاری آخرت خراب ہو جائے گی۔
(فتح الباری ۹/۳۵۲)

مدینے کا عجیب ماحول

دوسری طرف پورے مدینے میں ایک عجیب ماحول ہے، ہر جگہ یہ بات چل رہی ہے کہ حضرت نبی کریم ﷺ نے اپنی بیویوں کو طلاق دے دی؛ حالاں کہ حقیقی بات یہ تھی کہ طلاق نہیں دی تھی، صرف ناراض ہو گئے تھے اور خفا ہو کر اوپر کے کمرہ میں چلے گئے تھے اور کوئی بھی آپ ﷺ سے پوچھنے کی ہمت نہیں کرتا تھا۔

آپ ﷺ کی کمر پر چٹائی کے نشان

حضرت عمر رضی اللہ عنہ فرماتے ہیں کہ: جب میں حضرت نبی کریم ﷺ کے پاس پہنچا تو دیکھا کہ آپ ﷺ ایک چٹائی پر آرام فرما رہے ہیں، وہاں پر ایک پلنگ تھا، جس پر رسی

بندھی ہوئی تھی اور اس کے اوپر کوئی بستر نہیں تھا۔ اندازہ یہ ہے کہ چٹائی اس پلنگ پر بچھی ہوئی تھی اور بستر نہ ہونے کی وجہ سے حضرت عمر رضی اللہ عنہ فرماتے ہیں کہ: اس رسی اور چٹائی کے نشانات آپ صلی اللہ علیہ وسلم کے بدن مبارک پر پڑے ہوئے تھے، اُس وقت حضور صلی اللہ علیہ وسلم کے بدن پر صرف نیچے لنگی تھی، اوپر کپڑا نہیں تھا اور حضور صلی اللہ علیہ وسلم اس پلنگ پر آرام فرما رہے تھے۔ حضرت عمر رضی اللہ عنہ فرماتے ہیں کہ: میں کھڑا رہا اور کھڑے کھڑے آپ صلی اللہ علیہ وسلم سے پوچھا: حضور! کیا آپ نے اپنی بیویوں کو طلاق دے دی ہے؟ آپ صلی اللہ علیہ وسلم نے میری طرف نظر اٹھائی اور ارشاد فرمایا: نہیں! میں نے اپنی بیویوں کو طلاق نہیں دی ہے۔

پھر میں نے آپ صلی اللہ علیہ وسلم سے پوچھا: حضور! مدینہ میں تو سب یہ سمجھتے ہیں کہ آپ نے اپنی بیویوں کو طلاق دے دی، آپ مجھے اجازت دیجیے، میں جا کر اعلان کروں کہ آپ نے اپنی بیویوں کو طلاق نہیں دی ہے۔ آپ صلی اللہ علیہ وسلم نے فرمایا: ٹھیک ہے۔

(کتاب النکاح، باب موعظۃ الرجل ابنته لحال زوجها، ۵۱۹۱)

اچھی اور سچی بات لوگوں کو بتانا چاہیے

اس سے ہم کو ایک اور سبق ملا کہ کوئی سچی، اچھی بات ہم کو معلوم ہو تو وہ سچی اور اچھی بات دوسروں کو بتلانی چاہیے، کوئی غلط بات، غلط افواہ، جھوٹی بات چل رہی ہو اور ہم کو سچی بات معلوم ہو تو ہمیں وہاں بتلا دینا چاہیے کہ ایسا نہیں ہے، سچائی ایسی ہے۔

حضرت عمر رضی اللہ عنہ نبی کریم صلی اللہ علیہ وسلم کے پاس سے نکلے اور مسجد کے دروازے پر پہنچے اور بہت اونچی آواز سے اعلان فرمایا: اے مسلمانو! آپ صلی اللہ علیہ وسلم نے اپنی بیویوں کو طلاق نہیں دی ہے، صرف ایک مہینے تک اپنی بیویوں کے پاس نہ جانے کی قسم کھائی ہے۔

کوئی بھی بات ہو پہلے اپنے بڑوں کے سامنے رکھنی چاہیے

ایسے موقع کے لیے اللہ تعالیٰ نے قرآن پاک میں آیت اتاری ہے:

وَإِذَا جَاءَهُمْ أَمْرٌ مِّنَ الْأَمْنِ أَوْ الْخَوْفِ أَدَّاعُوا بِهِ ۗ وَكَوُفُورًا إِلَى
الرَّسُولِ وَإِلَىٰ أَوْلِيَ الْأَمْرِ مِنْهُمْ لَعَلَّهُ الَّذِينَ يَسْتَنْبِطُونَ لَهُ مِنْهُمْ (نساء: ۸۳)

ترجمہ: اور جب ان کو کوئی بھی خبر پہنچتی ہے، چاہے وہ امن کی ہو یا خوف پیدا کرنے والی، تو یہ لوگ اسے (تحقیق کے بغیر) پھیلا نا شروع کر دیتے ہیں۔ اور اگر یہ اس (خبر) کو رسول کے پاس یا اصحاب اختیار کے پاس لے جاتے تو ان میں سے جو لوگ اس کی کھوج نکالنے والے ہیں، وہ اس کی حقیقت معلوم کر لیتے۔

یعنی منافقین کے پاس کوئی بات پہنچتی ہے، گھبرانے کی، ڈر کی، خوف کی، یا کوئی امن و سکون کی؛ یعنی کوئی اچھی بات آوے یا کوئی فکر والی بات آوے، تو وہ منافق لوگ اس کو پھیلا دیتے ہیں؛ حالاں کہ اس خبر کو پہلے نبی کریم ﷺ کے پاس لے جانا چاہیے، اور سمجھ دار لوگوں کے پاس لے جانا چاہیے؛ تاکہ صحیح واقعہ کیا ہے، صحیح بات کیا ہے وہ سامنے آ جاوے۔

میری دینی بہنو! اس آیت نے ہم کو بہت بڑا سبق دیا کہ کوئی بھی بات سنو تو فوراً اس کو لوگوں کے درمیان مت پھیلاؤ، پہلے بڑے لوگوں کے پاس، ذمہ دار لوگوں کے پاس جا کر اس کی تحقیق کر لو، اس سے بہت سارے فتنوں سے حفاظت ہوگی۔

اللہ تعالیٰ ہماری حفاظت فرمائے، آمین۔

میری دینی بہنو! حدیث میں یہ جو جملہ آیا ہے وہ دھیان اور توجہ دینے کے قابل ہے، کتنی زبردست بات فرمائی کہ ان کافروں کو اللہ نے دنیا میں جو راحت و آرام دیا، جو مال و دولت دیا یہ اس لیے کہ سب کچھ ان کو دنیا میں مل جاوے اور وہ آخرت کی نعمتوں سے محروم کر دیے جاویں۔ حدیث میں یہ بھی آیا ہے:

الدُّنْيَا سِجْنُ الْمُؤْمِنِ وَجَنَّةُ الْكَافِرِ. (مسلم، کتاب الزہد والرقاق، ج: ۲، ۲۹۵: ۶)

ترجمہ: دنیا مؤمن کے لیے قید خانہ ہے اور کافر کے لیے جنت ہے۔

آج ہمارے گھر میں کام کرنے والوں کے پاس جیسا پلنگ ہوتا ہے، شاید ایسا پلنگ بھی ہمارے حضور ﷺ کے گھر میں نہیں تھا، ہمارے گھر کے کام والوں کے پاس جیسے گدے اور تکیے ہوتے ہیں، آپ ﷺ کے پاس ایسا بھی نہیں تھا۔

میری دینی بہنو! گھر میں خوب صورت قالین اور غالیچے اور کارپیٹ نہیں تھی، گھر میں چمڑے ہوتے تھے، اس پر اللہ کے نبی ﷺ بیٹھتے تھے اور لکڑی کا پلنگ اور پلنگ بھی رسی والا اور اس رسی کے اوپر بچھانے کے لیے چادر بھی نہیں ہوتی تھی، اس پر آرام کرنے کی وجہ سے میرے حضور ﷺ کے بدن مبارک پر نشان پڑ جاتے تھے، کیسی غریبی میں زندگی گزاری؟ کیسی فقیری میں زندگی گزار دی؟

حضور ﷺ نے کبھی دنیا کی فراوانی کی دعا نہیں مانگی

میری دینی بہنو! اگر حضور ﷺ چاہتے تو دعا کر دیتے اور اللہ تعالیٰ حضور ﷺ کے لیے صفا پہاڑ کو سونے کا بنا دیتے، مروہ پہاڑ کو سونے کا بنا دیتے، احد پہاڑ کو سونا بنا دیتے، اللہ چاہتے تو مدینہ پاک میں حضرت نبی کریم ﷺ کے لیے سونے کا محل بنا دیتے، چاندی

کا محل بنا دیتے؛ لیکن حضور ﷺ نے پوری زندگی کبھی اللہ تعالیٰ سے دنیا کی دعا نہیں مانگی۔

حضرت عیسیٰ علیہ السلام کی دعا اور جنتی دسترخوان

حضرت عیسیٰ علیہ السلام نے اللہ سے دعا مانگی تھی، قرآن میں وہ دعا موجود ہے:

رَبَّنَا أَنْزِلْ عَلَيْنَا مَائِدَةً مِنَ السَّمَاءِ تَكُونُ لَنَا عِيدًا لِأَوَّلِنَا وَآخِرِنَا
وَآيَةً مِنْكَ ۗ وَارْزُقْنَا وَأَنْتَ خَيْرُ الرَّازِقِينَ ﴿۱۱۳﴾ (مائدہ)

ترجمہ: مریم کے بیٹے عیسیٰ نے دعا کی: اے اللہ! ہمارے رب! آپ ہم پر آسمان سے (کھانے کا بھرا ہوا) خوان اتار دیجیے جو ہمارے لیے یعنی ہمارے پہلے اور بعد (کے زمانے میں آنے) والے سب لوگوں کے لیے عید کا دن رہے اور وہ (خوان) آپ کی (قدرت کی) نشانی ہو جاوے اور آپ ہم کو روزی دیجیے اور آپ تو روزی دینے والوں میں سب سے اچھے ہیں۔

میری دینی بہنو! آپ ﷺ تمام نبیوں میں افضل اور تمام نبیوں کے سردار ہیں، اگر آپ ﷺ دعا مانگتے تو اللہ تعالیٰ آپ ﷺ کو دنیا میں جنت کا محل عطا فرما دیتے؛ لیکن آپ ﷺ نے اللہ سے دعا نہیں مانگی۔

فضول دنیا کا خیال آنا بھی بُری بات ہے

حضرت عمرؓ فرماتے ہیں کہ: میرے دل میں فوراً خیال آیا کہ مجھ سے غلطی ہوگئی، مجھ سے بھول ہوگئی کہ جو میں نے حضور ﷺ کو ایسی فضول درخواست کی، میں نے فوراً عرض کیا: حضور! آپ میرے لیے استغفار کیجیے۔ (کتاب النکاح، باب موعظة الرجل ابنه لجال

زوجہا، ۵۱۹۱)

میری دینی بہنو! سوچنے کی چیز ہے، حضرت عمر رضی اللہ عنہ فرماتے ہیں کہ: میرے دل میں جو یہ خیال آیا کہ: ہمارے پاس ان کے جیسی دنیا نہیں ہے ایسا خیال آنا بھی بہت بڑی غلطی تھی؛ اس لیے کبھی اپنے دل میں یہ خیال بھی مت لانا کہ اللہ تعالیٰ نے فلاں کو بنگلہ دیا، مجھے جھونپڑا دیا، کبھی دل میں بھی فریاد بھی مت کرنا؛ بلکہ یہ سوچو کہ جس مکان میں میرے اللہ نے مجھے رکھا، میں اپنے اللہ سے خوش ہوں۔

اس لیے کہ اس طرح کا خیال لانا اللہ کے سامنے فریاد و شکایت ہے، اور اللہ تعالیٰ کو ایسی چیز سے ناراضگی ہوتی ہے۔ جس میں اللہ کی خوشی اس میں ہماری خوشی، ان شاء اللہ! اللہ تعالیٰ جنت میں ہمیں عالی شان نعمتوں سے نوازیں گے۔

اللہ تعالیٰ ہماری سوچ کو حضور صلی اللہ علیہ وسلم جیسی بنا دے

میری دینی بہنو! جو آپ صلی اللہ علیہ وسلم کی سوچ اور چاہت مبارک تھی اللہ تعالیٰ میری اور آپ کی چاہت کو ایسا بنا دے، آج جو ہماری سوچ ہے کہ: ہمارا گھر اچھا ہو جائے، ہمارا سامان اچھا ہو جائے، ہمارے برتن اچھے ہو جائیں، بس! ہماری تمام سوچ دنیوی ترقی میں لگی رہتی ہے، اور آخرت اور دینی کاموں کی طرف کوئی توجہ ہی نہیں ہے۔

دنیا سے زیادہ اس کی فکر کرو کہ ہماری قبر اچھی ہو جائے، ہماری جنت اچھی ہو جائے اور جنت میں ہمارا محل اچھا ہو جائے؛ اس لیے اپنی سوچ، فکر، محنت، اور اپنی کوشش جنت کمانے کے پیچھے لگاؤ، عبادت میں لگاؤ، نیکی میں لگاؤ، اچھے کاموں میں لگاؤ، ان شاء اللہ! اللہ تعالیٰ ہم سے راضی اور خوش ہو جائیں گے۔

ایک بزرگ کی عجیب بات

ایک بزرگ کی بات سنا کر مجلس مکمل کر لیتے ہیں کہ اللہ تعالیٰ ہم سے خوش ہیں یہ کیسے پتہ چلتا ہے؟ ایک اللہ کے ولی نے فرمایا کہ: تم اپنے دل میں سوچو کہ دل سے تم اللہ سے راضی ہو کہ نہیں؟ اگر تم دل میں اللہ سے راضی ہو تو سمجھ لو کہ اللہ بھی تم سے راضی ہیں، اور اگر تمہارے دل میں اللہ کے لیے فریاد ہے، شکایت ہے تو سمجھو کہ اللہ کو بھی تم سے فریاد ہے۔ ہم سب اپنے دل کو دیکھ لیں، اللہ نے ہم کو جو دیا، جیسی زندگی میں رکھا اس زندگی سے ہم خوش ہیں کہ نہیں؟

اللہ ہم سب کے دل کو ایسا بنا دیں کہ وہ مالک جس حال میں رکھے اس حال میں ہم راضی رہیں۔

ایک پیاری دعا

میری دینی بہنو! حدیث میں ہم کو ایک دعا بتلائی گئی، بہت پیاری دعا ہے، آپ یاد کر لو اور اللہ تعالیٰ سے مانگا کرو:

اللَّهُمَّ لَا تَجْعَلِ الدُّنْيَا أَكْبَرَ هَمِّنَا وَلَا مَبْلَغَ عِلْمِنَا.

(ترمذی، ابواب الدعوات، عن عبد اللہ بن عمرؓ، ج: ۳۵۰۲)

ترجمہ: اے اللہ! دنیا کو ہمارا سب سے بڑا مقصود نہ بنائیے، اور ہمارے علم کی انتہا نہ بنائیے۔

آج ہماری فکر، ہماری سوچ میں اگر کوئی سب سے بڑی چیز ہے تو دنیا ہے، دنیا کی

راحت ہے، دنیا کا آرام ہے، دنیا کا مال و سامان ہے، دنیا کے کپڑے ہیں، دنیا کے عیش و آرام کی چیزیں ہیں، ہماری ہر وقت کی فکر اسی کی ہے۔

حضرت عائشہ رضی اللہ عنہا کا غم

حضرت عائشہ رضی اللہ عنہا فرماتی ہیں کہ: میں ایک ایک دن کو گنتی تھی، ایک ایک دن پہاڑ توڑنے سے زیادہ مشکل، ظاہر ہے کہ اللہ کے نبی ناراض ہو کر الگ چلے جاویں تو کتنا رنج، کتنا غم ہوگا؟ حضور ﷺ نے ایک مہینہ کی قسم کھائی ہے، کیسے مہینہ نکلے گا؟ اور صحابہ کرام ﷺ مسجد نبوی میں جمع ہوتے، جمع ہو کر بات کرتے، مشورہ کرتے، پھر اپنے اپنے کام پر اور اپنے اپنے گھروں پر چلے جاتے۔

اسلامی مہینہ کبھی انتیس دن کا ہوتا ہے اور کبھی تیس دن کا

حضرت عائشہ رضی اللہ عنہا فرماتی ہیں کہ: قدرتی بات ایسی ہوئی کہ انتیس (۲۹) دن ہوئے، اور نبی کریم ﷺ اچانک حضرت عائشہ رضی اللہ عنہا کے گھر میں تشریف لائے، حضرت عائشہ رضی اللہ عنہا خوش تو ہو گئیں: لیکن حضرت عائشہ رضی اللہ عنہا نے عرض کیا کہ: آپ نے قسم کھائی تھی کہ: آپ ایک مہینہ تک نہیں آئیں گے اور آج تو انتیس دن ہوئے ہیں؟

حضرت نبی کریم ﷺ نے ارشاد فرمایا: اس مہینے میں ۲۹ دن پر چاند ہو گیا ہے، یہ خوش نصیبی کی بات تھی کہ آپ صلی اللہ علیہ وسلم نے ایک مہینے کی قسم کھائی تھی مگر قدرتی بات یہ ہوئی کہ ۲۹ دن پر چاند ہو گیا، ۳۰ دن پورے نہیں ہوئے۔

(بخاری، کتاب الزکاح، باب موعظۃ الرجل ابنتہ لحال زوجہا، ح: ۵۱۹۱)

اللہ تعالیٰ کے یہاں سے قرآن مجید میں آیت اتری، عجیب آیت ہے:

يَا أَيُّهَا النَّبِيُّ قُلْ لِّأَزْوَاجِكَ إِن كُنْتُنَّ تُرِدْنَ الْحَيَاةَ الدُّنْيَا وَزِينَتَهَا
فَتَعَالَيْن أُمِّتْعُكُنَّ وَأَسْرِحُكُنَّ سَرَاحًا جَمِيلًا ﴿۲۸﴾ وَإِن كُنْتُنَّ تُرِدْنَ اللَّهَ
وَرَسُولَهُ وَالذَّارَ الْآخِرَةَ فَإِنَّ اللَّهَ أَعَدَّ لِلْمُحْسِنَاتِ مِنكُنَّ أَجْرًا عَظِيمًا ﴿۲۹﴾

ترجمہ: (اے نبی!) تم اپنی بیویوں سے کہہ دو کہ: اگر تم دنیا کی زندگی اور اس کی رونق چاہتی ہو تو آؤ! میں تم کو کچھ مال سامان (تحفہ میں) دے دوں اور میں تم کو اچھی طرح رخصت کر دوں ﴿۲۸﴾ اور اگر تم اللہ تعالیٰ اور اس کے رسول کو اور آخرت کے گھر کو چاہتی ہو تو یقیناً اللہ تعالیٰ نے تم میں سے نیک عورتوں کے لیے بڑا ثواب تیار کر رکھا ہے۔ ﴿۲۹﴾

حضرت عائشہ رضی اللہ عنہا فرماتی ہیں کہ: جب یہ آیت اللہ تعالیٰ نے اتاری تو نبی کریم ﷺ سب سے پہلے میرے پاس تشریف لائے، چوں کہ آپ ﷺ کو حضرت عائشہ رضی اللہ عنہا سے بڑی محبت تھی، اور حضور ﷺ نے آ کر پہلے حضرت عائشہ رضی اللہ عنہا سے گھما گھما کر اشاروں اشاروں میں بات کی؛ کیوں کہ حضرت عائشہ رضی اللہ عنہا کم عمر لڑکی تھیں، چھوٹی عمر میں ان کی شادی ہوئی تھی۔

ساس، خسر کو ہدایت

درمیان میں ایک خاص نصیحت کرنا مناسب سمجھتا ہوں، عام طور پر چھوٹی لڑکیوں میں زیادہ تجربہ نہیں ہوتا ہے، اپنے شوہر کو کیا جواب دینا، اپنے ساس - خسر کو کیا جواب دینا، اس کا تجربہ نہیں ہوتا ہے، وہ بے چاری کم عمر، بھولی بھالی لڑکی، جو چاہے منہ سے

بول لیتی ہے، اسکول میں پڑھ رہی تھی، تعلیم پوری ہوئی، ماں-باپ نے شادی کرادی، مدرسہ میں پڑھنے گئی تھی، مدرسہ پورا ہوا، ماں-باپ نے شادی کرادی، اور وہ سسرال میں آگئی۔

لہذا اب ساس اور خسر کی ذمے داری ہے کہ ایسی کم عمر بہو گھر میں آئی ہو تو ذرا اس کو سنبھال لیں، یہ سمجھیں کہ یہ بے چاری میری بیٹی کی طرح ہے، اپنی اسکول، اپنا مدرسہ، اپنا کورس پورا کر کے فوراً شادی کر کے آئی ہے، ابھی گھر میں زندگی کیسے گزارنا ہے اس نے سیکھا نہیں ہے۔

بہو کو ہدایت

بہو کو بھی یہ سوچنا چاہیے کہ میری ساس تجربہ رکھتی ہے، وہ اگر مجھے کوئی بات کہے تو میں محبت سے سن لوں اور اس کے مطابق کام کروں، اس سے میری زندگی میں ہی فائدہ ہونے والا ہے، مجھے ہی کچھ سیکھنے کو ملے گا، دونوں طرف سے سمجھ داری ہوگی تو ساس اور بہو کے درمیان ان شاء اللہ! جھگڑے نہیں ہوں گے۔

آپ ﷺ نے حضرت عائشہ رضی اللہ عنہا کو دو چیزوں کا اختیار دیا

بہر حال! حضرت نبی کریم ﷺ جانتے تھے کہ: عائشہ کی عمر بہت کم ہے؛ اس لیے حضور ﷺ نے ان کو پہلے اشاروں میں سمجھانا شروع کیا اور سمجھا کر حضور ﷺ نے فرمایا کہ: عائشہ! میں تم سے ایک بات کہنے والا ہوں؛ لیکن جواب دینے میں کوئی جلدی مت کرنا؛ بلکہ پہلے اپنے والدین کے پاس جانا، ان سے مشورہ کرنا اور مشورہ کر کے مجھ کو

جواب دینا۔

حضرت نبی کریم ﷺ نے یہ بات اس لیے فرمائی کہ: آپ ﷺ جانتے تھے کہ حضرت ابو بکر صدیق رضی اللہ عنہ اور ان کی امی جدائی کا مشورہ نہیں دیں گے۔
حضرت عائشہ رضی اللہ عنہا فرماتی ہیں کہ: یہ مجھ پر خاص عنایت تھی کہ مجھے والدین سے مشورہ کیے بغیر رائے ظاہر کرنے سے حضرت نبی کریم ﷺ نے منع فرمایا۔

(کتاب المظالم، باب الغرۃ والعلیۃ الشرفۃ وغیر الشرفۃ، ۲۴۶۸)

ماں باپ توجہ دیں

میری دینی بہنو! اُس زمانے کے ماں، باپ ایسے ہوتے تھے کہ وہ ایسی بات کہتے تھے جس کی وجہ سے بیٹی کا گھر نہ ٹوٹے، آج کے ماں، باپ کو بھی یہی طریقہ اپنانا چاہیے، سسرال ہے اونچ نیچ تو ہوتی ہی ہے؛ لیکن ماں، باپ کو ہمیشہ اپنی بیٹی کو سمجھا سمجھا کر رکھنا چاہیے، ماں باپ کبھی بیٹی کی محبت میں جذبات میں آکر کچھ کہہ دیتے ہیں اور لڑکی وہ بات اپنے دل پر لے لیتی ہے، یہی چیز اختلاف کو بڑھا دیتی ہے، اور پھر گھر ٹوٹ جاتا ہے؛ اس لیے ماں، باپ کو اس کا خاص لحاظ رکھنا چاہیے۔

ازواجِ مطہرات کو ہدایت

حضرت نبی کریم ﷺ نے آیت کے مطابق اختیار والی بات بتائی، جس کا حاصل یہ تھا کہ: دیکھو! اللہ تعالیٰ نے قرآن میں ارشاد فرمایا کہ: اے نبی! تم اپنی بیویوں سے کہہ دو کہ: اگر تم چاہتی ہو کہ دنیا میں آرام ملے، دنیا میں رونق ملے، دنیا میں شاندار گھر ملے،

دنیا میں شاندار کپڑے ملے، تو نبی کے گھر میں تو تم کو نہیں ملے گا؛ اس لیے میں تم کو کچھ دے دوں، اور اچھی طرح سے رخصت کر دوں؛ یعنی میں تم کو طلاق دے دوں، پھر تم عدت پوری کر لو، اور پھر مزے سے زندگی گزارو۔

اور اگر تم اللہ کے رسول کو چاہتی ہو، آخرت کو چاہتی ہو اور نبی کے ساتھ اسی غریبی میں زندگی گزارنا چاہتی ہو تو یاد رکھو! تم میں سے جو بھی نیکی پر ہوگی، اللہ تعالیٰ ان کو آخرت میں بڑا ثواب عطا فرمائیں گے۔
یہ دو باتیں ہیں، ان میں سے ایک اختیار کر لو۔

حضرت عائشہ رضی اللہ عنہا کا پیارا جواب

میری دینی بہنو! قربان جاؤں حضرت عائشہ رضی اللہ عنہا پر، ہزار مرتبہ قربان جاؤں، اللہ پوری امت کی طرف سے اس نیک عورت کو جزائے خیر عطا فرمائے، جب نبی کریم ﷺ نے ان کے سامنے ان دو باتوں میں سے ایک کو اختیار کرنے کی بات فرمائی تو کتنا پیارا جواب دیا:

اے اللہ کے نبی! یہ کوئی ایسی بات ہے کہ میں اپنے ماں، باپ کو پوچھنے جاؤں، ہرگز نہیں! میں بالکل اپنے ماں، باپ کو پوچھنے نہیں جاؤں گی، مجھے ماں باپ سے مشورہ کرنے کی کوئی ضرورت نہیں:

فإني أريد الله ورسوله والدار الآخرة.

(کتاب المظالم، باب الغرقة والعلية الشرفه وغير الشرفه، ۲۴۶۸)

میرا فیصلہ یہ ہے کہ میں اللہ کو چاہتی ہوں، اللہ کے نبی کو چاہتی ہوں، آخرت کو

چاہتی ہوں؛ یعنی دنیا میں جیسا ملے اس پر خوش رہوں گی، جو غریبی، فقیری ہوگی، اس میں رہوں گی؛ لیکن حضور! میں آپ کو چھوڑ کر کہیں نہیں جاسکتی۔

یہ اتنا پیارا جواب تھا کہ بڑی بڑی تجربہ والی عورتیں بھی ایسا جواب نہیں دے سکتیں۔ حضور ﷺ نے یہ جواب سنا تو خوش ہو گئے، آپ ﷺ کے چہرہ مبارک پر خوشی آگئی، اور رنج و غم دور ہو گیا۔

شادیاں ہمیشہ کے لیے ہوتی ہیں

میری دینی بہنو! شادیاں جو ہوتی ہیں وہ ہمیشہ کے لیے ہوتی ہیں، چند دنوں کے لیے نہیں ہوتیں، یہ دنیا اور آخرت کا معاملہ ہے، جب کبھی کسی کے گھر میں شادی کر کے جاؤ تو یہ نیت لے کر جاؤ کہ اب تو میرا جنازہ بھی اسی گھر سے نکلے گا اور آخرت میں جنت میں بھی اسی شوہر کے ساتھ زندگی گزار دیں گی۔

حضرت عائشہ رضی اللہ عنہا کی درخواست

حضور ﷺ اپنی تمام بیویوں کے پاس باری باری یہ اختیار والی بات لے کر تشریف لے جانے والے تھے، حضرت عائشہ رضی اللہ عنہا نے ایک درخواست کی:

حضور! میں نے آپ کو جو جواب دیا ہے، میں نے جو فیصلہ کیا ہے، آپ اپنی دوسری بیویوں کو میرا جواب نہ بتائیں۔

اس پر آپ ﷺ نے فرمایا کہ: اگر کسی نے مجھے سوال کیا کہ: عائشہ نے کیا جواب دیا؟ تو میں ان کو بتلا دوں گا اور میں چھپاؤں گا نہیں، اللہ نے مجھے فتنہ کھڑا کرنے کے

لیے دنیا میں نہیں بھیجا؛ بلکہ خوش خبری سنانے کے لیے، تعلیم دینے کے لیے، معلم اور استاذ بنا کر بھیجا ہے۔ (فتح الباری ۸/۶۷۰)

حضرت نبی کریم ﷺ کی مبارک تعلیم دیکھو کہ ایک اچھی بات تھی اس کے بارے میں حضور ﷺ نے فرمایا: میں چھپاؤں گا نہیں، بتلا دوں گا۔

اچھی بات چھپانی نہیں چاہیے

میری دینی بہنو! کوئی بھی اچھی بات آپ کو معلوم ہو تو اس کو نہ چھپاؤ، دوسروں کو بتلا دو، دوسروں کو بھی فائدہ ہوگا، دوسرے بھی عمل کریں گے، اور اس کا ثواب ہم کو ملے گا، اچھی چیز اور اچھی بات کبھی چھپانے کی نہیں ہوتی۔

تمام بیویوں کا ایک ہی جواب

پھر آپ ﷺ دوسری بیویوں کے گھر تشریف لے گئے، اور سب کو یہ دو اختیار بتلائے۔

قربان جاؤں میں امت کی اُن ماؤں پر، تمام بیویوں نے ایک ہی جواب دیا: اے اللہ کے نبی! ہم تو اللہ کو چاہتی ہیں، اللہ کے رسول کو چاہتی ہیں، آخرت کو چاہتی ہیں، ہم کو دنیا کا آرام نہیں چاہیے، دنیا کی غریبی چلے گی؛ لیکن اللہ کے نبی کو چھوڑ کر کہیں نہیں جاسکتیں۔ (بخاری، کتاب النکاح، باب موعظۃ الرجل ابنۃ لجال زوجہا، ج: ۵۱۹۱)

حضرت نبی کریم ﷺ اس جواب سے بہت خوش ہوئے اور قرآن کی آیتوں سے اندازہ ہوتا ہے کہ اللہ تعالیٰ نے بھی ان کا یہ جواب پسند فرمایا۔

اللہ تعالیٰ کی طرف سے امہات المؤمنین کو انعام

اللہ تعالیٰ نے ان تمام عورتوں (امہات المؤمنین) کو بڑے بڑے انعام دیے، ایسی ایسی نعمتیں عطا فرمائیں کہ ہماری عقل حیران رہ جاتی ہے:

① سب سے پہلا انعام اللہ تعالیٰ نے یہ دیا کہ: ان تمام بیویوں کو جنت میں آپ ﷺ کے ساتھ سب سے اونچے مقام پر رہنا نصیب ہوگا۔

② ان کے لیے اللہ کی طرف سے اعلان ہو گیا کہ تم جو بھی نیک کام کرو گی، اللہ تعالیٰ تمہاری نیکی پر تم کو دو گنا ثواب عطا فرمائیں گے۔

③ قیامت تک آنے والے مسلمانوں کی ماں بن گئیں۔

اللہ تعالیٰ نے ان کو ہم سب کی ماں بننے کا خاص اعزاز عطا فرمایا، حضرت ابو بکر صدیق رضی اللہ عنہ حضرت عائشہ رضی اللہ عنہا کے نسبی اعتبار سے باپ ہیں؛ لیکن امتی ہونے کے اعتبار سے حضرت عائشہ رضی اللہ عنہا حضرت ابو بکر صدیق رضی اللہ عنہ کی ماں ہیں۔

اسی طرح حضرت حفصہ رضی اللہ عنہا نسبی اعتبار سے حضرت عمر رضی اللہ عنہ کی بیٹی ہیں؛ لیکن امتی ہونے کے اعتبار سے حضرت عمر رضی اللہ عنہ کی ماں ہوتی ہیں۔

④ اللہ تعالیٰ ان کو آخرت میں بڑا اجر اور ثواب عطا فرمائیں گے۔

⑤ پانچواں عجیب انعام دیا کہ آپ ﷺ کو اللہ تعالیٰ نے فرما دیا کہ: تمہارے نکاح میں یہ سب بیویاں وفادار ہیں، آپ کو دل سے چاہنے والی ہیں، اب آپ آئندہ کسی دوسری نئی عورت سے شادی نہیں کریں گے۔

⑥ چھٹا انعام یہ ملا کہ یہ جب پوری امت کی مائیں بن گئیں تو آپ ﷺ کے

انتقال کے بعد کوئی مرد ان کے ساتھ شادی نہیں کر سکتا؛ گویا آپ ﷺ کسی عورت سے شادی نہیں کر سکتے اور یہ کسی مرد سے شادی نہیں کر سکتیں۔

⑥ اللہ تعالیٰ اور اس کے رسول کی خوشی مل گئی، سبحان اللہ! یہ بہت بڑا انعام ہے۔

⑦ ان کو آخرت میں اللہ تعالیٰ بہترین روزی عطا فرمائیں گے۔

⑨ اب ان کو نبی کریم ﷺ کے ساتھ بہترین زندگی گزارنے کا موقع ملے گا، ایسی بہترین زندگی کہ حضور ﷺ سے دین سیکھ کر قیامت تک آنے والے مسلمانوں کو آپ کے واسطے سے دین سیکھنے ملے گا کہ نبی کی گھریلو زندگی کیسی ہوتی ہے؟۔

گویا امت کے لیے امہات المؤمنین کو معلمہ اور سکھانے والی بنا دیا۔

ازواجِ مطہرات تمام مسلمانوں کی معلمہ ہیں

خود اللہ تعالیٰ نے فرمایا:

وَأَذْكُرَنَّ مَا يَتْلُو فِي بُيُوتِكُمْ مِنْ آيَاتِ اللَّهِ وَالْحِكْمَةِ. (احزاب: ۳۴)

ترجمہ: اور تمہارے گھروں میں اللہ کی جو آیتیں اور حکمت کی جو باتیں سنائی جاتی ہیں، ان کو یاد رکھو۔

یعنی تم اللہ تعالیٰ کی آیتیں اور اس علم کو یاد رکھو جس کا تمہارے گھروں میں چرچا رہتا ہے، اس میں اللہ تعالیٰ کی آیتیں: یعنی قرآن کی آیتیں اور حکمت سے مراد: رسول ﷺ کی سنتیں ہیں، اس کو تم سیکھو اور عمل کرو اور امت تک پہنچاؤ۔ امہات المؤمنین کے مکانات میں قرآن نازل ہونا بھی ان کے لیے بڑی سعادت کی بات ہے۔

نبی کریم ﷺ کے انتقال کے بعد بڑے بڑے صحابہ حضور ﷺ کی بیویوں کے پاس

آتے اور پردے کے پیچھے بیٹھ کر حضور ﷺ کا دین سیکھتے۔

دوسروں کو دین سکھانا ضروری ہے

ابھی جو آیت میں نے درمیان میں آپ کو پڑھ کر سنائی، اس کی تفسیر میں لکھا ہے کہ جو شخص، چاہے مرد ہو یا عورت رسول ﷺ سے کوئی آیت یا حدیث سنے تو اس کے لیے ضروری ہے کہ وہ امت کو پہنچا دے، حضور ﷺ کے صحابہ اور صحابیات نے اس حکم کو پورا کر کے دکھایا، اب ہمارے لیے ضروری ہے کہ دین کی جو بات ہم سیکھیں، وہ دوسروں کو ضرور پہنچائیں، ان شاء اللہ! تبلیغ کا ثواب بھی ملے گا اور جس کو پہنچایا اگر وہ عمل کرے تو اس کا ثواب بھی ملے گا۔ (معارف القرآن ۷/ ۱۴۱)

ازواجِ مطہرات کی ایک اور فضیلت

انہی آیتوں کے بعد اللہ تعالیٰ نے ایک بات اور فرمائی:

إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا ﴿۳۱﴾ (الأحزاب)

ترجمہ: اے نبی کے اہل بیت! (گھر والو) اللہ تو یہ چاہتا ہے کہ تم سے گندگی کو دور رکھے، اور تمہیں ایسی پاکیزگی عطا کرے جو ہر طرح مکمل ہو۔

اس آیت میں آپ ﷺ کے تمام گھر والے شامل ہیں، اور آپ ﷺ کی تمام پاک بیویاں بھی شامل ہیں کہ اللہ تعالیٰ ان کو شیطان کے اغواء سے محفوظ اور سلامت رکھیں گے، اللہ تعالیٰ نے ان کو تہذیبِ نفس، دل کی صفائی، باطنی نورانیت عطا فرمائی۔

ازواجِ مطہرات کا تمام عورتوں میں ایک امتیازی مقام

ازواجِ مطہرات کا تمام عورتوں میں ایک خاص امتیازی مقام بیان فرمایا:

يُنِسَاءَ النَّبِيِّ لَسُنُنٌ كَأَحَدٍ مِّنَ النِّسَاءِ. (الاحزاب)

ترجمہ: اے نبی کی بیویو! تم عام عورتوں کی طرح نہیں ہو۔

یعنی حضور ﷺ کے نکاح میں ہونے کی نسبت سے عالم کی تمام عورتوں سے یقیناً

افضل ہو، یہ ان کا ایک خاص امتیازی مقام بھی ظاہر ہو گیا۔

میری بہنو! یہ مقام اللہ نے امہات المؤمنین کو عطا فرمایا، بڑے بڑے صحابہ،

بڑے بڑے تابعین آتے تھے اور امت کی یہ مائیں ان کو سبق پڑھاتی تھیں، نصیحت

کرتی تھیں، اللہ تعالیٰ کا دین سکھایا کرتی تھیں، اتنا اونچا مقام اللہ نے ان کو عطا فرمایا۔

میری دینی بہنو! یہ قصہ جو قرآن میں آیا، بخاری شریف میں آیا، یہ قصہ میں نے

آپ کو سنایا، اس کے ساتھ ساتھ بہت سی نصیحت کی باتیں بھی آگئیں، وہ سب بھی میں

نے آپ کے سامنے عرض کر دیں۔

ایک خاص نصیحت

لیکن اخیر میں اس قصے کو سامنے رکھ کر ایک خاص نصیحت دینا چاہتا ہوں، وہ یہ کہ

جیسی ماں ہوتی ہے ایسی بیٹی ہوتی ہے، بیٹی اپنی ماں کے راستے پر چلا کرتی ہے، ہم سب

کی مائیں حضرت نبی کریم ﷺ کی پاک بیویاں ہیں، آؤ! ہم سب یہ سبق لیویں کہ جیسی

ہماری ماؤں کی پسند تھی ہماری پسند بھی ایسی ہو جائے۔

ہم دنیا کے دیوانے نہ بنیں، دنیا کا مال، دنیا کی دولت، دنیا کا سامان، دنیا کے کپڑے، دنیا کی راحت کے چکر میں نہ پڑیں؛ بلکہ اللہ اور اس کے رسول کو راضی کر کے زندگی گزارنے کی فکر کریں، ہماری سب سے بڑی فکر، ہماری سب سے بڑی کوشش، ہماری سب سے بڑی سوچ اللہ اور اس کے رسول کو راضی اور خوش کرنے والے کاموں کی ہونی چاہیے، جیسا نمونہ ہم کو ہماری ماؤں سے ملا، وہ ہماری زندگی میں آ جاوے۔

میری دینی بہنو! قناعت، شکر، صبر؛ یہ تین چیزیں اگر ہماری زندگی میں آ گئیں تو اللہ تعالیٰ ہم سے راضی ہوں گے، اور ان شاء اللہ! اللہ تعالیٰ ماں عائشہ رضی اللہ عنہا، ماں خدیجہ رضی اللہ عنہا، ماں زینب رضی اللہ عنہا، جنت کی عورتوں کی سردار: فاطمہ زہرہ رضی اللہ عنہا کے ساتھ آپ کو جنت کا داخلہ عطا فرمائیں گے، حضرت عائشہ رضی اللہ عنہا کی زندگی، حضرت خدیجہ رضی اللہ عنہا کی زندگی، حضرت زینب رضی اللہ عنہا کی زندگی، حضرت حفصہ رضی اللہ عنہا کی زندگی، حضرت ماریہ رضی اللہ عنہا کی زندگی یہ سب آپ کے لیے نمونہ ہے، ان کے جیسی سادگی والی زندگی اپناؤ۔

دوسری نصیحت

دوسری بات یہ ہے کہ امہات المؤمنین حضرت نبی کریم ﷺ کے بالکل قریب تھیں، حضور ﷺ سے قریب کا رشتہ رکھتی تھیں، میری دینی بہنو! ایک نکتے کی بات سمجھ لو! اللہ تعالیٰ چاہتے ہیں کہ جو میرے نبی کے قریبی لوگ ہیں ان کی زندگی میں سادگی ہو، یہ اللہ تعالیٰ کی پسند ہے، اس واقعے کے بیان میں یہ حکمت سمجھ میں آتی ہے کہ زندگی سادگی والی گزارو، اللہ تعالیٰ کو یہی پسند ہے۔

تیسری نصیحت

تیسری نصیحت یہ ملی کہ نبی کریم ﷺ کی محبت ان پاک بیویوں کے دلوں میں دنیا کی تمام چیزوں سے زیادہ تھی، دنیا کی راحت اور آرام سے بھی زیادہ نبی کریم ﷺ کی محبت تھی، میری دینی بہنو! اس قصے کو سن کر آج سے نیت کریں ہم بھی اپنے دلوں میں نبی کریم ﷺ کی محبت سب سے زیادہ پیدا کریں گے۔

اور جس کے دل میں اللہ تعالیٰ اور اس کے رسول کی محبت زیادہ ہوگی وہ زندگی کا ہر کام نبی کریم ﷺ کی مبارک سنت کے مطابق کرے گا؛ اس لیے سنئیں سیکھو، اور سنت کو زندگی میں لاؤ۔

اللہ تعالیٰ مجھے اور آپ کو اس کی توفیق اور سعادت عطا فرمائے، آمین۔

شادیاں سنت کے مطابق ہوں

میری دینی بہنو! ماشاء اللہ! ہم عبادت بہت کرتے ہیں، نیکیاں بہت کرتے ہیں، ذکر، تسبیح، تلاوت بہت کرتے ہیں؛ لیکن جب کبھی ہمارے گھر میں کوئی پروگرام آتا ہے، منگنی آجاتی ہے، شادی آجاتی ہے تب امتحان ہوتا ہے کہ ہمارے دل میں حضور ﷺ کی محبت کتنی ہے؟ لہذا نیت کر کے جاؤ! ہم اپنی شادیوں کو، اپنی منگنیوں کو، ہمارے گھر کے پروگراموں کو بھی نبی کریم ﷺ کی مبارک سنت کے مطابق بنائیں گے تو ان شاء اللہ! حضور ﷺ کی کامل محبت ملے گی، حضور ﷺ کا پیار ملے گا اور قیامت کے دن نبی کریم ﷺ کے نورانی، مبارک ہاتھوں سے حوضِ کوثر کا پانی ملے گا، حضور کی شفاعت ملے گی۔

اس واقعے کے وقت کی ازواجِ مطہرات کے مبارک نام

امام بغوی رحمۃ اللہ علیہ نے اپنی تفسیر میں لکھا ہے کہ اس واقعے کے وقت نبی کریم ﷺ کے نکاح میں نو (۹) بیویاں تھیں، پانچ ان میں سے قریشی خاندان کی تھیں:

① حضرت عائشہ بنت حضرت ابو بکر صدیق رضی اللہ عنہا۔

② حضرت حفصہ بنت حضرت عمر فاروق رضی اللہ عنہا۔

③ حضرت ام حبیبہ بنت حضرت ابوسفیان رضی اللہ عنہا۔

④ حضرت ام سلمہ بنت امیہ رضی اللہ عنہا۔

⑤ حضرت سودہ بنت زمعہ رضی اللہ عنہا۔

اس سے یہ بھی سمجھ میں آیا کہ اپنے خاندان میں (قریبی رشتہ دار میں) نکاح کرنے سے کوئی بیماری پیدا نہیں ہوتی، جیسا کہ آج کل بعض ڈاکٹر لوگوں کو ایسی غلط باتیں بتاتے ہیں۔

اور دوسری چار دوسرے خاندان کی تھیں:

① حضرت زینت بنت جحش رضی اللہ عنہا۔ ② حضرت میمونہ بنت حارث ہلالی رضی اللہ عنہا۔

③ حضرت صفیہ بنت حُجی رضی اللہ عنہا۔ ④ حضرت جویریہ بنت حارث رضی اللہ عنہا۔

اور یہ نو بیویاں حضور ﷺ کی وفات کے وقت بھی حیات تھیں۔

ان کے علاوہ آپ ﷺ کی پاک بیویوں میں ایک حضرت خدیجہ رضی اللہ عنہا کا مکی زندگی میں انتقال ہو گیا تھا اور دوسری حضرت زینب بنت خُوَیمہ رضی اللہ عنہا کا مدنی زندگی میں انتقال

ہو گیا تھا۔ (بغوی [اردو] ۵/ ۹۵)

یہ سب نام اس لیے بھی بتائے کہ ہمارے گھر میں اولاد ہوں تو ان مبارک ناموں کے مطابق ہم نام رکھیں۔

اللہ تعالیٰ ہماری ان تمام ماؤں کو جزائے خیر عطا فرمائے، جنت الفردوس میں اعلیٰ مقام عطا فرمائے، ان شاء اللہ! کسی موقع پر ان تمام امہات المؤمنین کے واقعات آپ کو سناؤں گا۔

وآخر دعوانا ان الحمد لله رب العالمین.



قصہ طیبہ

از: فقیہ الامت حضرت مفتی محمود حسن گنگوہی نور اللہ مرقدہ

بڑھا پا ہے، چلا ہوں سوئے طیبہ	لرزتا لڑکھڑاتا، سر جھکائے
گناہوں کا ہے سر پر بوجھ بھاری	پریشاں ہوں اسے اب کون اٹھائے
کبھی آیا جو آنکھوں میں اندھیرا	تو چکرا کر قدم بھی ڈگمگائے
کبھی لاٹھی کبھی دیوار پکڑی	کبھی پھر بھی قدم جننے نہ پائے
نہ بیٹا ہے نہ پوتا ہے نہ بھائی	کوئی گھر کا نہیں جو ساتھ جائے
نہیں کچھ آرزو اب واپسی کی	وہیں رکھے خدا واپس نہ لائے
مگر چلتا رہوں گا دھیرے دھیرے	دیا والا میری نیا لکھائے
وہاں جا کر کہوں گا گڑگڑا کر	سلام اس پر جو گرتوں کو اٹھائے
سلام اس پر جو سوتوں کو جگائے	سلام اس پر جو روتوں کو ہنسائے
سلام اس پر جو اجڑوں کو بسائے	سلام اس پر جو بچھڑوں کو ملائے
سلام اس پر جو بھوکوں کو کھلائے	سلام اس پر جو پیاسوں کو پلائے



حضور ﷺ کی گھریلو زندگی کا ایک عجیب واقعہ

حضرت حفصہ اور حضرت عائشہ رضی اللہ عنہما کا واقعہ

بِسْمِ اللّٰهِ الرَّحْمٰنِ الرَّحِیْمِ

الْحَمْدُ لِلّٰهِ وَكَفَىٰ وَسَلَامٌ عَلٰی عِبَادِهِ الَّذِیْنَ اصْطَفٰی، اَمَّا بَعْدُ!

فَاعُوْذُ بِاللّٰهِ مِنَ الشَّیْطٰنِ الرَّجِیْمِ ۝ بِسْمِ اللّٰهِ الرَّحْمٰنِ الرَّحِیْمِ ۝

يٰۤاَيُّهَا النَّبِيُّ لِمَ تُحَرِّمُ مَا اَحَلَّ اللّٰهُ لَكَ ؕ تَبْتَغِيْ مَرْضَاتِ اَزْوَاجِكَ ط

وَاللّٰهُ غَفُوْرٌ رَّحِیْمٌ ۝ قَدْ فَرَضَ اللّٰهُ لَكُمْ تَحِلَّةَ اَيْمَانِكُمْ ؕ وَاللّٰهُ مَوْلٰكُمْ ؕ

وَهُوَ الْعَلِیْمُ الْحَكِیْمُ ۝ وَاِذْ اَسَرَ النَّبِيُّ اِلٰی بَعْضِ اَزْوَاجِهِ حٰدِیْنًا ؕ فَلَمَّا

نَبَاَتْ بِهٖ وَاظْهَرَهُ اللّٰهُ عَلَيْهِ عَرَفَ بَعْضَهَا وَاَعْرَضَ عَنْ بَعْضِهَا ؕ فَلَمَّا نَبَاَهَا

بِهٖ قَالَتْ مَنْ اَنْبَاَكَ هٰذَا ؕ قَالَ نَبَاَنِی الْعَلِیْمُ الْحَبِیْرُ ۝۳۱ اِنْ تَتُوْبَا اِلٰی اللّٰهِ

فَقَدْ صَغَتْ قُلُوْبُكُمَا ؕ وَاِنْ تَظْهَرَا عَلَيْهِ فَاِنَّ اللّٰهَ هُوَ مَوْلٰهُ وَجَبْرَیْلُ

وَصٰحُ الْمُؤْمِنِیْنَ ؕ وَالْمَلٰئِكَةُ بَعْدَ ذٰلِكَ ظٰهِرُوْنَ ۝۳۲ (التحریم)

ترجمہ: اے نبی! جو چیزیں اللہ تعالیٰ نے تمہارے لیے حلال کی ہیں تم اپنی بیویوں

کی خوشی حاصل کرنے کے لیے (قسم کھا کر) ان کو کیوں حرام کرتے ہو؟ اور اللہ

تعالیٰ بہت معاف کرنے والے، بہت رحم کرنے والے ہیں ﴿۱﴾ کی بات یہ ہے کہ اللہ

تعالیٰ نے تمہارے لیے تمہاری قسموں (کی پابندی) سے نکلنے کا طریقہ مقرر کر دیا ہے

اور اللہ تعالیٰ تمہارے کام بنانے والے ہیں اور وہ (اللہ تعالیٰ ہر کام کو) پوری طرح

جاننے والے، بڑی حکمت والے ہیں ﴿۲﴾ اور (وہ واقعہ بھی یاد کرو) جب نبی نے اپنی

کسی بیوی (یعنی حفصہ رضی اللہ عنہا) کو (راز کے طور پر) چپکے سے ایک بات کہی تھی، پھر جب

وہ بات اس بیوی نے (کسی دوسری بیوی یعنی عائشہؓ کو) بتلا دی اور اللہ تعالیٰ نے اس

بات کی اس (نبی) کو خبر دی تو اس (نبی) نے (اس راز کو ظاہر کرنے والی بیوی کو) کچھ بات بتلا دی اور کچھ بات نظر انداز کر دی (یعنی نہیں بتلائی) پھر جب اس (نبی) نے اس (راز ظاہر کرنے والی) بیوی کو (کچھ) بات بتلا دی تو وہ (تعجب سے) کہنے لگی کہ: آپ کو یہ بات کس نے بتلا دی؟ تو اس (نبی) نے کہا کہ: مجھے تو (اس اللہ تعالیٰ نے جو) بڑے جاننے والے، بڑی خبر رکھنے والے نے اطلاع دی ﴿۳﴾ (اے نبی کی دونوں بیویاں!) اگر تم اللہ تعالیٰ کے سامنے توبہ کر لو (تو یہ تمہارے لیے بہتر ہے) کہ تم دونوں کے دل اس کی طرف مائل ہو ہی گئے ہیں اور اگر تم دونوں نے اس (نبی) کے مقابلے میں ایک دوسرے کی مدد کی تو (یاد رکھنا کہ) یقیناً اللہ تعالیٰ اس (نبی) کا ساتھ دینے والے ہیں اور جبرئیل اور نیک ایمان والے بھی (ساتھ دینے والے ہیں) اور ان کے علاوہ فرشتے بھی مدد کرنے والے ہیں۔ ﴿۴﴾

سورہ تحریم

قرآن مجید کے اٹھائیسویں (۲۸) پارے میں ایک سورت ہے جس کا نام ”سورۃ التحريم“ ہے، یہ سورت مدنی ہے؛ یعنی حضرت نبی کریم ﷺ کے مدینہ ہجرت کرنے کے بعد یہ سورت نازل ہوئی ہے، اس سورت میں ایک واقعہ بیان کیا گیا جو خود حضرت نبی کریم ﷺ کے گھریلو زندگی، فیملی لائف میں پیش آیا تھا۔

اس واقعے میں بڑی کام کی اور بڑی قیمتی نصیحت کی باتیں ہیں، اللہ تعالیٰ اس کو سمجھ کر اپنی زندگی میں اپنانے کی اور دوسروں تک پہنچانے کی ہمیں توفیق عطا فرماوے، آمین۔

کسی حلال کو حرام اور حرام کو حلال کرنا ہمارے اختیار میں نہیں

پہلے شریعت کا ایک مسئلہ سمجھ لو! جو چیز اللہ تعالیٰ نے حرام کی ہے اسے کوئی اپنی مرضی سے حلال نہیں کر سکتا، ہمارے دین میں حلال اور حرام کا اصلی اختیار اللہ سبحانہ و تعالیٰ کے ہاتھ میں ہے۔ اسی طرح جو چیز شریعت میں حلال ہو اس کو کوئی مرد یا عورت عقیدے کے اعتبار سے حرام ماننے لگے تو یہ بہت بڑا گناہ ہے اور کفر کا خطرہ ہے، مثال کے طور پر اللہ تعالیٰ نے بکری، گائے اور بھینس کا دودھ حلال کیا ہے، اب کوئی کہے کہ: میرا عقیدہ ایسا ہے کہ میں ان کا دودھ کو حرام مانتا ہوں۔ تو یہ بہت بڑا گناہ ہے، اس سے انسان کے کافر ہو جانے کا خطرہ ہے؛ بلکہ بہت سے علما کہتے ہیں کہ: وہ کافر ہو ہی گیا۔

کسی ضرورت کی وجہ سے حلال کو حرام سمجھنا؟

ایک مسئلہ یہ بھی ہے کہ کسی حلال چیز کو اپنے عقیدے کے اعتبار سے حلال ہی سمجھے؛ لیکن کسی ضرورت یا کسی مصلحت کی وجہ سے قسم کھا کر اس کو اپنے اوپر حرام کر لیوے تو ایسا کرنا جائز تو ہے؛ لیکن اچھا نہیں ہے اور قسم توڑ کر کفارہ دینا ضروری ہے، جیسے کسی نے قسم کھالی کہ میں آج سے دودھ نہیں پیوں گا تو کسی ضرورت اور مصلحت کی وجہ سے قسم کھائی ہے تو یہ جائز تو ہے؛ لیکن بہتر نہیں ہے، قسم توڑ دیوے، دودھ پینا شروع کر دیوے اور قسم کا کفارہ ادا کر دیوے اور بغیر ضرورت اس طرح کی قسم کھا کر کسی حلال چیز کو اپنے اوپر حرام کر لینا یہ گناہ کا کام ہے۔

ثواب کی نیت سے حلال چیز کو عملاً چھوڑ دینا؟

ایک مسئلہ یہ بھی ہے کہ کسی حلال چیز کو ثواب کی نیت سے ہمیشہ کے لیے عملاً چھوڑ دینا بدعت اور گناہ کا کام ہے، یہ ”رہبانیت“ کا ایک حصہ ہے جو ہمارے دین میں جائز نہیں ہے، جیسے بہت سارے لوگ۔ جو غلط سمجھ رکھتے ہیں۔ بعض چیزوں کو ہمیشہ کے لیے چھوڑ دیتے ہیں اور اس چھوڑنے کو ثواب سمجھتے ہیں، یہ بدعت ہے اور گناہ کا کام ہے۔

بیماری کی وجہ سے کوئی حلال چیز چھوڑ دینا؟

البتہ جسمانی یا روحانی بیماری کی وجہ سے، کسی میڈیکل پروہلم کی وجہ سے اگر کوئی حلال چیز استعمال کرنا چھوڑ دیوے تو یہ جائز کام ہے، جیسے بعض لوگوں کو دودھ سے ایلر جی ہوتی ہے، دودھ پیا تو بیمار ہو گئے یا پیٹ میں کوئی تکلیف ہو گئی، اب وہ اس کو حلال سمجھے؛ لیکن جسمانی بیماری کی وجہ سے اسے چھوڑ دیوے تو یہ جائز ہے۔

واقعہ کی ابتدا

حضرت نبی کریم ﷺ کی فیملی میں ایک عجیب قصہ ہو گیا، اس قصے سے آپ کو فیملی لائف کی بہت ساری چیزیں۔ ان شاء اللہ۔ سیکھنے کو ملے گی۔

خاندان کے اعتبار سے حضرت حفصہ رضی اللہ عنہا کی خوش نصیبی

حضور ﷺ کی بیویوں میں ایک مبارک نام ”حضرت حفصہ رضی اللہ عنہا“ کا ہے، یہ حضرت عمر فاروق رضی اللہ عنہ کی بیٹی ہیں، یہ وہ خوش نصیب عورت ہے کہ ماں اور باپ دونوں

کی طرف سے ان کا خاندان آگے جا کر حضرت نبی کریم ﷺ کے ساتھ مل جاتا ہے، ان کے ابا حضرت عمر رضی اللہ عنہ قریشی ہیں اور ان کی ماں ”زینب بنت مظعون رضی اللہ عنہا“ بھی قریش کے خاندان سے ہیں؛ یعنی ماں اور باپ دونوں کی طرف سے یہ قریشیہ عورت ہیں۔

حضرت حفصہ رضی اللہ عنہا کی پیدائش

حضرت نبی کریم ﷺ کو اللہ تعالیٰ نے نبی بنایا اس سے پانچ (۵) سال پہلے حضرت حفصہ رضی اللہ عنہا کی پیدائش ہوئی تھی، پانچ سال پہلے یعنی جس سال مکہ کے قریشی کافروں نے کعبہ شریف کو پورا نیا بنایا تھا، اُس وقت حضرت نبی کریم ﷺ کی عمر مبارک پینتیس (۳۵) سال کی تھی؛ گویا کہ حضرت حفصہ اور حضور ﷺ کی عمر کے درمیان پینتیس (۳۵) سال کا فرق تھا۔ آپ کے ماموں حضرت عثمان ابن مظعون رضی اللہ عنہ چودھویں ۱۴ / نمبر پر ایمان لائے تھے۔ آپ کی اماں حضرت زینب بنت مظعون رضی اللہ عنہا بالکل شروع میں اسلام لائی تھیں اور ہجرت سے پہلے ہی ان کا انتقال ہو گیا تھا۔

حضرت حفصہ رضی اللہ عنہا کا پہلا نکاح

حضرت حفصہ رضی اللہ عنہا کی پہلی شادی ایک مہاجر صحابی حضرت خنیس بن حذافہ سہمی رضی اللہ عنہ سے ہوئی تھی، حضرت خنیس مشہور صحابی حضرت عبداللہ بن حذافہ السہمی رضی اللہ عنہ کے بھائی ہیں، جو شاعر بھی تھے، بڑے بہادر بھی تھے، حضرت خنیس رضی اللہ عنہ بھی بالکل شروع زمانے میں اسلام لائے تھے، انھوں نے حبشہ (ethiopia) اور مدینہ دونوں کی طرف ہجرت کی تھی، حضرت حفصہ رضی اللہ عنہا اپنے شوہر حضرت خنیس رضی اللہ عنہ کے ساتھ ہجرت

کر کے مدینہ منورہ آئی تھیں۔ (الطبقات الکبریٰ لابن سعد ۱۰/۶۴)

حضرت حفصہ رضی اللہ عنہا کے شوہر کی وفات اور حضرت عمر رضی اللہ عنہ کو اپنی بیٹی کے دوسرے نکاح کا فکر

حضرت خنیس رضی اللہ عنہ اُحد کی لڑائی میں زخمی ہوئے اور مدینہ منورہ واپس آ کر ان کا انتقال ہو گیا۔ جب بیٹی بیوہ ہوئی تو حضرت عمر رضی اللہ عنہ کو اس کے بارے میں بہت فکر ہوئی، ان ہی دنوں میں حضرت عثمان رضی اللہ عنہ کی بیوی۔ حضرت نبی کریم ﷺ کی صاحب زادی۔ حضرت رقیہ رضی اللہ عنہا۔ کا بھی انتقال ہوا تھا اور حضرت عثمان رضی اللہ عنہ بغیر بیوی کے تھے۔

حضرت عثمان رضی اللہ عنہ کے سامنے نکاح کی پیش کش

اس لیے حضرت عمر رضی اللہ عنہ نے اس سلسلے میں سامنے سے جا کر حضرت عثمان رضی اللہ عنہ سے کہا کہ: میری بیٹی حفصہ بیوہ ہو گئی ہے، تم ان کے ساتھ شادی کر لو؛ لیکن حضرت عثمان رضی اللہ عنہ نے یوں کہا کہ: میں سوچ کر جواب دوں گا۔ اس لیے کہ شادی کوئی ایسا مسئلہ نہیں ہے کہ آدمی جلدی جلدی جواب دے دیوے۔ پھر حضرت عثمان رضی اللہ عنہ نے دوسری ملاقات میں کہا: میرا شادی کا کوئی ارادہ نہیں ہے۔

حضرت ابو بکر رضی اللہ عنہ کے سامنے نکاح کی پیش کش

پھر حضرت عمر رضی اللہ عنہ حضرت صدیق اکبر رضی اللہ عنہ کے پاس گئے اور ان سے کہا کہ: میری بیٹی حفصہ بیوہ ہو گئی ہے، تم ان کے ساتھ نکاح کر لو۔

دیکھو! ایک باپ خود جا کر اپنی بیٹی کی شادی کرانے کے لیے پیش کش (offer)

کر رہے ہیں، اس لیے کوئی نیک اور دین دار لڑکا نظر آوے تو سامنے سے اس طرح پیش کش کرنا جائز ہے، کوئی بری بات نہیں ہے۔

حضرت عمر رضی اللہ عنہ حضرت ابو بکر صدیق رضی اللہ عنہ کے پاس گئے؛ لیکن حضرت ابو بکر صدیق رضی اللہ عنہ نے کوئی جواب نہیں دیا کہ، میں شادی کروں گا کہ نہیں کروں گا، حضرت عمر رضی اللہ عنہ کو دل میں بڑی تکلیف بھی ہوئی کہ ابو بکر تو کوئی جواب بھی نہیں دیتے۔

(بخاری، کتاب النکاح، باب عرض الانسان ابنته او اخته علی اهل الخیر، حدیث: ۵۱۲۲)

حضرت حفصہ رضی اللہ عنہا کی شادی عثمان رضی اللہ عنہ سے بہتر شخص سے

جب حضرت عثمان رضی اللہ عنہ نے منع کر دیا اور حضرت ابو بکر صدیق رضی اللہ عنہ نے بھی منع کر دیا تو حضرت عمر رضی اللہ عنہ نبی کریم صلی اللہ علیہ وسلم کے پاس آئے اور حضرت عثمان رضی اللہ عنہ و حضرت ابو بکر رضی اللہ عنہ پوری بات کہہ سنائی۔

حضرت نبی کریم صلی اللہ علیہ وسلم نے بہت پیارا جواب دیا، حضور صلی اللہ علیہ وسلم نے ارشاد فرمایا کہ: حفصہ کی شادی ایک ایسے انسان سے ہوگی جو عثمان سے بھی بہتر ہے اور عثمان کی شادی ایسی عورت سے ہوگی جو حفصہ سے بھی بہتر عورت ہے۔ (فتح الباری ۹/۲۲۰)

چنانچہ ہوا بھی ایسا ہی کہ حضرت حفصہ رضی اللہ عنہا کی شادی حضرت عثمان رضی اللہ عنہ اور حضرت ابو بکر رضی اللہ عنہ سے بھی افضل؛ یعنی حضرت نبی کریم صلی اللہ علیہ وسلم کے ساتھ ہوگئی اور حضرت عثمان رضی اللہ عنہ کی شادی حضرت حفصہ رضی اللہ عنہا سے بھی بہتر؛ یعنی حضرت نبی کریم صلی اللہ علیہ وسلم کی دوسری بیٹی حضرت ام کلثوم رضی اللہ عنہا کے ساتھ ہوئی، اس طرح یہ جوڑے سیٹ ہو گئے۔

اصل واقعہ

اب ذرا اصل واقعہ سنو! حضرت نبی کریم ﷺ کی جتنی بھی بیویاں تھیں ہر ایک بیوی کو حضور ﷺ سے بڑی محبت تھی، نیز ہر بیوی کی یہ چاہت تھی کہ حضور ﷺ میرے ساتھ محبت زیادہ رکھے؛ تاکہ حضور ﷺ کا دھیان اور توجہ ان کی طرف زیادہ ہو، حضور ﷺ کی برکت ان کو زیادہ ملے۔

ہر بیوی کے ساتھ محبت کا برتاؤ کرنا بہت بڑا امتحان

انسان کی جب ایک بیوی ہوتی ہے تو اس کے ساتھ مکمل حسن سلوک کرنا اور اچھا برتاؤ کرنا آسان ہوتا ہے؛ لیکن ایک سے زیادہ بیویاں ہوں تو ہر بیوی کے ساتھ محبت کا برتاؤ کر کے نبھانا بہت بڑا امتحان ہوا کرتا ہے، ایسے موقع پر بڑے بڑے انسان ہل جاتے ہیں، اس معاملے میں حضرت نبی کریم ﷺ بڑے مضبوط اور ثابت قدم تھے، حضور ﷺ نے برابر ہر ایک بیوی کے ساتھ اچھا سلوک کر کے دکھایا، حضور ﷺ ذرہ برابر ہلے نہیں، یہ بھی حضرت نبی کریم ﷺ کا ایک معجزہ تھا کہ تمام بیویوں کا حق ادا فرماتے تھے، ہر بیوی حضور ﷺ سے خوش رہتی تھی، ہر ایک کو ایسا محسوس ہوتا تھا کہ حضور ﷺ کو میرے ساتھ بڑی محبت ہے۔

عصر کے بعد آپ ﷺ کا معمول

حضور ﷺ کے یہاں رات گزارنے کے لیے ہر ایک بیوی کی باری مقرر تھی، جس کی باری ہوتی رات کو اس کے گھر پر تشریف لے جاتے؛ لیکن عصر کی نماز سے جب

فارغ ہو جاتے تو آپ ﷺ تمام بیویوں کے گھر پر تھوڑی تھوڑی دیر تشریف لے جاتے، ہر بیوی کی خیر خبر پوچھتے، دل جوئی کرتے، اس کے بعد آپ ﷺ اپنے کام میں مشغول ہو جاتے، روزانہ عصر کے بعد آپ کا یہی معمول تھا۔ رات کو سونے کی باری الگ ہوتی تھی۔ (مظہری ۱۸/۱۱۷)

ام المؤمنین حضرت زینب رضی اللہ عنہا کے یہاں شہد کا شربت

ایک مرتبہ آپ ﷺ ام المؤمنین حضرت زینب بنت جحش رضی اللہ عنہا۔ جن کا پورا قصہ گذشتہ سال آپ کو سنایا تھا۔ کے گھر تشریف لے گئے، ان کو کسی نے شہد (honey) ہدیے میں دیا تھا، انہوں نے اس شہد کا شربت بنا کر حضرت نبی کریم ﷺ کو پلایا، دو چار دن وہ شربت پلایا ہوگا، شربت پینے کی وجہ سے تھوڑی دیر لگ گئی؛ گویا دوسری بیویوں کے یہاں عصر بعد جتنا وقت حضور ﷺ رکتے تھے حضرت زینب رضی اللہ عنہا کے یہاں شربت پینے کی وجہ سے تھوڑا زیادہ رُکے، حضور ﷺ کے ان کے یہاں زیادہ رُکنے کی وجہ سے حضرت عائشہ رضی اللہ عنہا کو رشک آیا۔ (مظہری ۱۸/۱۱۷)

سوکنوں کا آپس میں مشورہ

سوکنوں کے درمیان ہر زمانے میں کچھ نہ کچھ کھینچا تانی ہوتی ہے اور یہ چیز کوئی بری اور غلط بھی نہیں ہے۔

اس لیے حضرت عائشہ رضی اللہ عنہا نے اپنی دوسری سوکن حضرت حفصہ رضی اللہ عنہا سے مشورہ کیا، دونوں بڑے باپ کی بیٹیاں تھیں: حضرت عائشہ رضی اللہ عنہا، حضرت ابو بکر صدیق رضی اللہ عنہ

کی بیٹی اور حضرت حفصہ رضی اللہ عنہا، حضرت عمر رضی اللہ عنہ کی بیٹی، دونوں نے آپس میں مشورہ کیا اور مشورہ کر کے یوں طے کیا کہ: جب حضور ﷺ ہمارے یہاں تشریف لاوے تو ہم یوں کہیں گے کہ: حضور! آپ کے منہ میں سے ”مُغْفِرٌ“ کی بو آرہی ہے۔ (مظہری ۱۸ / ۱۱۷)

یہ مغفرا ایک قسم کا گوند ہوتا تھا جس میں تھوڑی سی بدبو ہوا کرتی تھی۔

آپ ﷺ بدبو سے نفرت فرماتے تھے

حضرت نبی کریم ﷺ کو بدبو بالکل پسند نہیں تھی؛ یہاں تک کہ حضور ﷺ کچا پیاز اور لہسن بھی نہیں کھاتے تھے، جب آپ ﷺ ہجرت کر کے مدینہ پہنچے اور حضرت ابو ایوب انصاری رضی اللہ عنہ کے مکان پر ٹھہرے تو ایک دن ان کی بیوی ام ایوب رضی اللہ عنہا نے کھانے میں لہسن استعمال کیا، حضور ﷺ نے اس دن کھانا نہیں کھایا اور ارشاد فرمایا کہ: لہسن اور پیاز میں بدبو ہوتی ہے اور میرے پاس اللہ کے فرشتے آتے ہیں اور بدبو سے فرشتوں کو تکلیف ہوتی ہے۔ بس! اس دن سے حضرت ابو ایوب انصاری رضی اللہ عنہ اور ان کی بیوی نے ہمیشہ کے لیے کھانے میں پیاز اور لہسن ملانا چھوڑ دیا۔

(کتاب الاطعمۃ، باب ماجاء فی الرخصۃ فی اکل الثوم مطبوعاً، ح: ۱۸۰۷)

بدبو ختم کر کے استعمال کرنا چاہیے

لیکن ہمارے یہاں اس کو پکا کر اس کی بدبو ختم کر دیتے ہیں؛ اس لیے اس طرح استعمال کرنے میں کوئی حرج نہیں ہے، نیز اگر کوئی کچی پیاز سلاٹ میں کھائے اور اس کے بعد منہ صاف کر لیوے اور بدبو ختم کر دیوے تو اچھی بات ہے کہ نماز میں فرشتوں کو

تکلیف نہ ہو، گھر میں کسی کو تکلیف نہ ہو۔

آپ کے منہ سے ”مغافر“ کی بو آرہی ہے

جب حضرت نبی کریم ﷺ عصر کے بعد ازواجِ مطہرات کے یہاں پہنچے تو بیویوں میں سے دو چار بیویوں نے کہا کہ: حضور! آپ کے منہ میں سے مغافر کی بد بو آرہی ہے۔ حضرت سودہ رضی اللہ عنہا نے کہا، حضرت عائشہ رضی اللہ عنہا نے کہا، حضرت حفصہ رضی اللہ عنہا نے کہا۔ حضور ﷺ نے فرمایا: میں نے مغافر نہیں کھائی ہے، میں نے تو شہد کا شربت پیا ہے۔ انھوں نے کہا: ہو سکتا ہے کہ وہ شہد کی مکھی مغافر پر بیٹھ کر آئی ہو، اس کی وجہ سے اس کا اثر شہد میں بھی آ گیا ہو۔ (مظہری ۱۸/۱۱۸)

جیسے جو شہد کی مکھی نیم کے درخت پر بیٹھتی ہے تو اس شہد میں اس کے کڑوے پن کا اثر آتا ہے اسی طرح جس علاقے کا شہد ہوتا ہے اس علاقے میں جو پھل فروٹ زیادہ ہوں تو اس کا اثر شہد میں آتا ہے۔

آپ ﷺ کا شہد استعمال نہ کرنے کی قسم کھانا

جب یہ بات حضرت نبی کریم ﷺ نے سنی تو حضرت حفصہ رضی اللہ عنہا کے سامنے قسم کھالی کہ: آئندہ میں شہد نہیں کھاؤں گا اور ساتھ میں حضور ﷺ نے یوں بھی فرمایا: حفصہ! یہ بات تم کسی کو نہ بتلانا کہ میں نے شہد نہ کھانے کی قسم کھائی ہے؛ اس لیے کہ زینب کو پتہ چل جائے گا تو ان کا دل دُکھے گا۔ (مظہری ۱۸/۱۱۸)

بات صاف صاف کرنی چاہیے

یہاں حضور ﷺ کے طرزِ عمل سے ایک بات سیکھنے کو ملی کہ جب ان بیویوں نے کہا کہ: آپ کے منہ سے بد بو آ رہی ہے تو حضور ﷺ نے بناوٹی بات نہیں کی، صاف فرما دیا کہ: میں نے شہد پیا تھا، معلوم ہوا کہ اس طرح صاف صاف بات جو کہی جاتی ہے اس میں بڑی خیر اور بھلائی ہوتی ہے، گول مول کرنے سے بات اور بگڑتی اور زیادہ خراب ہو جاتی ہے۔

اپنی بیوی کا دل خوش کرنا

حضرت نبی کریم ﷺ نے اپنی بیویوں کا دل خوش کرنے کے لیے یہ قسم کھائی تھی۔ بیویوں کا دل خوش کرنا بہت اچھی بات ہے، ان سے حسن سلوک کرنا بہت اچھی بات ہے؛ لیکن یہ تو نبی کی فیملی ہے، قیامت تک کے لیے نمونہ ہے، کوئی ایسی بات نہ ہو جائے جس میں قیامت تک امت کے لیے تنگی ہو جائے، امت کے لیے تکلیف کی چیز ہو جائے؛ اس لیے اس بات کو اللہ تعالیٰ آگے چلنے نہیں دینا چاہتے تھے؛ اسی لیے اللہ تعالیٰ نے قرآن مجید میں سورہ تحریم کی یہ آیات کریمہ نازل فرمائیں جو میں نے آپ کو پڑھ کر سنائی۔

واقعہ کے سلسلے میں دوسری روایت

بعض روایتوں میں یہ بھی آتا ہے کہ آپ صلی اللہ علیہ وسلم کے پاس ایک باندی تھی، جن کا نام ”مار یہ قبٹیہ رضی اللہ عنہا“ تھا، وہ مصر کی تھی، مصر کے بادشاہ مقوقس نے حضرت نبی کریم ﷺ

کے لیے ہدیے میں بھیجی تھی اور ان سے حضرت نبی کریم ﷺ کے ایک بیٹے ”حضرت ابراہیمؑ“ پیدا ہوئے تھے، حضرت ماریہ رضی اللہ عنہا کی قبر مدینہ میں مسجد قبا کے قریب ہے۔ ان کے ساتھ حضرت نبی کریم ﷺ اپنی ضرورت پوری فرماتے تھے، اس کی وجہ سے دوسری بیویوں کے دل میں تھوڑی سی ناراضگی ہوئی۔

بعض روایتوں سے پتہ چلتا ہے کہ اسی بنا پر حضرت نبی کریم ﷺ نے قسم کھالی کہ: اب میں ماریہ کے ساتھ نہیں سوؤں گا۔ (مظہری ۱۸/۱۱۸۔ طبری ۱۲/۱۳۸) اس پر اللہ تعالیٰ نے قرآن مجید کی یہ سورت نازل فرمائی، جس میں ارشاد فرمایا:

﴿يَا أَيُّهَا النَّبِيُّ لِمَ تُحَرِّمُ مَا أَحَلَّ اللَّهُ لَكَ﴾

ترجمہ: اے نبی! اللہ تعالیٰ نے جو چیز آپ کے لیے حلال کی ہے وہ آپ نے قسم

کھا کر کیوں چھوڑ دی؟

یعنی شہد آپ کے لیے حلال ہے، ماریہ قبٹیہ آپ کی باندی ہے، آپ کے لیے

حلال ہے تو آپ نے اس کو کیوں چھوڑ دیا؟

پھر آگے اللہ فرماتے ہیں:

﴿تَبْتَغِي مَرْضَاتِ أَرْوَاحِكَ﴾

ترجمہ: آپ اپنی بیویوں کا دل خوش کرنا چاہتے ہیں۔

اس پر کوئی نکیر نہیں کی گئی، معلوم ہوا بیویوں کا دل خوش کرنا بہت اچھی بات ہے؛

لیکن بیویوں کا دل خوش کرنے میں شریعت کے خلاف کام نہیں ہونا چاہیے، اللہ کا کوئی

حکم نہیں ٹوٹنا چاہیے۔

داڑھی کی تشکیل

میں نے آتے ہی جمعہ کے دن مسجد میں مردوں کے سامنے داڑھی کے متعلق مسئلے بیان کیے تھے کہ داڑھی منڈوانا بھی گناہ اور ایک مٹھی سے کم کٹوانا یہ بھی گناہ اور ناجائز ہے۔ بہت سے مرد-اللہ جانے! صحیح بات یا بناوٹی بات، وہ تو آپ جانتے ہیں۔ بیویوں کا نام لیتے ہیں کہ ہماری بیوی ہم کو اجازت نہیں دیتی۔

آپ پر یہ تہمت باقی نہ رہے؛ اس لیے آج ہی اپنے شوہروں کی تشکیل کرو کہ: دیکھو! ایک مٹھی پوری داڑھی رکھنا شریعت کا حکم ہے؛ اس لیے تم داڑھی رکھو، ہم کو اس پر کوئی اشکال نہیں ہے، تم داڑھی نہیں رکھو گے تو اللہ تعالیٰ کے یہاں گنہگار بنو گے۔ آگے فرمایا:

وَاللّٰهُ غَفُوْرٌ رَّحِيْمٌ ① قَدْ فَرَضَ اللّٰهُ لَكُمْ تَحِيْلَةً اَيْمَانِكُمْ ۚ وَاللّٰهُ مَوْلَاكُمْ ۚ وَهُوَ الْعَلِيْمُ الْحَكِيْمُ ②

ترجمہ: اور اللہ تعالیٰ بہت معاف کرنے والے، بہت رحم کرنے والے ہیں ﴿۱﴾ کی بات یہ ہے کہ اللہ تعالیٰ نے تمہارے لیے تمہاری قسموں (کی پابندی) سے نکلنے کا طریقہ مقرر کر دیا ہے اور اللہ تعالیٰ تمہارے کام بنانے والے ہیں اور وہ (اللہ تعالیٰ ہر کام کو) پوری طرح جاننے والے، بڑی حکمت والے ہیں ﴿۲﴾

اللہ تعالیٰ کا منشا یہ تھا کہ حضرت نبی کریم ﷺ شہد پینا بھی شروع کر دیں اور ماریہ قبٹیہ رضی اللہ عنہا کے ساتھ سونا بھی باقی رکھیں؛ چنانچہ حضرت نبی کریم ﷺ نے قسم کا کفارہ ادا فرمایا اور یہ دونوں چیزیں اپنے استعمال میں جاری رکھی۔ (طبری ۱۲/۱۳۹)

انسان اپنے فائدے کی چیز زیادہ دیر تک چھپاتا نہیں ہے

حضور ﷺ نے حضرت حفصہ رضی اللہ عنہا سے یہ کہا تھا کہ: یہ بات کسی سے کہنا مت؛ لیکن اپنے فائدے کی چیز زیادہ پیٹ میں رہتی نہیں ہے، لوگ دوسروں کے سامنے بیان کر ہی دیتے ہیں، حضرت حفصہ رضی اللہ عنہا نے فوراً یہ بات حضرت عائشہ صدیقہ رضی اللہ عنہا کو بتلا دی۔ یہ ایک غلط بات ہوگئی کہ حضرت نبی کریم ﷺ کا راز ظاہر کر دیا، یہ چیز اللہ تعالیٰ کو پسند نہیں آئی۔ (مظہری ۱۸/۱۱۸ - طبری ۱۲/۱۳۸)

بڑی بے شرمی کی بات

اس سے ہم کو ایک بہت اہم سبق ملتا ہے کہ میاں بیوی کے درمیان جو باتیں ہوتی ہیں وہ کسی اور کو نہیں بتلانا چاہیے، خاص طور پر خانگی زندگی (پرسنل لائف) اور بیڈ روم کی باتیں کبھی کسی عورت کے سامنے ہرگز ہرگز نہیں بتلانا چاہیے، یہ بڑی بے شرمی کی بات ہے اور بڑا خطرناک گناہ کا کام ہے۔

اللہ سے کوئی چیز چھپا نہیں سکتے

حضرت حفصہ رضی اللہ عنہا نے حضور ﷺ کے راز کی بات حضرت عائشہ رضی اللہ عنہا کو بتلا دی، اس پر اللہ تعالیٰ کی طرف سے توبہ کا حکم آیا کہ تم کو اس پر توبہ کرنا چاہیے۔ سوال یہ ہے کہ حضرت حفصہ رضی اللہ عنہا نے چپکے چپکے بتایا تھا تو حضرت نبی کریم ﷺ کو کیسے پتہ چلا؟ دراصل اللہ تعالیٰ نے حضرت جبریل علیہ السلام کو بھیج کر حضرت نبی کریم ﷺ کو بتلا دیا؛ اس لیے کہ انسان کسی بات کو چھپانے کی کتنی بھی کوشش کرے؛ لیکن اللہ تعالیٰ اس کو ظاہر کرنا چاہیں

تو وہ چیز چھپ نہیں سکتی، وہ چیز ظاہر ہو ہی جاتی ہے۔

دوسروں کی غلطی کو چھپانا چاہیے

اس لیے دینی بہنو! آج دنیا میں تم دوسروں کی نامناسب بات کو چھپاؤ، اگر تم سے کوئی غلطی ہو جائے گی اللہ تعالیٰ دنیا و آخرت میں اسے چھپائیں گے، اگر کسی کی بات لوگوں کے سامنے ظاہر کر دی تو یاد رکھو! ہو سکتا ہے ہم سے کوئی غلطی ہو جائے اور اللہ تعالیٰ سزا کے طور پر لوگوں کے سامنے اس کو ظاہر کر دیوے، دنیا میں ظاہر کر دے یا آخرت میں ظاہر کرے۔

ایسے موقع پر انسان کا دماغ کہاں جاتا ہے؟

حضرت نبی کریم ﷺ نے حضرت حفصہ رضی اللہ عنہا کو بہت اچھے انداز میں فرمایا: حفصہ! میں نے تم سے کہا تھا: میں نے قسم کھائی ہے کہ میں شہد نہیں کھاؤں گا یا ماریہ کے پاس نہیں جاؤں گا وہ بات تم کسی کو مت کہنا، تم نے دوسری بیوی کو کیوں بتلا دیا؟ حضرت حفصہ رضی اللہ عنہا نے فوراً سوال کیا کہ: حضور! آپ سے کس نے کہا؟ (طبری ۱۲/۱۳۹)

حضرت حفصہ رضی اللہ عنہا کا ذہن ادھر گیا کہ حضرت عائشہ رضی اللہ عنہا نے حضور ﷺ کو کہہ دیا ہوگا، ایسے موقع پر اسی طرح دماغ چلتا ہے۔

نبوت صلی اللہ علیہ وسلم کا راز ظاہر کرنے پر گرفت

حضرت نبی کریم ﷺ نے بڑا پیارا جواب دیا، میری بہنو! قربان جاؤں اس خاندان پر! حضور ﷺ اور حفصہ رضی اللہ عنہا کے درمیان میں جو بات ہو رہی ہے، وہ سوال و جواب بھی

اللہ تعالیٰ قرآن میں بہ طور آیت اتار رہے ہیں، یہ ان کے مقدس، ان کے پاکیزہ اور نیک ہونے کی بہت بڑی نشانی ہے، ارشاد فرمایا:

﴿فَلَمَّا نَبَّأَتْ بِهِ وَأَظْهَرَهُ اللَّهُ عَلَيْهِ عَرَفَ بَعْضَهُ وَأَعْرَضَ عَنْ بَعْضٍ﴾

پھر جب وہ بات اس بیوی نے (کسی دوسری بیوی یعنی عائشہؓ کو) بتلا دی اور اللہ تعالیٰ نے اس بات کی اس (نبی) کو خبر دی تو اس (نبی) نے (اس راز کو ظاہر کرنے والی بیوی کو) کچھ بات بتلا دی اور کچھ بات نظر انداز کر دی (یعنی نہیں بتلائی)۔

﴿فَلَمَّا نَبَّأَهَا بِهِ قَالَتْ مَنْ أَنْبَأَكَ هَذَا قَالَ نَبَّأَنِيَ الْعَلِيمُ الْخَبِيرُ﴾

پھر جب اس (نبی) نے اس (راز ظاہر کرنے والی) بیوی کو (کچھ) بات بتلا دی تو وہ (تعجب سے) کہنے لگی کہ: آپ کو یہ بات کس نے بتلا دی؟ تو اس (نبی) نے کہا کہ: مجھے تو (اُس اللہ تعالیٰ نے جو) بڑے جاننے والے، بڑی خبر رکھنے والے نے اطلاع دی۔ حضرت نبی کریم ﷺ نے صاف ایسا جواب عنایت فرمایا کہ پوری بات دب گئی؛ کہ سب سے زیادہ جاننے اور خبر رکھنے والے اللہ نے مجھے بتلایا ہے، حضور ﷺ نے فوراً جھگڑا ختم کر دیا کہ اللہ سبحانہ و تعالیٰ نے ہی مجھے خبر دی ہے۔

توبہ کر لو

پھر اللہ تعالیٰ کے یہاں سے یہ حکم نازل ہوا:

﴿إِنْ تَتُوبَا إِلَى اللَّهِ فَقَدْ صَغَتْ قُلُوبُكُمَا﴾

(اے نبی کی دونوں بیویاں!) اگر تم اللہ تعالیٰ کے سامنے توبہ کر لو (تو یہ تمہارے لیے بہتر ہے) کہ تم دونوں کے دل اس کی طرف مائل ہو ہی گئے ہیں۔

تم دونوں نے ایک معمولی غلطی اور چوک کر ڈالی جو نامناسب بات تھی؛ یعنی اس طرح آپس میں مشورہ کر کے حضور ﷺ کو شہد پینے سے روکنا، ماریہ سے روکنا؛ یہ ایک نامناسب بات تھی اور پھر حضور ﷺ کے راز کی بات دوسرے کو بتلانا یہ بھی ایک نامناسب بات تھی، تم دونوں اعتدال کے راستے سے ہٹ گئیں؛ اس لیے تم دونوں کو توبہ کرنا چاہیے۔

واقعے کو نقل کرنے کی ایک توجیہ

ظاہر بات ہے کہ حضور ﷺ کی یہ بیویاں ضرور اللہ کی بارگاہ میں توبہ کرنے ہی والی تھیں، یہ سچی پکی توبہ کے لیے اپنے آپ کو اللہ کے سامنے پیش کرنے والی عورتیں تھیں، اللہ سبحانہ و تعالیٰ نے اپنے نبی کے گھرانے کی ایسی خفیہ (personal) باتوں کو ظاہر فرما کر پوری امت کو یہ بات بتلا دی کہ: یہ گھرانہ، یہ خاندان باہر سے بھی پاک ہے اور اندر سے بھی پاک و صاف ہے، کوئی بھی ان کے بارے میں دل میں گندا اور میلا خیال نہ لاوے، یہ نیک اور نورانی گھرانہ ہے۔

حسنِ اخلاق کا بہترین درس

اس میں ایک بہت بڑا سبق ہمیں یہ دیا گیا کہ حسنِ معاشرت اور اچھے اخلاق یہ ہیں کہ اگر بیوی کو شوہر کی طرف سے اور شوہر کو بیوی کی طرف سے کوئی ناگوار بات پیش آ جاوے، اپنی مرضی اور اپنی خوشی کے خلاف بات پیش آ جاوے تو اس کا اندازہ لگا لینا چاہیے، عفو و درگزر اور معاف کر دینا چاہیے، اگر اس پر ہنگامہ کھڑا کیا اور شور مچایا تو ہو سکتا

ہے کہ یہ چیز آگے بڑھ کر بڑے جھگڑے میں تبدیل ہو کر - نعوذ باللہ - طلاق تک نوبت پہنچ جائے؛ اس لیے اپنی طبیعت کے خلاف، مزاج کے خلاف کوئی بات آوے تو معاف کر دینا چاہیے، نرمی سے کام لینا چاہیے، بات کو ٹال دینا چاہیے۔

کسی سے غلطی ہو جائے تو اس کو بدنام نہیں کرنا چاہیے

دوسری ایک اہم بات یہ ہے کہ: جس بیوی نے حضرت نبی کریم ﷺ کا راز کھول دیا تھا اللہ تعالیٰ نے اس کا نام قرآن مجید میں ذکر نہیں فرمایا، اس سے ہمیں یہ سبق دیا کہ اچھے اخلاق یہ ہیں کہ جن کی طرف سے کوئی غلطی ہو جاوے تو اس غلطی کرنے والے کا نام ظاہر نہیں کرنا چاہیے۔

حضرت نبی کریم ﷺ جب کبھی کسی کی غلطی بیان فرماتے تھے تو عمومی بیان فرماتے تھے کہ: کچھ لوگ ایسے ہیں، کچھ لوگوں سے ایسا ہو گیا، نام نہیں لیتے تھے۔

ایک چنگاری پورے آشیانے کو ویران کر سکتی ہے

نیز دیکھیے! شکایت اور فریاد کے موقع پر بھی حضرت نبی کریم ﷺ نے الزام نہیں لگایا؛ اس لیے کہ فیملی لائف میں چھوٹی چھوٹی باتیں کبھی کبھی خطرناک ہو جاتی ہیں، جیسے ایک چنگاری پورے آشیانے اور گھرانے کو جلا سکتی ہے۔

بڑے گھرانے کی عورتوں کو نصیحت

خاص کر کوئی عورت کسی بڑے گھرانے کی ہو تو اس کو اپنے ماں باپ، بھائی وغیرہ پر گھمنڈ نہیں کرنا چاہیے کہ میں تو بہت بڑے خاندان کی ہوں، بعض بہنیں بڑے

خاندان کی ہوتی ہیں تو سسرال میں جانے کے بعد وہ ”اپنا بڑے گھر کا ہونا“ بتلاتی رہتی ہیں اور وہاں ایک نرالے انداز میں رہتی ہیں، یہ عادت مناسب نہیں ہے، سسرال میں آ کر نرمی کے ساتھ رہنا چاہیے، ان شاء اللہ! اس کی وجہ سے تمہاری شادی والی زندگی بہت اچھی طرح گزرے گی۔

اللہ سبحانہ و تعالیٰ ہم سب کو فیملی لائف میں بہت اعتدال، بہت نرمی کے ساتھ زندگی گزارنے کی توفیق عطا فرماوے، اور جیسے حضرت حفصہ رضی اللہ عنہا اور حضرت عائشہ رضی اللہ عنہا بڑی نماز پڑھنے والی، روزہ رکھنے والی تھیں اللہ ایسے صفات زندگی میں اپنانے کی توفیق اور سعادت نصیب فرمائے، آمین۔

ایک اہم بات

ایک اور بات بھی سن لو! حدیث میں حضرت نبی کریم ﷺ نے ارشاد فرمایا: قیامت کے دن بعض لوگوں کو لایا جائے گا، ان کو دیکھ کر لوگ کہیں گے کہ: اَکَلَّ عِيَالَهُ حَسَنَاتِهِ۔ اس کی نیکی اس کے گھر والوں نے کھالی۔ (قرطبی ۱۸/۹۴)

بہت سی مرتبہ انسان اپنے گھر والوں کی وجہ سے، بچوں کی وجہ سے نیکی کو برباد کر دیتا ہے، بخیل بن جاتا ہے، بزدل بن جاتا ہے؛ اس لیے اولاد سے کبھی کوئی غلطی ہو جائے، گھر والوں سے کبھی کوئی غلطی ہو جائے تو بددعا نہیں کرنی چاہیے؛ بلکہ اللہ تعالیٰ کی بارگاہ میں ان کے لیے دعا کرنی چاہیے، اور اصلاح کی کوشش کرنی چاہیے، اللہ تعالیٰ ہم سب کو امہات المؤمنین سے سچی پکی محبت و عقیدت نصیب فرماوے۔

وآخر دعوانا ان الحمد لله رب العالمين

حضرت خولہ رضی اللہ عنہا کے
ظہار کا واقعہ
(حصہ: ۱)



مختصر تعارف

نام: خولہ۔

نسب: خولہ بنت ثعلبہ بن اصرم بن فہر بن ثعلبہ بن غنم بن عوف الانصاریہ۔
زبردست فصاحت و بلاغت کی مالک تھیں۔

خوب سیرت ہونے کے ساتھ خوب صورت بھی تھیں۔

آپ کے شوہر کا نام حضرت اوس بن صامت رضی اللہ عنہ تھا، جو کہ مشہور صحابی حضرت

عبادہ بن صامت رضی اللہ عنہ کے بھائی ہیں۔

حضرت خولہ بنت اہلبہاء کے واقعے کو قرآن کریم میں بیان کیا گیا، اس سے ان کی

فضیلت اور شرف و عزت میں نہایت اضافہ ہو گیا ہے۔

(مظہری ۱۹۱/۹۔ طبری ۱۲/۳)



ایک صحابیہ عورت کی اپنے شوہر کے ساتھ لڑائی ہوئی تھی، اس سلسلے میں اس نے حضرت نبی کریم ﷺ کے ساتھ بحث و مباحثہ کیا تھا، اللہ تعالیٰ نے اس سورت میں اُس واقعے کو بیان فرمایا ہے؛ اس لیے اس پوری سورت کا نام اس عورت کے لڑنے، جھگڑنے اور بحث و مباحثہ کرنے کی وجہ سے ”سورۃ مجادلہ“ ہو گیا۔ (روح المعانی ۴/۱۹۷)

اس سورت کی ایک خوبی یہ ہے کہ اس کی تمام کی تمام بائیس (۲۲) آیتوں میں سے ہر آیت میں اللہ تعالیٰ کا مبارک نام آیا ہے۔

اس واقعے سے ایک بات یہ سمجھ میں آتی ہے کہ میاں بیوی کے درمیان کچھ بحث و مباحثہ اور جھگڑے کا ہونا پرانی بات ہے اور ایسے جھگڑے کی باتیں عورتیں دوسروں کو بتلاتی بھی ہیں۔

زمانہ جاہلیت میں عورتوں پر مظالم

اس واقعے سے پہلے ایک بڑی اہم بات سمجھ لینی چاہیے کہ آپ ﷺ جس زمانے میں بنا کر بھیجے گئے تھے اُس وقت عورتوں پر بہت زیادہ ظلم ہوتے تھے، معصوم لڑکیوں کو زندہ زمین میں دفن کر دیا جاتا تھا، بہت سے لوگ ظلم کرنے کے لیے خواہ مخواہ عورتوں کو ایسے ہی چھوڑ دیتے تھے، عام طور پر یتیم لڑکیوں کے ساتھ ان کے والی اس طرح کیا کرتے تھے: نکاح کرنے کے بعد نہ اس کا حق ادا کرتے تھے، نہ اس کو خرچ دیتے تھے، نہ اس کے ساتھ سوتے تھے، اس کو ایسے ہی چھوڑے رکھتے تھے۔

کبھی ایسا بھی ہوتا تھا کہ ایک طلاق دے دی اور عورت کو لڑکائے رکھا، طلاق دینے کے بعد اس کا نکاح ختم بھی نہ کرتے کہ وہ بے چاری دوسری جگہ شادی کر لیوے،

نہ اپنی بیوی بنا لیتے کہ شوہر کی خوشی اور سکھ دیکھنے کو ملے، طلاق کی کوئی حد متعین نہ تھی، جتنی چاہے طلاق دیتے تھے اور پھر رجوع کر لیتے تھے، اور بعض مرتبہ اس سے بھی خطرناک ظلم کرتے تھے اور وہ خطرناک ظلم ”ظہار“ کی شکل میں ہوتا تھا۔

ظہار کا مطلب

”ظہار“ یہ عربی لفظ ہے۔ عربی زبان میں پیٹھ اور کمر کے حصے کو ”ظَهْرٌ“ کہتے ہیں، اسی سے یہ لفظ ”ظہار“ بنا ہے۔ ظہار کا مطلب یہ ہے کہ کوئی شوہر اپنی بیوی کو کسی ایسی عورت کے ساتھ جو اس پر ہمیشہ ہمیشہ کے لیے حرام ہے، جس سے وہ کبھی شادی نہیں کر سکتا، جیسے: ماں، بہن، بیٹی، خالہ، پھوپھی، ان میں سے کسی کے بدن کے ساتھ یا بدن کے کسی ایسے حصے کے ساتھ تشبیہ دیوے جس کی طرف دیکھنا اس مرد کو منع ہو، مثلاً اپنی بیوی کو اپنی ماں یا بہن کی پیٹھ کی طرح بتلاوے اور بیوی سے یوں کہے: تو میرے لیے میری ماں کی پیٹھ کی طرح ہے، میری بہن کی پیٹھ کی طرح ہے، اس کو شریعت کے قانون (LOW) میں ”ظہار“ کہتے ہیں۔

زمانہ جاہلیت میں ظہار کی حیثیت

حضرت نبی کریم ﷺ جس زمانے میں تشریف لائے اس وقت یہ ظہار طلاقِ مغلظہ سے بھی زیادہ سنگین اور خطرناک چیز تھی، اگر کسی مرد نے اپنی بیوی کے ساتھ ظہار کر دیا تو اس کو ہمیشہ ہمیشہ کے لیے حرام سمجھا جاتا تھا۔ غرض لوگ اس زمانے میں عورتوں پر قسم قسم کے ظلم کرتے تھے، آج بھی ایسے بیوقوف مرد ہیں جو عورتوں پر ظلم کرتے ہیں، اللہ

تعالیٰ ایسے ظالموں کے دلوں میں اپنی بیویوں کے لیے محبت پیدا فرمائے، حقوق ادا کرنے کا جذبہ پیدا فرمائے، ظلم سے توبہ کرنے کی توفیق عطا فرمائے، آمین۔

”ظہار“ زبانی ظلم ہے

ایک ظلم تو ہاتھ اور بدن، عمل اور کام سے ہوتا ہے، اور ایک ظلم زبان سے ہوتا ہے، جیسے عورت کو بلا وجہ گالیاں دے رہا ہے، بلا وجہ عورت پر غصے ہو رہا ہے، بلا وجہ جھگڑے کر رہا ہے، بلا وجہ طلاق دے رہا ہے، بلا وجہ ظہار اور لعان کر رہا ہے، یہ سب چیزیں زبانی ظلم ہیں اور اسلام ہر طرح کے ظلم کو منع کرتا ہے۔

ظہار کرنا زبان سے ظلم کرنے کی ایک خطرناک شکل تھی اور اس کے علاوہ بھی غلط طریقے سے عورتوں پر ظلم ہوتے تھے۔

آپ ﷺ کی پیاری تعلیمات میں ہر مصیبت کا علاج ہے

اللہ تعالیٰ نے حضرت نبی کریم ﷺ کے ذریعے اتنی پیاری تعلیم انسانوں کو عطا فرمائی، اتنا پیارا سبق دیا جس کے ذریعے زندگی کے کسی بھی شعبے میں کوئی بھی مصیبت ہو وہ مصیبت ختم ہو جاتی ہے، ظلم مٹ جاتا ہے، عورتوں کو اطمینان سے زندگی گزارنے کا موقع ملتا ہے اور ظلم، مصیبت اور تکلیف سے اس کی حفاظت ہوتی ہے، یہ اللہ تعالیٰ کی طرف سے بہت بڑی عنایت اور بہت بڑی مہربانی ہے۔

ظہار جاہلیت کے زمانے میں عورت کے لیے ایک بہت بڑا ظلم تھا، اسلام میں ظہار کے لیے جو قانون اللہ تعالیٰ نے قرآن میں بیان فرمایا، اس کے ذریعے حقیقت

سے بلاوے؛ لیکن جو بات بولے اس میں حد رہے، اگر اس کے بولنے میں قابو نہیں رہا تو محبت ظلم میں بدل جائے گی اور بڑا نقصان ہو جائے گا۔

نبیوں کی زبان پر بیوی کے لیے ادب بھرے الفاظ

قرآن کریم میں حضرت موسیٰ علیہ السلام کا واقعہ اللہ تعالیٰ نے ذکر فرمایا ہے:

وَهَلْ أُنثِقُ حَدِيثُ مُوسَىٰ ۖ إِذْ رَأَىٰ نَارًا فَقَالَ لِأَهْلِهِ امْكُثُوا إِنِّي آنَسْتُ

نَارًا الْعَلِيِّ أَيْتِيكُمْ مِّنْهَا بِقَبَسٍ أَوْ أَجْدُ عَلَى النَّارِ هُدًى ۗ (طہ)

ترجمہ: اور (اے محمد!) کیا تمہارے پاس موسیٰ علیہ السلام کا واقعہ پہنچا؟ ﴿۹﴾ جب

ان (موسیٰ) کو (طور پہاڑ پر ایک) آگ نظر آئی تو اپنی بیوی سے کہا کہ: تم یہیں ٹھہرو،

میں نے ایک آگ دیکھی ہے، شاید کہ میں اس میں سے تمہارے پاس کوئی شعلہ لے

آؤں یا آگ کے پاس مجھے راستے کا پتہ (بتانے والا کوئی) مل جائے ﴿۱۰﴾

اس میں ”امکثوا“ جمع کا صیغہ ہے، اسی طرح ”ایتیکم“ میں ”کم“ جمع کی

ضمیر ہے۔

شوہر کے لیے اہم نصیحت

حضرت موسیٰ علیہ السلام اپنی بیوی کو جمع کے صیغے سے (Respect) خطاب کر رہے

ہیں، جس کا ترجمہ ہماری زبان میں ”آپ“ ہوتا ہے۔

ہم بھی اپنی بیوی کو اس طرح بلاوے: ”آپ یہاں تشریف لائیں۔“

یعنی ”آپ“ کے لفظ سے بلاوے، یا کم از کم ”تم“ کہیں۔

بہر حال! جب مرد کسی پرانے مرد سے لڑتا ہے تو گالی بولتا ہے اور بیوی سے لڑتا ہے تو طلاق کا لفظ بولتا ہے؛ گویا - نَعُوذُ بِاللّٰهِ - طلاق کو بھی گالی سمجھ لیا، یہ بہت بڑا ظلم ہے، بہت بڑا غلط کام ہے۔ اسلام سے پہلے ایسے بڑے بڑے ظلم ہوا کرتے تھے، اللہ تعالیٰ نے اپنی مہربانی سے حضرت نبی کریم ﷺ کو بھیج کر ایسے تمام ظلم ختم کروائے، عورتوں کو حقوق عطا فرمائے، عورتوں کو عزت کے ساتھ زندگی گزارنے کا مقام عطا فرمایا۔

صاحبِ واقعہ کا نام اور تعارف

اس آیت میں جس عورت کا قصہ ہے ان کا نام اللہ تعالیٰ نے قرآن میں بیان نہیں فرمایا؛ لیکن نام جان لینا ایک فضیلت کی چیز ہے، عزت اور شرافت کی چیز ہے؛ اس لیے کہ ان کا واقعہ اللہ تعالیٰ نے قرآن میں بیان فرمایا ہے، اُس عورت کا نام ”حضرت خولہ رضی اللہ عنہا“ تھا۔ آج کل لوگ بیٹیوں کے نئے نئے نام ڈھونڈتے ہیں، خود ایسے ایسے جدید (لیسٹ) نام ہم کو بتلاتے ہیں جس میں کوئی دم نہیں ہوتا ہے، ایک دم معمولی فیشن ایبل نام ہوتے ہیں، نئے نام رکھنے ہوں تو صحابیہ عورتوں کے نام جو آج تک رواج میں نہیں ہے وہ رکھو!

حضرت خولہ رضی اللہ عنہا کے ابا کا نام ”ثعلبہ“ تھا، انصاریہ عورت تھیں، ان کی شادی حضرت اوس بن صامت رضی اللہ عنہ سے ہوئی تھی۔

لیجیے! مرد کا بھی نیا نام: حضرت اوس آگیا، یہ صحابی کا نام ہے، اس آیت میں ان کا قصہ اللہ تعالیٰ نے بیان فرمایا ہے، یہ مشہور صحابی حضرت عبادہ بن صامت رضی اللہ عنہ کے سگے بھائی ہوتے ہیں۔

خوب صورتی اور مال داری اللہ تعالیٰ کی بہت بڑی نعمتیں

روایتوں میں آتا ہے کہ حضرت خولہ بنتی النبیؓ خوب صورت تھی؛ لیکن مزاج میں تھوڑا غصہ تھا اور ایسا ہوتا ہے۔ (قرطبی ۱۷/۱۷۶) حالاں کہ ایسا کرنا نہیں چاہیے، اللہ تعالیٰ نے خوب صورتی دی ہے، مال دار گھر کی بیٹی بنایا ہے تو اللہ کا شکر ادا کرنا چاہیے، اس کی وجہ سے مزاج میں غصہ نہیں لانا چاہیے اور اپنے آپ کو بڑا نہیں سمجھنا چاہیے۔

واقعہ کیا ہوا تھا

ایک مرتبہ حضرت خولہ بنتی النبیؓ نماز پڑھ رہی تھی، نماز کے درمیان ان کے شوہر حضرت اوسؓ کی ان پر نظر پڑی۔ اندازہ ایسا ہے کہ رکوع یا سجدے کی حالت میں بیوی کو انھوں نے پیچھے کی طرف سے دیکھا ہوگا۔ حضرت اوسؓ کے دل میں اپنی بیوی کے ساتھ اپنی ضرورت پوری کرنے کا ارادہ پیدا ہوا۔ محبت ایسی چیز ہے کہ کون سی ادا پسند آ جاوے ہم کہہ نہیں سکتے۔ جب وہ نماز سے فارغ ہوئی تو انھوں نے اپنی بیوی کو اپنی ضرورت پوری کرنے کے لیے بلایا، حضرت خولہ بنتی النبیؓ نے انکار کر دیا۔

بعض روایتوں میں ہے کہ حضرت اوسؓ کو کچھ بیماری تھی؛ شاید دماغ کی کمزوری تھی اور دماغ کی کمزوری میں ان کو کبھی کبھی دورہ پڑتا تھا اور اسی حالت میں انھوں نے اپنی بیوی کو بلایا اور بیوی نے انکار کر دیا، اس پر حضرت اوسؓ کو غصہ آ گیا اور غصے میں انھوں نے اپنی زبان سے کہہ دیا کہ: تو میرے لیے ایسی ہے جیسی میری ماں کی پیٹھ ہے۔ حضرت اوس بن صامتؓ بولنے کو تو بول گئے مگر پھر شرمندہ ہوئے کہ میں

ایسا کوئی مسئلہ (PROBLEM) ہو جائے تو مسئلے مسائل کے جاننے والوں سے شریعت کا قانون پوچھنا چاہیے۔

بعض لوگ سمجھتے ہیں کہ ہمارا پرائیویٹ معاملہ ہے، اس میں کسی ”مولوی، مفتی“ سے کیا پوچھنا؟ اللہ تعالیٰ ایسے پاگل پنہ سے ہماری حفاظت فرماوے، آمین۔

آج ایسا غلط طریقہ چل پڑا ہے کہ شوہر طلاق دے دیتا ہے، پھر بھی میاں بیوی ساتھ میں رہتے ہیں، بیس بیس، پچیس پچیس برس ساتھ میں رہتے ہیں، کتنا بڑا غلط کام ہے! کیا دل میں اللہ کا ڈر نہیں ہے؟ شریعت کے قانون کا ڈر نہیں ہے؟ طلاق دینے والے بعض بے وقوف مرد کہتے ہیں کہ: طلاق دی، اس کو کسی نے نہیں سنا، کوئی اس وقت موجود نہیں تھا۔ کسی نے نہیں سنا تو اللہ تعالیٰ نے تو سنا ہے، اس بات کا ڈر نہیں ہے؟

شوہر نے کوئی غلط بات بول دی تو یقیناً وہ ظالم ہے؛ لیکن شریعت کا مسئلہ مسئلہ ہے، کوئی غلطی سے گولی مار دے تو سامنے والا مرجاتا ہے، وہ گولی یہ نہیں دیکھتی کہ غلطی سے ماری ہے، اسی طرح طلاق دے دی تو وہ پڑ گئی، چاہے بھول سے دی ہو، چاہے غلطی سے دی ہو، چاہے غصے میں دی ہو۔

لہذا شریعت کے مطابق عمل کرنے کا جذبہ اپنے اندر پیدا کرو کہ اللہ اور رسول کا حکم ہر حال میں پورا کرنا ہے، دنیا کی زندگی بہت معمولی اور چھوٹی سی ہے، اصل آخرت کے جواب کی فکر رکھو۔

اس لائن کے چند ضروری مسائل

آگے کا واقعہ سننے سے پہلے چند ضروری دینی باتیں بتلانا مناسب سمجھتا ہوں، اس

لائن کے مسئلے مسائل بہت کھل کر پہلے مسجد میں مردوں کے سامنے بیان کر چکا ہوں؛ لیکن شریعت کی کچھ ضروری باتیں جو آپ کے متعلق ہیں وہ بہت احتیاط کے ساتھ آپ کو بھی سنا دیتا ہوں۔

اللہ کی ناراضگی اور پوری رات فرشتوں کی لعنت

بخاری شریف اور مسلم شریف میں ایک حدیث ہے، حضرت ابو ہریرہ رضی اللہ عنہ فرماتے ہیں کہ: حضرت نبی کریم صلی اللہ علیہ وسلم نے ارشاد فرمایا:

مَا مِنْ رَجُلٍ يَدْعُو امْرَأَتَهُ إِلَى فِرَاشِهَا فَتَأْتِيهِ إِلَّا كَانَ الَّذِي فِي السَّمَاءِ سَاخِطًا عَلَيْهَا حَتَّى يَرْضَى عَنْهَا وَفِي رِوَايَةٍ: بَاتَ غَضَبَانَ عَلَيْهَا لَعْنَتُهَا الْمَلَائِكَةُ. (باب اذا بان المرأة مهاجرة فواش زوجها، ج: ۷، ۳۲۳-مسلم، باب تحريم امتناعها من فراش زوجها، حدیث: ۱۴۳۶)

جب کوئی شوہر اپنی بیوی کو بستر پر اپنی ضرورت پوری کرنے کے لیے بلاوے اور بیوی انکار کر دے تو اللہ تعالیٰ اس سے ناراض رہتے ہیں؛ یہاں تک کہ وہ شوہر اس عورت سے راضی ہو جائے۔

ایک حدیث میں یہ آیا ہے کہ: فرشتے اس عورت پر لعنت کرتے ہیں یہاں تک کہ وہ عورت انکار کرنا چھوڑ دیوے اور شوہر کی بات مان لیوے۔ (فتح الباری ۹/۳۶۷)

حدیث میں ”رات“ کا لفظ ہے؛ اس لیے کہ عام طور پر میاں بیوی اپنی ذاتی جسمانی ضروریات رات کو پوری کرتے ہیں۔

لیکن حدیث کے شارحین لکھتے ہیں کہ: مطلب ہے انکار کرنا، چاہے دن میں منع

صرف روٹی ہی جلے گی، ہماری زندگی نہیں جلے گی

روایتوں میں تو یہاں تک آیا ہے:

عن طلق بن علی رضی اللہ عنہ أن رسول الله ﷺ قال: إِذَا دَعَا الرَّجُلَ زَوْجَتَهُ لِحَاجَتِهِ فَلْتَاتِهِ وَإِنْ كَانَتْ عَلَى الثَّنُورِ. (ترمذی، ابواب الرضاع، باب ما جاء في حق الزوج على المرأة، ج: ۱۱۶۰)

یعنی اگر عورت چولہے پر روٹی بنا رہی ہے اور شوہر کی طرف سے اس کو بلایا گیا تو اس کو چاہیے کہ شوہر کی بات پوری کرے۔

اس میں یہ ہو سکتا ہے کہ روٹی جل جاوے، کھانا بگڑ جاوے؛ لیکن وہ شوہر کی ضرورت پوری کرے، روٹی ہی تو بگڑے گی، جل جاوے گی، کالی ہو جاوے گی؛ لیکن ہماری زندگی نہ بگڑے، شوہر طلاق تک نہ چلا جاوے، پوری زندگی خطرے میں نہ پڑ جاوے، اس کا خاص لحاظ رکھنا چاہیے۔

وہ اعذار جن کی وجہ سے عورت انکار کر سکتی ہے

① ہاں! اگر کوئی شرعی رکاوٹ ہے، مثلاً عورت حیض (m.c) یا نفاس (l.c) کے دنوں میں ہے اور منع کر دیوے تو یہ شریعت کی طرف سے حق ہے۔

② اسی طرح اتنی بیمار ہے کہ اس کی طبیعت تیار نہیں ہے تو منع کر سکتی ہے۔

③ دن میں بے موقع بلا یا جب خلوت اور جماع بہ ظاہر مشکل ہو، تب بھی انکار کی

گنجائش ہے۔

﴿۴﴾ رمضان کا مہینہ ہے اور فرض روزہ رکھا ہے اور انکار کر دیوے تو کوئی گناہ نہیں ہے، شریعت نے یہ اجازت دی ہے۔

سفر سے واپسی پر پہلے سے گھر والوں کو اطلاع کی حکمت

ہماری شریعت تو ایسی پاکیزہ ہے کہ اگر کوئی شوہر گھر سے کہیں سفر پر گیا ہو اور گھر واپس آ رہا ہو تو حضرت نبی کریم ﷺ نے فرمایا کہ: اچانک گھر مت پہنچو؛ بلکہ پہلے سے اطلاع دے دو؛ تاکہ بیوی کچھ ٹھیک ٹھاک ہو جاوے، صاف ستھری ہو جاوے۔

عن جابر بن عبد الله رضى الله عنهما قال: كُنَّا مَعَ رَسُولِ اللَّهِ ﷺ فِي غَزَاةٍ فَلَمَّا قَدِمْنَا الْمَدِينَةَ ذَهَبْنَا لِنَدْخُلَ فَقَالَ رَسُولُ اللَّهِ ﷺ: أُمْهِلُوا حَتَّى نَدْخُلَ لَيْلًا أَوْ عِشَاءً كَيْ تَمْتَشِطَ الشَّعِثَةُ وَتَسْتَحِدَّ الْمُغِيبَةُ. (بخاری، کتاب النکاح، باب طلب الولد، ج: ۵، ۵۲۴-۵۲۵، کتاب الرضاع، باب استحباب نکاح الیمر، ج: ۱۵، ۷۱۵)

ترجمہ: حضرت جابرؓ فرماتے ہیں: ہم رسول اللہ ﷺ کے ساتھ ایک جہاد میں تھے، جب ہم مدینہ کے قریب پہنچ گئے تو ہم نے اپنے گھروں میں داخل ہونے کی اجازت چاہی۔ تو آپ ﷺ نے فرمایا: بٹھہر جاؤ! تم رات کو یعنی شام کے وقت داخل ہونا؛ تاکہ پراگندہ بالوں والی عورت گنگھی کر لے اور جس کا شوہر گھر سے غائب تھا وہ ناف کے نیچے سے بالوں کو صاف کر لے۔

پرانے زمانے میں آج کی طرح یہ موبائل، ٹیلی فون سب انتظامات نہیں تھے کہ آنے کی اطلاع دے دی جائے، شوہر سفر سے واپس آ رہا ہے تو اچانک گھر پہنچنے سے منع فرمایا، اس کا ایک نقصان یہ ہو سکتا ہے کہ شوہر کے گھر میں نہ ہونے کی وجہ سے بیوی میلی

آپ ﷺ کے سامنے حضرت خولہ رضی اللہ عنہا کا دکھڑا

خود ماں عائشہ رضی اللہ عنہا فرماتی ہیں کہ: میں حضرت نبی کریم ﷺ کا سر مبارک دھورہی تھی، اتنے میں خولہ رضی اللہ عنہا آئیں اور کہنے لگیں کہ: اے اللہ کے رسول! میں اپنے شوہر اوس رضی اللہ عنہ کے لیے آئی ہوں، انھوں نے میرے ساتھ نکاح کیا جب میں نوجوان تھی، مال دار تھی، خاندان والی تھی، شادی کے بعد انھوں نے میرا مال کھایا۔ بیوی مال دار ہو تو شوہر کو کھلاتی ہے۔ میری جوانی ختم کر دی، میرا خاندان چھوٹ گیا۔ (روح المعانی ۱۳/۱۹۸)

شادی کے بعد اپنے خاندان والوں سے تعلق باقی رکھنا چاہیے

بعض مرتبہ سسرال جانے کے بعد لڑکی سسرال کی ایسی ہو جاتی ہے کہ اپنے خاندان کو بھی بالکل چھوڑ دیتی ہے، یہ بھی غلط عادت ہے، خاندان والوں کے ساتھ، ماں باپ کے ساتھ، بھائی بہن کے ساتھ، چچا، نانا، ماموں کے ساتھ تعلق رکھنا چاہیے، ہاں! اپنے سسرال کی وجہ سے ان تعلقات میں کچھ کمی آ جاوے تو انشاء اللہ! کوئی نقصان نہیں ہوگا؛ لیکن بالکل ختم نہ ہو۔

حضرت خولہ رضی اللہ عنہا نے کہا کہ: حضور! میں جوان سے بوڑھی ہو گئی، اب میرے شوہر نے میرے ساتھ ظہار کیا اور ظہار کرنے بعد وہ پچھتا رہے ہیں، بتلائیے! کیا میں اور میرا شوہر پھر سے جمع ہو سکتے ہیں؟

آپ ﷺ کا جواب اور حضرت خولہ رضی اللہ عنہا کی حالت

آپ ﷺ نے فرمایا: ظہار والے معاملے میں اللہ تعالیٰ نے کوئی حکم نہیں اتارا ہے

اور میرا خیال یہ ہے کہ تو اپنے شوہر کے لیے حرام ہوگئی، اب تم دونوں نہیں مل سکتے۔
 جب حضرت نبی کریم ﷺ کی مبارک زبان سے حضرت خولہ رضی اللہ عنہا نے یہ جواب سنا تو سنتے ہی وہ رونے لگی، شکوہ شکایت کرنے لگی، کبھی حضرت نبی کریم ﷺ سے کوئی بات کہتی اور یوں کہتی: اے اللہ کے رسول! میرے شوہر نے مجھے طلاق نہیں دی ہے؛ بلکہ صرف ظہار کیا ہے، پھر حضرت خولہ رضی اللہ عنہا نے آسمان کی طرف منہ اٹھایا اور کہنے لگیں:
 اے میرے اللہ! اب میں کیا کروں؟ میرے چھوٹے چھوٹے بچے ہیں، اگر باپ کو دے دوں تو برباد ہو جائیں گے اور باپ کو نہ دوں تو میں عورت ذات کہاں سے بچوں کو کھلاؤں گی؟ روتی رہی، سر پر ہاتھ مارتی رہی۔ (روح المعانی ۱۴/۱۹۸)

ایک عجیب حکمت کی بات

حضور ﷺ اس عورت کی بات اطمینان سے سنتے رہے اور یہ بھی فلسفہ ہے، حکمت ہے کہ کوئی اپنی فریاد سناوے، دکھڑے سناوے، غم کی بات سناوے تو سن لینا چاہیے، اس سے سامنے والے کا دکھ اور غم ہلکا ہو جاتا ہے۔

بعض روایتوں میں آتا ہے کہ وہ آسمان کی طرف رخ کر کے کہنے لگی: اللّٰهُمَّ
 أَشْكُو بَيْنِي وَإِلَيْكَ. (روح المعانی ۱۴/۱۹۸)

اے اللہ! میں آپ کی بارگاہ میں فریاد کرتی ہوں اور یوں کہا: اے اللہ! اپنے نبی کی مبارک زبان سے میری پریشانی کو آسان کر دیجیے۔

بعض روایتوں میں ایک عجیب بات بھی آئی ہے کہ: جب حضرت نبی کریم ﷺ نے حضرت خولہ رضی اللہ عنہا سے یوں فرمایا کہ: اللہ نے تیرے بارے میں کوئی چیز نہیں اتاری

میں ”تو تو، میں میں“ ہوتی ہے تو اڑوس پڑوس اور محلے میں آواز سنائی دیتی ہے، یہ بہت غلط طریقہ ہے، حضرت خولہ رضی اللہ عنہا سے یہ ادب سیکھو۔

اللہ تعالیٰ کی قدرت

آگے اللہ کی قدرت سنو! اللہ تعالیٰ کیسی زبردست قدرت اور طاقت والے ہیں کہ حضرت عائشہ رضی اللہ عنہا اتنی قریب ہیں؛ مگر ان کو آواز سنائی نہیں دی؛ لیکن میرے اللہ نے ان کی بات سن لی، اللہ تعالیٰ نے ان کی فریاد سن لی اور فوراً حضرت جبریل علیہ السلام کو قرآن کی آیت لے کر بھیجا:

قَدْ سَمِعَ اللَّهُ قَوْلَ الْيَحْيَىٰ نُبَّاحٍ فِي زَوْجِهَا وَتَشْتَكِي إِلَى اللَّهِ وَاللَّهُ يَسْمَعُ تَحَاوُرَ كَمَا طِئَ اللَّهُ سَمِيعٌ بَصِيرٌ ①

ترجمہ: (اے نبی!) یقینی بات ہے کہ اللہ تعالیٰ نے اس عورت کی بات سن لی جو اپنے شوہر کے بارے میں تم سے بحث کر رہی تھی اور اللہ تعالیٰ کے سامنے فریاد کر رہی تھی اور اللہ تعالیٰ تم دونوں کے سوال و جواب (یعنی بات چیت) کو سن رہے تھے، یقیناً اللہ تعالیٰ ہر بات کو سننے والے، ہر چیز کو دیکھنے والے ہیں۔ (تیسرے القرآن ۲/۵۲۵)

دعا کی قبولیت اور قیامت تک کے لیے آسانی

اللہ تعالیٰ نے ان کی دعا قبول کر لی اور قیامت تک آنے والی عورتوں کے لیے آسانی ہو گئی۔

میری دینی بہنو! اپنی خوش نصیبی پر جتنا بھی شکر ادا کرو وہ کم ہے، ایک شوہر بیوی کا

جیسا کہہ دیا، صرف منہ سے بولنے کی وجہ سے کوئی ماں نہیں بن جایا کرتی۔ (مظہری ۱۹۲/۹) اس لیے کہ ماں وہ ہوتی ہے جس کے پیٹ سے وہ خود پیدا ہوا:

إِنَّ أُمَّهُنَّ إِلَّا الْوَالِدَاتُ ۖ

ترجمہ: ان کی (حقیقی) مائیں وہی عورتیں ہیں جنہوں نے ان کو جنم دیا۔

آج دنیا میں بہت سارے لوگ دوسری عورتوں کو بھی ”ماں، ماں“ کہتے رہتے ہیں، اس سے کوئی حقیقت میں ماں نہیں بن جایا کرتی، یہ شریعت کا قانون ہے۔

بیوی جو سگی ماں نہیں ہے اس کو ماں بولنا ایک مُنکر اور نامناسب بات ہے؛ لہذا انھوں نے جو غلط بات بولی تھی اس کی سزا یہ ہے کہ کفارہ دینا پڑے گا اور کفارے کے چند مرحلے ہیں: پہلا یہ کہ: ایک غلام کو آزاد کر دیوے۔

ظہار کے مختلف کفارے

غلام کو آزاد کرنا کوئی آسان نہیں تھا، پیسوں کے ذریعے ایک انسان کو خریدنا اور اس کو آزاد کرنا یہ بڑا کام تھا؛ اس لیے حضرت خولہ رضی اللہ عنہا نے کہا کہ: اے اللہ کے رسول! میرے شوہر تو غریب آدمی ہے، اس میں غلام آزاد کرنے کی طاقت نہیں ہے۔

اندازہ لگاؤ کہ! ایک عورت کے دل میں شوہر کی کتنی محبت ہوتی ہے کہ شوہر نے غلط بات بول دی تو بھی وہ اپنے شوہر کی سفارش کرتی ہے، حضرت خولہ رضی اللہ عنہا کے دل میں اپنے شوہر کے معاملے میں کیسا محبت کا جذبہ ہے!!!

حضرت نبی کریم ﷺ نے فرمایا: اپنے شوہر سے کہو: دو مہینے کے لگاتار روزے رکھے۔ سزا تو بھگتنی پڑے گی، بیوی کو غلط بات کہی ہے، ایسے ویسے تو معاف نہیں ہوگا۔

اللہ اکبر! حضرت خولہ رضی اللہ عنہا کے دل میں اپنے شوہر کی بھلائی کا کیسا جذبہ ہے! اگر ہر بیوی کے دل میں اپنے شوہر کے لیے ایسا جذبہ آجاوے تو کبھی ازدواجی زندگی میں لڑائی جھگڑا نہ ہو۔

کہتی ہیں کہ: اللہ کے رسول! اللہ کی قسم! میرے شوہر تو بہت بوڑھے ہیں، روزہ رکھنے کی طاقت نہیں ہے، کہاں وہ دو مہینے لگا تا روزے رکھ سکیں گے؟۔

وآخر دعوانا ان الحمد لله رب العالمین



نظم

(مکہ کی حاضری)

من جانب: مرتب (مفتی) محمود بارڈولی

بلدِ امین دکھایا	۱	کعبہ کا طواف کرایا
شکر ہے اللہ کا	۲	شکر ہے اللہ کا
پانی زم زم کا پلایا	۳	صفا مروہ پے چلایا
شکر ہے اللہ کا	۴	شکر ہے اللہ کا
کہاں یہ گنہگار قدم	۵	کہاں یہ شعائر الہ
یہ میدانِ عرفات کا	۶	یہ جبلِ رحمت کا
یہ ہے وادیِ منیٰ	۷	یہ ہے مشعرِ حرام
یہ سب کچھ دکھایا	۸	یہ سب کچھ دکھایا
شکر ہے اللہ کا	۹	شکر ہے اللہ کا



حضرت خولہ رضی اللہ عنہا کے
ظہار کا واقعہ
(حصہ: ۲)

اقتباس

میاں بیوی کی ازدواجی زندگی میں مسائل کھڑے ہو جاویں تو اس آیت میں پہلے اس کے تین علاج بتائے گئے: ① بیوی کو نصیحت کرنا۔ ② بستر الگ کرنا۔ ③ بہت نرمی کے ساتھ، تشبیہ کے انداز میں معمولی ہاتھ چلانا۔

اس کے بعد بھی مسئلہ حل نہ ہو سکے تو آگے فرمایا:

وَإِنْ خِفْتُمْ شِقَاقَ بَيْنِهِمَا فَابْعَثُوا حَكْمًا مِّنْ أَهْلِهِ وَحَكْمًا مِّنْ أَهْلِهَا ۗ إِنَّ يُرِيدَا صِلًا لِّقِيَّةِ اللَّهِ بِبَيْنِهِمَا ۗ إِنَّ اللَّهَ كَانَ عَلِيمًا خَبِيرًا ﴿۳۱﴾

قرآن میں ”حکم“ کا لفظ ہے، یعنی: [۱] میاں بیوی کی طرف سے ایسے سمجھدار دو آدمی جمع ہوں جن میں جھگڑوں کے وقت فیصلہ کرنے کی صلاحیت ہو۔ [۲] علم ہو۔ [۳] دیانت دار ہو۔ [۴] سب سے بڑی اور اہم بات یہ ہے کہ حکم کی نیت اور جذبات اچھے ہوں۔ آج تکلیف یہ ہے کہ جن لوگوں کو خاندان میں سے حکم بنا کر بلایا جاتا ہے پہلے سے ہی ضد والی نیت لے کر آتے ہیں کہ شوہر بیوی کو الگ کر کے رہیں گے اور ہماری بیٹی کو یا بہن کو طلاق دلوا کر گھر لا کر رکھیں گے، ایسی غلط نیت لے کر آتے ہیں تو برکت نہیں ہوتی ہے، اللہ تعالیٰ نے فرمایا کہ: اصلاح اور جوڑ کی نیت سے آوے تو اللہ سبحانہ و تعالیٰ ان کی مدد فرمائیں گے، میاں بیوی کے جھگڑوں کو ختم کروادیں گے اور دونوں کے خاندان میں۔ اِنْ شَاءَ اللَّهُ۔ جوڑ ہو جائے گا۔

ازدواجی زندگی میں رطب و یابس چلتا رہتا ہے، اس کی اصلاح کی یہ چار تدبیریں بتائی گئیں؛ البتہ کوئی شخص ان چاروں باتوں پر عمل نہ کرے اور سیدھا طلاق ہی دے ڈالے تو واقع ہو جائے گی۔

بِسْمِ اللّٰهِ الرَّحْمٰنِ الرَّحِیْمِ

الْحَمْدُ لِلّٰهِ وَكَفَى وَسَلَامٌ عَلَىٰ عِبَادِهِ الَّذِيْنَ اصْطَفَىٰ. اَمَّا بَعْدُ!

فَاعُوْذُ بِاللّٰهِ مِنَ الشَّيْطٰنِ الرَّجِيْمِ، بِسْمِ اللّٰهِ الرَّحْمٰنِ الرَّحِیْمِ

الَّذِيْنَ يُظْهِرُ وَّنَ مِنْكُمْ مِّنْ نِّسَابِهِمْ مَّا هُنَّ اُمَّهَاتِهِمْ ۗ اِنَّ اُمَّهَاتِهِمْ
اِلَّا اَبْوَالٌ وَلَدْنَهُمْ ۗ وَاِنَّهُمْ لَيَقُولُوْنَ مُنْكَرًا مِّنَ الْقَوْلِ وَزُورًا ۗ وَاِنَّ اللّٰهَ لَعَفُوٌّ
غَفُوْرٌ ﴿۱﴾ وَالَّذِيْنَ يُظْهِرُ وَّنَ مِنْ نِّسَابِهِمْ ثُمَّ يَعُوْذُوْنَ لِمَا قَالُوْا فَتَحْرِیْرُ
رَقَبَةٍ مِّنْ قَبْلِ اَنْ يَّتِمَّاسَا ۗ ذٰلِكُمْ تُوْعَطُوْنَ بِهٖ ۗ وَاللّٰهُ بِمَا تَعْمَلُوْنَ خَبِيْرٌ ﴿۲﴾
فَمَنْ لَّمْ يَجِدْ فَصِيّٰمٌ شَهْرِيْنَ مُتَتَابِعِيْنَ مِنْ قَبْلِ اَنْ يَّتِمَّاسَا ۗ فَمَنْ لَّمْ
يَسْتَطِعْ فَاَطْعَامٌ سِتِّيْنَ مِسْكِيْنَ ۗ ذٰلِكَ لَتُوْمِنُوْا بِاللّٰهِ وَرَسُوْلِهٖ ۗ وَتِلْكَ
حُدُوْدُ اللّٰهِ ۗ وَلِلْكَافِرِيْنَ عَذَابٌ اَلِيْمٌ ﴿۳﴾ (المجادلة)

ترجمہ: جو لوگ تم میں سے اپنی بیویوں سے ظہار کرتے ہیں (مثلاً بیوی کو کہے: تو

میرے لیے ماں کی طرح ہے) تو (اس کہنے سے) وہ بیویاں (حقیقت میں) ان کی

مائیں نہیں ہو جاتیں، ان کی (حقیقی) مائیں وہی عورتیں ہیں جنہوں نے ان کو جنم دیا اور

یقیناً وہ (ظہار کرنے والے) بہت بُری اور جھوٹی بات کہتے ہیں اور یقیناً اللہ تعالیٰ تو

بہت ہی معاف کرنے والے، بڑے بخشنے والے ہیں ﴿۲﴾ اور جو لوگ اپنی بیویوں

سے ظہار کرتے ہیں پھر وہ اپنی کہی ہوئی بات سے رجوع کرنا چاہتے ہوں تو ان کے

ذمے ایک غلام کو آزاد کرنا (ضروری) ہے اس سے پہلے کہ وہ دونوں (میاں بیوی) آپس

میں ایک دوسرے کو ہاتھ لگائیں، اس (کفارے کے حکم) سے تم کو نصیحت کی جا رہی

ہے اور جو کام بھی تم کرتے ہو اللہ تعالیٰ اس کی پوری خبر رکھتے ہیں ﴿ ۳ ﴾

پھر جس کو (غلام یا باندی) نہ ملے تو اس کے ذمے دو مہینے کے لگا تار روزے ہیں اس سے پہلے کہ وہ دونوں (میاں بیوی) آپس میں ایک دوسرے کو ہاتھ لگائیں، پھر جس شخص کو روزے کی بھی طاقت نہ ہو تو اس کے ذمے ساٹھ مسکینوں کو کھانا کھلانا ہے، یہ (حکم) اس لیے (دیا جا رہا) ہے تاکہ تم اللہ تعالیٰ اور اس کے رسول پر ایمان لاؤ اور یہ (احکام) اللہ تعالیٰ کی (مقرر کی ہوئی) حدیں ہیں اور کافروں کے لیے دردناک عذاب ہے۔ (تیسیر القرآن ۲/۵۲۶)

گذشتہ سے پیوستہ

حضرت خولہ رضی اللہ عنہا کا واقعہ چل رہا تھا، بات یہاں تک پہنچی تھی کہ اللہ تعالیٰ کے یہاں سے آیت کریمہ نازل ہوئی اور حضرت نبی کریم ﷺ نے حضرت خولہ رضی اللہ عنہا کو شریعت کا مسئلہ بتلایا اور پوری بات ان کو سمجھائی، اس میں ایک بات کفارے کے طور پر یہ کہی کہ: اپنے شوہر سے کہو: ایک غلام آزاد کرے، حضرت خولہ رضی اللہ عنہا کہنے لگی: اے اللہ کے رسول! میرے شوہر تو غریب آدمی ہے۔

حضرت نبی کریم ﷺ نے فرمایا کہ: ان سے کہو کہ دو مہینے لگا تار روزے رکھے، تو حضرت خولہ رضی اللہ عنہا نے کہا: اللہ کی قسم! وہ تو بہت بوڑھے ہیں، روزے رکھنے کی طاقت نہیں رکھتے ہیں۔

پھر حضرت نبی کریم ﷺ نے فرمایا کہ: تم اپنے شوہر سے کہو کہ: ایک وسق بھجور ساٹھ مسکینوں کو کھلا دو، تو حضرت خولہ رضی اللہ عنہا کہنے لگی کہ: میرے شوہر غریب ہے، ان کے

لیے یہ بھی ممکن نہیں ہے کہ وہ ایک وسق کھجور ساٹھ مسکینوں کو کھلاوے۔

(طبری ۵/۱۲، قرطبی ۱۷۶/۱۷، درمنثور ۶/۲۶۳)

نوٹ: ایک وسق کا حجازی صاع کے حساب سے نیا وزن ۱۲۵ رکلو، ۱۹۷۱ گرام، ۲۰۰ ملی گرام ہوتا ہے اور عراقی صاع کے حساب سے ۱۸۸ رکلو، ۱۹۵۶ گرام، ۸۰۰ ملی گرام ہوتا ہے۔

آپ ﷺ کی عجیب رحمت

حضرت نبی کریم ﷺ کتنے مہربان تھے، اللہ کے یہاں سے جو قانون آیا، جو کفارے کا حکم آیا اس کو بھی بتلا رہے ہیں اور اس کفارے کو ادا کرنے کے لیے مدد بھی فرما رہے ہیں، کتنی بڑی مہربانی کہ حضرت اوس رضی اللہ عنہ کی زبان سے ایک بات غلط نکل گئی تھی، اس غلط بات کی جو سزا بھگتنی طے پائی تو اس پر بھی خود حضرت نبی کریم ﷺ مدد فرما رہے ہیں، جب ان کی بیوی نے کہا: حضور! میرے شوہر میں اتنی طاقت نہیں ہے کہ وہ ساٹھ مسکینوں کو ایک وسق کھجور دیوے تو حضرت نبی کریم ﷺ نے فرمایا: کوئی بات نہیں، ایک ”عرق“ کے برابر کھجور میں ان کو دوں گا؛ لیکن جو کفارہ ہے وہ تو دینا ہی پڑے گا۔

نوٹ: ایک عرق کا حجازی صاع کے حساب سے جدید وزن ۶۲ رکلو، ۹۴۳ گرام، ۶۰۹ ملی گرام ہوتا ہے اور عراقی صاع کے حساب سے ۹۴ رکلو، ۷۸۷ گرام، ۴۰۰ ملی گرام ہوتا ہے۔ (از: اوزان و مساحت مولانا اسماعیل صاحب کاپوردوی)

حضرت خولہ رضی اللہ عنہا کی محبت کا جذبہ پھر جوش میں آیا اور کہنے لگی کہ: ایک عرق کھجور آپ دیں گے اور ایک عرق کھجور میں خود دوں گی اور میرے شوہر کو کفارہ ادا کرنے میں

مدد کروں گی۔ حضرت نبی کریم ﷺ نے فرمایا: تم نے بہت اچھا کیا۔

(طبری ۴/۱۲، قرطبی ۱۷/۱۷۶، درمنثور ۶/۲۶۳)

پریشان حال شوہر پر خرچ کرنا بھی صدقہ ہے

دیکھو! کتنی پیاری بات فرمائی کہ شوہر بے چارہ کمزور ہے، کفارہ ادا نہیں کر سکتا تو خود بیوی ان کی مدد کر رہی ہے، حضرت نبی کریم ﷺ ان کی مدد کر رہے ہیں، اس واقعے میں حضرت خولہ بنت اہلبیت نے جب شکایت کی تھی تو وہ الفاظ آپ نے سنے! اس میں ایک بات یہ بھی کہی تھی کہ: انھوں نے میرا مال کھایا۔ اندازہ یہ ہو رہا ہے کہ حضرت اوس رضی اللہ عنہ مالی اعتبار سے کمزور تھے تو بیوی اپنی طرف سے شوہر پر بھی خرچ کرتی تھی۔

میری دینی بہنو! کبھی ایسا موقع ہو کہ شوہر پریشانی میں ہو اور اللہ تعالیٰ نے آپ کو مال و دولت والا بنایا ہے تو آپ بھی شوہر کی ضرورت پورا کرنے میں مدد کرو، اللہ تعالیٰ اس پر آپ کو صدقہ کرنے کا ثواب عطا کریں گے، یہ بھی صدقے کی ایک قسم ہے۔ ہماری شریعت تو اتنی اچھی ہے کہ کوئی شوہر اپنی بیوی کو ضروری خرچہ دیتا ہے اس میں بھی اچھی نیت کرے گا تو اللہ تعالیٰ شوہر کو بھی صدقہ کرنے کا ثواب عطا کریں گے۔ حضرت نبی کریم ﷺ نے فرمایا: جاؤ! اتنی کھجوریں ان کی طرف سے صدقہ کر دو۔ اس سے وکالت کا مسئلہ بھی ثابت ہو جاتا ہے، اس طرح کسی کو وکیل اور نائب بنانا جائز ہے۔

شوہر کے ساتھ حسن سلوک کی تاکید

پھر حضور ﷺ نے فرمایا کہ: اپنے چچا کے لڑکے یعنی اپنے شوہر سے اچھا برتاؤ

کرتے رہنا۔ (درمنثور ۶/ ۲۶۳)

اندازہ یہ ہے کہ حضرت اوس رضی اللہ عنہ اور حضرت خولہ رضی اللہ عنہا کے درمیان رشتے داری بھی ہوگی، جیسا کہ ہمارے یہاں ہوتا ہے کہ چچا کے لڑکے کے ساتھ شادی ہوگئی تو وہ شوہر بھی ہے اور چچا زاد بھائی بھی ہے، ماموں کے لڑکے سے شادی ہوگئی تو وہ ماموں زاد بھائی بھی ہے، ساتھ میں شوہر بھی ہے۔

خود حضرت نبی کریم صلی اللہ علیہ وسلم نے شوہر کے ساتھ اچھا سلوک کرنے کی تاکید فرمائی اور اس طرح دونوں کی زندگی پھر سے خوش و خرم اور مزے کے ساتھ گزرنے لگی۔

جب نا اتفاقی ہو جائے تو ایک دوسرے سے معافی مانگ لیوے

دینی بہنو! اس آیت کریمہ میں ایک جملہ ہے ﴿وَإِنَّ اللَّهَ لَعَفُوفٌ غَفُورٌ﴾ یعنی اللہ تعالیٰ بڑے معاف کرنے والے، بڑے بخشنے والے ہیں، اس سے پہلے مضمون ہے ﴿وَأَتَاهُمْ لِيَقُولُوا لَنْ مُنْكَرًا مِّنَ الْقَوْلِ وَزُورًا﴾ یعنی جو لوگ اپنی زبان سے بری بات بول دیوے، جھوٹی بات کہہ دیوے پھر اللہ تعالیٰ سے معافی مانگے تو اللہ تعالیٰ ان کے گناہ کو معاف کر دیتے ہیں، اسی طرح میاں بیوی کے درمیان گرما گرمی، بول چال ہوتی رہتی ہے، شوہر بیوی سے معافی مانگ لیوے اور بیوی شوہر سے معافی مانگ لیوے، تو اللہ تعالیٰ ان کو زندگی میں بڑی خوشیوں سے مالا مال فرمائیں گے۔

ندامت اللہ تعالیٰ کو بہت پسند ہے

پھر آیت میں ایک لفظ ہے ﴿ثُمَّ يَعْوَدُونَ لَنَا قَالَوَا﴾ اس ”يَعْوَدُونَ“ کا

مشہور ترجمہ تو سب کو معلوم ہے؛ لیکن ایک ترجمہ ہے ”یندمون“ یعنی اپنی بولی ہوئی بات پر ان کو ندامت ہوئی، شرمندگی ہوئی، یہ چیز اللہ تعالیٰ کو بہت پسند ہے، اللہ تعالیٰ اس سے بہت خوش ہوتے ہیں؛ اس لیے میری دینی بہنو! کبھی کوئی غلط بات زبان سے نکل جائے تو سچے دل سے ندامت کے ساتھ شوہر سے معافی مانگ لو، اللہ تعالیٰ سے معافی مانگ لو اللہ سبحانہ و تعالیٰ معاف فرما دیں گے، شوہر کی طرف سے بھی معافی ہو جائے گی اور آپ کی زندگی بڑی خوشی خوشی والی ہو جائے گی۔

ایک علمی نکتہ

آیت میں ایک اور لفظ ہے ﴿مَنْ قَبْلَ أَنْ يَتِمَّ آئِسًا﴾ یعنی دونوں میاں بیوی ایک دوسرے کو ہاتھ لگاوے؛ یعنی پھر سے میاں بیوی والا تعلق شروع کرے اس سے پہلے ان کو کفارہ ادا کرنا ہے۔

اس آیت میں ”يَتِمَّ آئِسًا“ کا لفظ استعمال ہوا، قرآن میں دوسری جگہ پر بھی اس طرح کی تعبیر آئی ہے، ”مَسْ“ جس کو ہماری زبان میں چھونا (ہاتھ لگانا) کہتے ہیں، اس لفظ سے ایک علمی نکتہ نکلتا ہے کہ شریعت اس معاملے میں ہمیں یہ تاکید کرتی ہے کہ کوئی پر ایامرد کسی عورت کو، کوئی عورت کسی پر ایامرد کو شہوت کے ساتھ ہاتھ نہ لگائے، یہی چیز گناہ کا ذریعہ بن سکتی ہے، اسی طرح گناہ شروع ہوتے ہیں، اس سے بھی اپنے آپ کو بچانے کی بہت سخت ضرورت ہے، شریعت ہم کو دور دور سے بھی گناہوں سے بچانے کا اہتمام کرتی ہے۔

اس واقعے سے اور بھی بہت ساری نصیحتیں ہم کو حاصل ہوتی ہیں:

اپنے حق کے لیے بحث و مباحثہ کرنا جائز ہے

ایک بات یہ سیکھنے کو ملی کہ حق اور سچائی کو ظاہر کرنے کے لیے حق کے ارادے سے پورے اخلاص کے ساتھ بحث و مباحثہ کرنا جائز ہے، دیکھو! حضرت خولہؓ خود اپنا مسئلہ لے کر حضرت نبی کریم ﷺ کی خدمت میں حاضر ہوئی تھی، اس سے معلوم ہوا کہ اپنا حق حاصل کرنے کے لیے شریعت کی حد میں رہ کر بحث و مباحثہ کرنا جائز ہے۔

میاں بیوی کے درمیان نا اتفاقی کا قرآنی حل

دوسری ایک بات یہ بھی معلوم ہوئی کہ اگر شوہر کے ساتھ کچھ نا اتفاقی ہو جائے تو اس کو پہلے آپس میں حل کرنا چاہیے اور اگر گھر میں حل نہیں ہو سکتا تو ذمے داروں کے پاس اور خاندان کے بڑے لوگوں کے پاس اور جو لوگ اس معاملے کو حل کر سکتے ہیں ان کے پاس جا کر اپنے جھگڑوں کو حل کروانا چاہیے، خود قرآن مجید میں اللہ تعالیٰ نے اس کی طرف ہماری رہنمائی فرمائی:

وَاللَّيْنِ تَخَافُونَ نُشُوزَهُنَّ فَعِظُوهُنَّ وَاهْجُرُوهُنَّ فِي الْمَضَاجِعِ
وَاصْرَبُوهُنَّ فَإِنْ أَطَعْنَكُمْ فَلَا تَبْغُوا عَلَيْهِنَّ سَبِيلًا ۗ إِنَّ اللَّهَ كَانَ عَلِيمًا
كَبِيرًا ﴿۳۴﴾ (النساء)

ترجمہ: اور جن عورتوں کی شرارت کا تم کو ڈر ہو تو تم ان (عورتوں) کو (پہلے) نصیحت کرو اور (اس سے کام نہ چلے تو) تم ان کو بستروں میں تنہا چھوڑ دو (یعنی مکان

چھوڑ کر نہ چلے جاؤ؛ بلکہ بستر الگ کر دو) اور (اس سے بھی اصلاح نہ ہو تو) تم ان کو مارو، پھر اگر وہ تمہاری بات ماننے لگیں تو ان کے خلاف کارروائی کا کوئی راستہ تلاش نہ کرو، یقینی بات ہے کہ اللہ تعالیٰ سب کے اوپر، سب سے بڑے ہیں۔ (از تیسیر القرآن)

نوٹ: مارنے میں ان باتوں کا لحاظ ضروری ہے: ① بدن پر نشان نہ پڑے۔

② ہڈی نہ ٹوٹے۔ ③ زخم نہ ہو۔ ④ چہرے پر نہ مارے۔

مزید تفصیلات کے لیے بندے کے ”پرسنل لاء“ والے خطبات ضرور دیکھیں۔

میاں بیوی کی ازدواجی زندگی میں مسائل کھڑے ہو جاویں تو اس آیت میں پہلے

اس کے تین علاج بتائے گئے:

① نصیحت کرنا۔ ② بستر الگ کرنا۔

③ بہت نرمی کے ساتھ، تشبیہ کے انداز میں معمولی ہاتھ چلانا۔

میاں بیوی کے درمیان حکم مقرر کرو

اس کے بعد بھی مسئلہ حل نہ ہو سکے تو آگے فرمایا:

وَإِنْ خِفْتُمْ شِقَاقَ بَيْنِهِمَا فَأَبْعَثُوا حَكَمًا مِّنْ أَهْلِهِ وَحَكَمًا مِّنْ

أَهْلِهَا ۚ إِنْ يُرِيدَا إِصْلَاحًا يُوَفِّقِ اللَّهُ بَيْنَهُمَا ۗ إِنَّ اللَّهَ كَانَ عَلِيمًا حَكِيمًا ﴿۳۵﴾

ترجمہ: اور اگر تم کو ان دونوں (یعنی میاں بیوی) کے درمیان آپس میں کش

مکش بڑھ جانے کا ڈر ہے تو ایک انصاف کرنے والا، مرد کے گھر والوں میں سے اور

ایک انصاف کرنے والا عورت کے گھر والوں میں سے (منتخب کر کے) بھیجو، اگر وہ

دونوں (سچے دل سے) اصلاح کا ارادہ کر لیں گے تو اللہ تعالیٰ ان دونوں (میاں بیوی)

کے درمیان موافقت (یعنی جوڑ) کر دیں گے (اچھی نیت پر اللہ تعالیٰ نے وعدہ فرمایا کہ جوڑ ہو جاوے گا) یقینی بات ہے کہ اللہ تعالیٰ بڑے جاننے والے، بڑے خبر رکھنے والے ہیں۔

حکم کے اوصاف

قرآن میں ”حکم“ کا لفظ ہے، یعنی: جو لوگ صلح کروانے کے لیے جمع ہوں۔

① جھگڑوں میں فیصلہ کرنے کی صلاحیت ہو۔ ② علم ہو۔ ③ دیانت دار ہو۔

④ سب سے بڑی اور اہم بات یہ ہے کہ حکم کی نیت اور جذبات اچھے ہوں۔

قرآن میں یہ حکم کے لیے فرمایا گیا یعنی شوہر کے خاندان میں سے ایک ذمے دار آدمی آ جاوے اور بیوی کے خاندان سے ایک ذمے دار سمجھ دار آدمی آ جاوے، وہ دونوں بیٹھ کر میاں بیوی کی بات سن کر اس کا حل نکالنے کی کوشش کرے، ان دونوں ذمے داروں کی نیت اصلاح کی ہونی چاہیے، دونوں کے درمیان جوڑ کرانے کی نیت ہونی چاہیے تو اللہ تعالیٰ جوڑ کا کوئی راستہ بنا دیں گے۔

آج تکلیف یہ ہے کہ جن لوگوں کو خاندان میں سے بلایا جاتا ہے وہ پہلے سے ہی ضد والی نیت لے کر آتے ہیں کہ شوہر بیوی کو الگ کر کے رہیں گے اور ہماری بیٹی کو یا بہن کو گھرا کر رہیں گے، ایسی غلط نیت لے کر آتے ہیں تو برکت نہیں ہوتی ہے، اللہ تعالیٰ نے فرمایا کہ: اصلاح اور جوڑ کی نیت سے آوے تو اللہ سبحانہ و تعالیٰ ان کی مدد کریں گے، میاں بیوی کے جھگڑوں کو ختم کروادیں گے اور دونوں خاندانوں میں۔ اِن شاء اللہ۔ جوڑ ہو جائے گا۔

ازدواجی زندگی میں اونچ نیچ چلتا رہتا ہے، اس کی اصلاح کی یہ چار تدبیریں بتائی گئیں؛ البتہ کوئی شخص ان چاروں باتوں پر عمل نہ کرے اور سیدھا طلاق ہی دے ڈالے تو واقعہ ہو جائے گی۔ (تیسیر القرآن ۱/۱۹۰)

ضرورت کے موقع پر عورت گھر سے باہر نکل سکتی ہے

تیسری ایک بات یہ بھی معلوم ہوئی کہ ضرورت کے موقع پر عورت گھر سے باہر نکل سکتی ہے، جیسا کہ حضرت خولہ رضی اللہ عنہا حضرت نبی کریم ﷺ کی خدمت میں گئی، لہذا اگر کوئی دینی ضرورت ہے، تعلیم میں جانا ہے، جماعت میں جانا ہے، مدرسے میں جانا ہے، مسئلہ پوچھنے کے لیے جانا ہے یا یہ کہ کوئی دنیوی ضرورت ہے، مثلاً بیمار ہے یا اپنے ماں باپ سے ملنے جانا ہے تو ایسے موقع پر عورت گھر سے نکل سکتی ہے؛ لیکن مکمل پردے کے اہتمام کے ساتھ نکلے، شرعی مسائل کی رعایت کے ساتھ جائے۔

مجبوری کی وجہ سے غیر محرم سے ضروری بات کر سکتی ہے

اس سے ایک بات یہ بھی سیکھنے کو ملی کہ شرعی یا طبعی ضرورت کے موقع پر کسی غیر محرم سے مجبوری کے درجے میں شرعی حد میں رہ کر عورت ضروری بات چیت بھی کر سکتی ہے، جیسے حضرت خولہ رضی اللہ عنہا نے حضرت نبی کریم ﷺ سے بات کی؛ لیکن اس میں شریعت کے قانون کا لحاظ رہے:

يٰۤاَيُّهَا النَّبِيُّ لَسْتَنْ كَاٰحِدٍ مِّنَ النِّسَاءِ اِنْ اَتَّقَيْتُنَّ فَلَا تَخْضَعْنَ
بِالْقَوْلِ فَيَطْبَعَ الَّذِي فِيْ قَلْبِهٖ مَّرَضٌ وَّوَقَلْنَ قَوْلًا مَّعْرُوفًا ﴿۳۵﴾ (الأحزاب)

کرے، یہ بد اخلاقی ہے)۔ (تیسرا القرآن ۱/۲۷۱)

نیز ضرورت سے زیادہ بات نہ کرے، صرف کام کی مقدار میں بات کرے، جیسے کہ ڈاکٹر کے پاس گئے تو صرف اپنی بیماری کی بات کرے، اس سے زیادہ بات نہ کرے، نرم و نازک لہجے میں بات نہ کرے، ذرا اکھڑے ہوئے لہجے میں بات کرے، اس کا بھی خصوصی لحاظ رہنا چاہیے، بہتر تو یہ ہے کہ ایسے موقع پر بھی محرم مرد کے ساتھ ہی گھر سے باہر جاوے اور اگر شرعی سفر ہو تو مسئلے کے اعتبار سے بھی محرم کا ہونا ضروری ہے۔

مصیبت کے موقع پر اللہ ہی سے فریاد کرنی چاہیے

ایک بات یہ بھی سیکھنے کو ملی کہ چاہے کوئی بھی تکلیف پیش آئے دنیا میں کسی اور کو کہنے کے بجائے پہلے اللہ کی بارگاہ میں دعا کرنی چاہیے، اللہ کے دربار میں شکایت و فریاد پیش کرنی چاہیے، یہاں پر بھی وہ عورت حضرت نبی کریم ﷺ کی خدمت میں آئی اور اللہ کی بارگاہ میں فریاد کر رہی ہے ”وَتَشْتَكِي إِلَى اللَّهِ“ اللہ کی بارگاہ میں شکایت کر رہی ہے۔

حضرت یعقوب عليه السلام کا قصہ قرآن میں موجود ہے:

قَالَ إِنَّمَا أَشْكُو بَثِّي وَحُزْنِي إِلَى اللَّهِ (يوسف: ۸۶)

ترجمہ: (یعقوب عليه السلام نے) کہا: میں اپنے رنج و غم کی فریاد صرف اللہ تعالیٰ ہی کے سامنے کرتا ہوں۔

اس لیے دینی بہنو! زندگی میں کوئی مصیبت کا موقع آئے تو ہمیشہ اللہ سبحانہ و تعالیٰ کی بارگاہ میں عرض کرنا چاہیے، اللہ تعالیٰ اپنے بندوں کی ضرورت کو ضرور پورا فرماتے

ہیں، اور ان کی مشکلات کو دور فرماتے ہیں۔

مسئلے کا حل جاننے والوں سے ہی حاصل کرنا چاہیے

اس واقعے سے ایک بات یہ بھی سیکھنے کو ملی کہ حضرت خولہ رضی اللہ عنہا اپنے ماں باپ یا اپنے بھائی یا اپنے کسی رشتے دار کے پاس فریاد کرنے نہیں گئیں؛ بلکہ سیدھی حضرت نبی کریم ﷺ کی خدمت میں آئیں؛ لہذا جو علم والے ہوں، اللہ والے ہوں ان کی خدمت میں جا کر اپنے مسائل کا حل حاصل کرنا چاہیے، قرآن میں بھی ہے:

فَسَلُّوْا اَهْلَ الدِّيَارِ اِنْ كُنْتُمْ لَا تَعْلَمُوْنَ ﴿۳﴾ (الدحل)

ترجمہ: اگر تم کو خبر نہیں ہے تو جو علم والے ہیں ان سے پوچھ لو۔

یعنی تم اگر جانتے نہیں ہو تو جاننے والوں سے پوچھو، جن کے پاس علم ہے، سمجھ کا نور ہے، تقویٰ کا نور ہے ان کو اپنی مصیبت و تکلیف بتا کر ان سے رہنمائی حاصل کرو، ان سے مشورہ کرو تو - اِنْ شَاءَ اللّٰهُ - اللہ تعالیٰ تمہارے کام کو آسان فرمادیں گے۔

گناہ یا دنیوی مفاد کے لیے شوہر پر دباؤ ڈالنا مناسب نہیں

اس سے پہلے جو سورہ تحریم والا واقعہ گذرا تھا، اس میں حضرت نبی کریم ﷺ کا اپنی بعض ازواج کے ساتھ ایک معاملہ ہوا تو اُس واقعے میں ایک نصیحت یہ بھی تھی کہ کسی طرح بھی اپنے شوہر کے اوپر دباؤ کا ماحول بنانا مناسب نہیں ہے، اگر کوئی دین کی بات ہے، شریعت کی بات ہے، اس میں تم اچھے طریقے سے، شریعت کی حد میں رہ کر دباؤ ڈالو تو اچھی بات ہے، جیسے شوہر کو نمازی بنانے کے لیے، شوہر کو ڈاڑھی رکھوانے

کے لیے، اسلامی لباس پہنانے کے لیے اچھے انداز سے دباؤ ڈالو تو یہ کسی درجے میں مناسب بھی ہے؛ لیکن اپنے دنیوی مطالبے پورے کرانے کے لیے اور شوہر کو شریعت کے خلاف کام کروانے کے لیے دباؤ ڈالنا یہ ہرگز ہرگز مناسب نہیں ہے۔

شریعت کی جامعیت؛ سزا میں بھی غریبوں کا فائدہ

اللہ تعالیٰ کا احسان مانو کہ اللہ تعالیٰ نے ہم کو ایسا دین عطا فرمایا کہ اس میں جو کفارہ اور سزائیں رکھی گئیں ان میں بھی غریبوں کا فائدہ ہے، جیسے اس قصے میں آپ نے سن لیا کہ حضرت نبی کریم ﷺ نے اور حضرت خولہ رضی اللہ عنہا نے ایک ایک عرق کھجور سے مدد کی اور غریبوں کو تقسیم کرنے کے لیے فرما دیا، اتنا پیارا ہمارا مذہب ہے اور اتنا پیارا ہمارا دین ہے کہ اس میں سزاؤں میں بھی غریب کا فائدہ سامنے رکھا گیا:

روزے کا کفارہ ہے تو غریب کو کھلاؤ، غریب کو کپڑے پہناؤ۔
ظہار کا کفارہ ہے تو غریبوں کو کھجور تقسیم کرو، اناج تقسیم کرو، کھانا کھلاؤ۔ کتنا پیارا مذہب ہے کہ سزا کی سزا ہے، ساتھ ساتھ میں غریبوں اور مسکینوں کا فائدہ ہے۔

روزے والے کفارے میں نفس کی اصلاح

جہاں روزے آتے ہیں، جیسے قسم میں روزے کا بھی حکم ہے، ظہار میں بھی پہلے روزے رکھنے کا حکم ہے تو روزے کے ذریعے اپنے نفس کی اصلاح ہے؛ اس لیے کہ جب آدمی روزے رکھتا ہے تو نفس کمزور ہوتا ہے، نفس کی شہوت ٹوٹی ہے، اتنا پیارا ہمارا دین ہے کہ سزا اگر روزے کی ہے تو بدن کا فائدہ اور اگر مال والی سزا ہے تو اس میں

غریبوں کا فائدہ۔

غلام اور باندی جس زمانے میں آزاد کیے جاتے تھے۔ ہو سکتا ہے قیامت سے پہلے ایسا زمانہ پھر سے آجائے۔ تو اس کفارے میں دیکھو! غلام باندی آزاد ہو رہے ہیں، انسان آزاد ہو رہے ہیں، انسانوں پر رحم ہو رہا ہے، کتنا پیارا ہمارا مذہب ہے!!!

اللہ تعالیٰ ہم سب کو مذہبِ اسلام پر یقین عطا فرمائے اور زندگی کی آخری گھڑی تک ایمان، اسلام، دین پر قائم فرمائے اور دنیا و آخرت میں ایمان والوں میں، اسلام والوں میں ہمارا شمار فرمائے، کامل ایمان، کامل اسلام والوں میں قیامت کے دن ہمارا حشر و نشر فرمائے، اپنے فضل سے ہم سب کو جنت الفردوس عطا فرمائے، آمین۔

وآخر دعوانا ان الحمد لله رب العالمین

عورتوں کے بناؤسنگار کے مسائل

اس بیان کی کچھ خاص باتیں

ایک حدیث میں ارشاد فرمایا کہ: امت کے آخری دور میں تین قسم کے خطرناک عذاب آئیں گے:

① زمین میں دھنسا دیا جانا۔

② شکل و صورت کا بدل جانا۔

③ پتھروں کی بارش کا ہونا۔

حضرت عائشہ رضی اللہ عنہا نے جب یہ بات سنی تو عرض کیا کہ: اے اللہ کے رسول! کیا اُس وقت نیک لوگ دنیا میں نہیں ہوں گے؟ حضرت نبی کریم ﷺ نے ارشاد فرمایا: نیک لوگ اس وقت موجود ہوں گے؛ لیکن اللہ کی نافرمانی جب ہونے لگے گی تو اللہ کے نیک بندے موجود ہونے کے باوجود بھی اللہ کا عذاب آئے گا۔

(ترمذی، ابواب الفتن، باب ماجاء فی الخسف، حدیث: ۲۱۸۵)

حضرت عبداللہ ابن عمر رضی اللہ عنہما کی روایت میں ہے کہ نبی کریم ﷺ نے ارشاد فرمایا: ”جب بھی کسی قوم میں بے حیائی (بدکاری وغیرہ) علانیہ ہونے لگتی ہے تو ان میں طاعون اور ایسی بیماریاں پھیل جاتی ہیں جو ان کے گزرے ہوئے لوگوں میں نہیں ہوتی تھیں“۔

(ابن ماجہ، کتاب الفتن، باب العقوبات، حدیث: ۴۰۱۹)

بِسْمِ اللّٰهِ الرَّحْمٰنِ الرَّحِیْمِ

الْحَمْدُ لِلّٰهِ وَكَفَى وَسَلَامٌ عَلٰی عِبَادِهِ الَّذِیْنَ اصْطَفٰی. اَمَّا بَعْدُ!

فَاَعُوْذُ بِاللّٰهِ مِنَ الشَّیْطٰنِ الرَّجِیْمِ، بِسْمِ اللّٰهِ الرَّحْمٰنِ الرَّحِیْمِ

اَوْ مَن یُنْذِرُ اِنِّیْ اِلْحٰلِیَۃٌ وَّهُوَ فِی الْخِصَامِ غَیْرُ مُبِیْنٍ. (الزخرف: ۱۸)

ترجمہ: اور کیا وہ (الڑکی) جو زیوروں میں پرورش پاتی ہے اور جو بحث و مباحثہ میں

(عادتا) اپنی بات صاف طور پر بتا بھی نہیں سکتی ﴿ ۱۸ ﴾

آج جمعہ کا دن ہے، پھر بھی یہ مجلس رکھی گئی ہے، اللہ تعالیٰ ہمارے اس جمع ہونے کو

قبول فرمائے، اپنی رضا اور خوشنودی کا ذریعہ بنائے، کچھ سوالات یہاں پہنچے ہیں ان

کے جوابات بھی دینے ہیں؛ لیکن اس سے پہلے کچھ ضروری مسائل آپ کے سامنے پیش

کر دیتا ہوں؛ اس لیے کہ بعض مسائل ایسے ہیں جن کی بار بار ضرورت پیش آتی ہے، اللہ

تعالیٰ اپنے دین کے احکام پر ہم سب کو صحیح سمجھ کر عمل کی توفیق عطا فرمائے۔

دین کے متعلق ہر مؤمن کی تین ذمے داریاں ہیں:

① صحیح دین سیکھنا۔

② اس پر عمل کرنا۔

③ دوسروں کو پہنچانا۔

زلزلہ آنے کی ایک بڑی وجہ

حضرت عبداللہ ابن عمر رضی اللہ عنہما کی روایت میں ہے کہ نبی کریم صلی اللہ علیہ وسلم نے ارشاد فرمایا:

”جب بھی کسی قوم میں کھلے عام بے حیائی (بدکاری وغیرہ) ہونے لگتی ہے تو ان میں

طاعون اور ایسی بیماریاں پھیل جاتی ہیں جو ان کے گزرے ہوئے لوگوں میں نہیں ہوتی تھیں۔ (ابن ماجہ، کتاب الفتن، باب العقوبات، حدیث: ۴۰۱۹)

آخری دور میں تین قسم کے خطرناک عذاب

ایک اور حدیث میں ارشاد فرمایا کہ: امت کے آخری دور میں تین قسم کے خطرناک عذاب آئیں گے:

- ① زمین میں دھنسا دیا جانا۔
- ② شکل و صورت کا بدل جانا۔
- ③ پتھروں کی بارش کا ہونا۔

حضرت عائشہ رضی اللہ عنہا نے جب یہ بات سنی تو عرض کیا کہ: اے اللہ کے رسول! کیا اُس وقت نیک لوگ دنیا میں نہیں ہوں گے؟ حضرت نبی کریم ﷺ نے ارشاد فرمایا: نیک لوگ اُس وقت موجود ہوں گے؛ لیکن اللہ کی نافرمانی جب ہونے لگے گی تو اللہ کے نیک بندے موجود ہونے کے باوجود بھی اللہ کا عذاب آئے گا۔

(ترمذی، ابواب الفتن، باب ماجاء فی الخسف، حدیث: ۲۱۸۵)

حضرت علی بن ابی طالبؓ سے روایت ہے کہ نبی صلی اللہ علیہ وسلم نے فرمایا: اگر میری امت میں پندرہ خصلتیں آجائیں گی تو ان پر مصیبتیں نازل ہوں گی، عرض کیا گیا: یا رسول اللہ صلی اللہ علیہ وسلم! وہ کیا ہیں؟ آپ صلی اللہ علیہ وسلم نے فرمایا: جب مالِ غنیمت ذاتی دولت بن جائے گا، امانت کو لوگ مالِ غنیمت سمجھنے لگیں گے، زکاۃ کو جرمانہ سمجھا جائے گا، شوہر بیوی کی اطاعت اور ماں کی نافرمانی کرے گا، دوستوں کے ساتھ بھلائی اور باپ کے ساتھ ظلم و زیادتی کرے گا، مسجد میں لوگ زور زور سے باتیں کریں گے، ذلیل قسم کے

لوگ حکومت چلانے والے بن جائیں گے، کسی شخص کی عزت اس کے شر سے محفوظ رہنے کے لیے کی جائے گی، شراب پی جائے گی، ریشمی کپڑا پہنا جائے گا، گانے بجانے والی لڑکیاں اور گانے کا سامان گھروں میں رکھا جائے گا، اور امت کے پچھلے لوگ اگلوں پر لعن طعن کریں گے، سو اس وقت لوگ (عذاب کے منتظر رہیں) یا تو سرخ آندھی یا خسف (پتھروں کی بارش) یا پھر چہرے مسخ ہو جانے والا عذاب کے۔

(ترمذی، کتاب الفتن، باب ماجاء فی علامۃ حلول المسخ والخسف، حدیث: ۲۲۱۰)

جسم اللہ تعالیٰ کی امانت ہے

دینی بہنو! اللہ تعالیٰ نے ہم کو یہ جو بدن دیا ہے وہ اللہ کی امانت ہے، ہم اس بدن کو جس طرح چاہیں استعمال نہیں کر سکتے، جس طرح چاہیں اس کی زیب و زینت، اور نمائش نہیں کر سکتے۔

خودکشی حرام ہے

اس لیے جب کوئی مسلمان عورت یا مرد خودکشی کرے تو اللہ کے یہاں ہمیشہ کے لیے اس کی سزا جہنم ہے، اس سے بھی معلوم ہوا کہ ہمارے اس بدن میں ہم جس طرح چاہیں تصرف بھی نہیں کر سکتے ہیں۔

عورت شریعت کی حد میں رہ کر زینت اختیار کرے

عورت کی ذات میں فطری اور طبعی طور پر زینت کی محبت رکھی ہوئی ہے، ہماری شریعت اتنی پاکیزہ ہے کہ وہ زینت کرنے سے عورتوں کو منع نہیں کرتی؛ لیکن اس کے لیے حد (Border) بتائی ہے۔

حضرت نبی کریم ﷺ کی پاک بیوی حضرت میمونہ رضی اللہ عنہا سے روایت ہے کہ نبی کریم ﷺ نے ارشاد فرمایا: جو عورت اپنے شوہر کے علاوہ کسی دوسرے کے لیے زینت اختیار کرے اس کی مثال قیامت کے دن ایک اندھیرے کی طرح ہے۔

(ترمذی، ابواب الرضاع، باب کراہیۃ خروج النساء فی الزینۃ، حدیث: ۱۱۶۷)

قیامت کے دن کا جو اندھیرا ہوگا اس میں ذرہ برابر روشنی نہیں ہوگی۔

اس حدیث سے بھی معلوم ہوا کہ بہنوں کے لیے زینت کرنا جائز ہے؛ لیکن شریعت میں اس کی حد یہ ہے کہ وہ اپنے شوہر کے لیے زینت اختیار کرے، ہماری بہنیں شوہر کے سامنے میلی کچلی رہیں گی، گھر میں خادمہ اور نوکرانی کی طرح رہیں گی، بدن سے لہسن، پیاز، ادراک کی بدبو نکلتی ہوگی اور جب گھر سے باہر جانا ہو تو زیب و زینت، بناؤ سنگھار کے ساتھ جاویں گی، یہ غلط طریقہ ہے، گھر میں شوہر کے سامنے اس طرح زینت سے رہو کہ جب بھی وہ گھر سے باہر جاوے تو تمھاری یاد اس کو ستاوے اور جلدی وہ لوٹ کر گھر واپس آ جاوے، اور تم جب بھی گھر سے باہر نکلو تو ایسی سادگی سے اسلامی پردہ کے ساتھ کہ کوئی تم کو نظر اٹھا کر نہ دیکھے۔

بیوٹی پارلر میں جانے کا حکم

آج کل بیوٹی پارلوں میں جانے کا رواج بڑھ رہا ہے، بیوٹی پارلر میں قسم قسم کے نقصانات ہیں، اس میں جو بیوٹیشن ہوتا ہے اگر وہ مرد ہے تو اس کے پاس جانا اور اس سے زینت کروانا شریعت میں ناجائز اور حرام ہے؛ اس لیے کہ عورت کا پورا بدن ستر؛ یعنی چھپانے کی چیز ہے، عورت کے لیے سر سے پیر تک ہر عضو کو پرانے مرد سے چھپانا ضروری ہے، اور اگر بیوٹیشن عورت ہے، اور وہ مسلمان نہیں ہے تو اس سے بھی زیب و

زینت کروانا مناسب نہیں ہے، اور اگر وہ عورت مسلمان ہے تو جائز طریقے سے شریعت کی حد میں رہ کر زینت کروانے کی اجازت ہے۔

نیز اس میں کام کرنے والی بہت ساری عورتیں آزاد زندگی (Free life) گزارنے والی ہوتی ہیں، اللہ اور اس کے رسول ﷺ کو ناراض کرنے والی ہوتی ہیں، ان کی ذہنیت اور سوچ غیروں کی طرح ہوتی ہے اور جو عورت اللہ اور اس کے رسول ﷺ کو ناراض کرنے والی ہو، اس سے زینت کروانا اور اپنے بدن پر اس کو ہاتھ لگانے کی اجازت دینا یہ ایمانی غیرت کے بالکل خلاف ہے۔

اسی طرح بیوٹی پارلر میں کام کرنے والی بعض عورتیں ایسی ہوتی ہیں کہ ان کا کوئی شو ہر نہیں ہوا کرتا اور جو عورت اس طرح کی ہو کہ ایک شو ہر کو خوش کر کے ازدواجی حدود میں رہ کر زندگی گزارنے کا اس کا مزاج نہیں ہے، وہ آپ کو کیسے ایسے تیار کر سکتی ہے جس سے آپ کے شو ہر کا دل خوش ہو جائے! اس کو تو تجربہ ہی نہیں ہے؛ اس لیے اگر بیوٹی پارلر میں کام کرنے والی عورتیں بھی ہوں تو بھی ان کی آزادانہ بے حیا زندگی کے ہوتے ہوئے ان کے پاس جانا ایمانی غیرت کے خلاف ہے۔

میک اپ میں استعمال ہونے والی چیزوں کے جسمانی نقصانات

میک اپ کرنے اور سجانے کے لیے بہت سارے ایسے پاؤڈر یا کریم یا تیل استعمال کیے جاتے ہیں، جن میں ایسے خطرناک کیمیکل ہوتے ہیں کہ وہ بالوں کو بہت جلد خراب کر دیتے ہیں، اس سے بال دھیرے دھیرے گرنے لگتے ہیں، چھڑی کی اصل خوب صورتی آہستہ آہستہ کمزور ہو جاتی ہے، ایسی خطرناک کیمیکل والی دوائیں اپنی چھڑی اور بالوں پر استعمال کروانا یہ بھی تندرستی کے لحاظ سے ہرگز مناسب نہیں ہے۔

بیوٹی پارلر میں مالی نقصانات

اس میں جو فیس ادا کرنی ہوتی ہے، اس میں بہت سی مرتبہ فضول خرچی اور اسراف ہوتا ہے، جو اللہ تعالیٰ کو پسند نہیں ہے اور مال والی نعمت کی ناقدری ہے، اگر اتنے پیسے بچا کر ہم کسی غریب کو دے دیں تو ان شاء اللہ! اس کا بہت بڑا اجر اور ثواب ملے گا۔

زینت میں اسراف کے نقصانات

آج کل ہماری بہت ساری بہنوں کو فیشن والے کپڑے اور موبائل اور میک اپ میں فضول خرچی کی عادت ہو گئی ہے، جس کی وجہ سے باپ پر پیسوں کے لیے دباؤ ڈالتی ہیں، شادی کے بعد شوہر کے لیے بوجھ بن جاتی ہیں اور اس کی وجہ سے جھگڑے وجود میں آتے ہیں؛ بلکہ بعض مرتبہ اپنے اخراجات پورے کرنے کے لیے دوسرے گناہوں کا راستہ اپنانے لگتی ہیں۔ اسی طرح ان چیزوں میں زیادہ مشغولی نماز، تلاوت، ذکر وغیرہ سے محرومی یا کمی کا ذریعہ ہے؛ اس لیے ایسی بری عادت زندگی میں نہ آنے دیویں، شریعت نے آپ کو اجازت دی ہے کہ آپ اپنے آپ کو اچھا رکھو، اچھی طرح اپنے آپ کو سنوارو اور خاص کر اپنے شوہر کا دل خوش کرنے کے لیے اپنے آپ کو اچھا بناؤ؛ مگر اس کے جو حدود اور شرائط ہیں ان کا لحاظ رکھو۔

ایک مسئلہ

بہشتی زیور میں ”حکیم الامت حضرت مولانا اشرف علی صاحب تھانویؒ“ نے مسئلہ لکھا ہے کہ: اگر کوئی عورت میبل کچلی رہتی ہے اور شوہر کو نفرت ہوتی ہے، پھر شوہر اس کو حکم کرے کہ بن ٹھن کر رہو، بناؤ سنگھار سے رہو، تو اس وقت شوہر کی بات ماننا عورت

کے لیے ضروری ہے، اگر اس وقت عورت شوہر کی بات نہ مانے تو ایسی صورت میں شوہر کو مارنے کی بھی اجازت ہے۔ (بہشتی زیور، حصہ: ۵، ص: ۲۳۴)

اس مسئلے سے آپ اندازہ لگائیں کہ شوہر کے سامنے تمہارا اچھا رہنا کتنی اچھی اور پسندیدہ بات ہے؛ لیکن بہت زیادہ اپنے آپ کو ٹپ ٹاپ اور میک اپ میں رکھنا اور ہر وقت اسی میں دھیان رہنا اور اسی میں خیال میں مگن رہنا یہ بھی اچھی بات نہیں ہے؛ اس لیے کہ ایک ایمان والی عورت کی زندگی بہت قیمتی ہے کہ وہ اپنے اوقات میں نماز، ذکر، اور قرآن کی تلاوت کرے، اللہ کی عبادت کرے؛ یعنی نیک کاموں میں اپنے اوقات زیادہ لگائے، حاصل یہ ہے کہ ہر وقت زینت ہی کے پیچھے اپنے آپ کو لگائے رکھنا بھی شریعت کی نظر میں پسند نہیں۔

بال کٹوانا شریعت کی رو سے جائز نہیں

بہنو! ایک اہم مسئلہ یہ ہے کہ بہت ساری عورتیں اپنے سر کے بال کٹواتی ہیں، چاہے بال زیادہ کٹائیں چاہے سیٹنگ کے لیے تھوڑے تھوڑے کٹائیں، چاہے سامنے سے کٹوائیں یا آس پاس سے، یا پیچھے سے، کسی طرح شریعت میں صحیح نہیں ہے، اگر شوہر بال کٹوانے کا حکم کرے تب بھی شوہر کی بات ماننا جائز نہیں ہے، شریعت میں قانون ہے: لَا طَاعَةَ لِمَخْلُوقٍ فِي مَعْصِيَةِ الْخَالِقِ۔ یعنی جس کام میں اللہ کی نافرمانی ہوتی ہو ایسی بات میں کسی مخلوق کی بات ہرگز نہ مانی جائے، چاہے شوہر ہو چاہے باپ ہو، شریعت کے قانون کے خلاف ان کی بات کو مت مانو؛ اس لیے کہ اللہ تعالیٰ کا حکم پہلے اور شوہر کا حکم بعد میں ہے۔

بے بی کٹ بال فیشن آگ کا انگارہ ہے

اسی طرح یہ مسئلہ بھی سمجھ لو! ہماری بہت ساری بہنیں خود کے اور اپنی لڑکیوں کے بال بے بی کٹ رکھتی ہیں، یہ بھی جائز نہیں ہے۔

ایک خاص نصیحت

اچھی طرح سمجھ لو! آپ بچپن سے چھوٹی چھوٹی اولاد کو دین کا عادی بناؤ، بچپن سے ان کو فیشن والی زندگی کی عادت ڈالنا آگے چل کر بڑا خطرناک ہوگا، دیکھو! آگ کا انگارہ اگر کوئی بڑا آدمی پکڑے گا تو بھی اس کا ہاتھ جلے گا اور چھوٹا بچہ پکڑے گا تو اس کا ہاتھ بھی جلے گا، یہ فیشن اور مغربی تہذیب والی زندگی آگ کا انگارہ ہے، اگر چھوٹی بچیاں اس کو ہاتھ میں لیں گی تو وہ ان کی حیا اور شرم کو جلا کر خاک بنا دے گا۔

اپنی چھوٹی بچیوں کے بال، کپڑے فیشن والے ہرگز ٹھیک نہیں ہیں؛ اس لیے ”بچہ بچہ“ کہہ کر بات کو بھول مت جاؤ، غلط چیز چلنے مت دو، بچوں کو بھی بچپن ہی سے شریعت کے احکام پر عمل کا عادی بناؤ۔

قدرتی بال کو سنوارنا جائز ہے

ہاں! اتنی بات ضرور ہے کہ اللہ نے آپ کو جو قدرتی بال دیے ہیں، آپ ان بالوں کو شوہر کو خوش کرنے کے لیے اچھے انداز میں ٹھیک ٹھاک رکھو، اس میں تیل ڈالو، سر کے بال میں تیل ڈالنا نبی کریم ﷺ کی سنت ہے اور تیل لگانا بال اور دماغ کے لیے فائدہ مند بھی ہے۔

بس! اتنی بات ملحوظ رہے کہ فاسقہ عورتوں کے ساتھ مشابہت نہ ہونے پائے، فلمی عورتیں اور مغربی عورتوں کی نقل نہ اتاری جائے، ضروری دینی کام میں خلل نہ آئے، اور نیت شوہر کا دل خوش کرنا ہو، ان باتوں کا خاص خیال رکھنا چاہیے۔

مصنوعی بالوں کو اصل بالوں کے ساتھ ملانا جائز نہیں

ایک اور اہم مسئلہ جان لو! عورت کے بدن کے قدرتی بالوں کے ساتھ دوسرے (مصنوعی یا کسی جاندار) کے بالوں کو ملانا شریعت میں بالکل جائز نہیں ہے، چاہے وہ بناوٹی بال مرد کے ہوں یا عورت کے ہوں، یہ ایک قسم کا دھوکہ ہے کہ بناوٹی بال اصل بال کے ساتھ ملا کر دھوکے میں ڈالنا چاہتی ہے، عام طور پر اس طرح بال جوڑنے میں نیت یہ ہوتی ہے کہ بال لمبے نظر آئیں۔

حضرت عبداللہ بن عمر رضی اللہ عنہما کی حدیث بخاری شریف اور مسلم شریف میں موجود ہے کہ حضرت نبی کریم ﷺ نے ارشاد فرمایا: اللہ تعالیٰ کی لعنت ہے اس عورت پر جو اپنے بالوں کے ساتھ کسی دوسرے کے بال ملا دے۔ (بخاری شریف، کتاب اللباس، باب الوصل فی الشعر، حدیث نمبر: ۵۹۳۶۔ مسلم شریف، کتاب اللباس والزینۃ، باب تحریم الواصلۃ و المستوصلۃ، حدیث نمبر: ۵۵۶۵)

اسی طرح جو عورت کسی دوسری عورت سے کہے: تو میرے بال کے ساتھ دوسرے بال ملا دے تو اس ملانے والی عورت پر بھی اللہ کی لعنت ہے؛ لہذا اس طرح بالوں کو جڑوانے سے اپنے آپ کو بچانا چاہیے، اللہ تعالیٰ نے جو بال آپ کو دے رکھے ہیں اسی کو حفاظت سے رکھیے۔

حسن کے لیے دانتوں کے درمیان جگہ کروانا اور وگ (Wig) پہننا

① بعض عورتیں وگ پہنتی ہیں، یہ اگر انسانوں کے بالوں کی وگ ہے تو ہرگز جائز نہیں ہے، حرام ہے، ایسی وگ اپنے سر پر لگانے سے اپنے آپ کو بچانا چاہیے۔

② بعض بہنیں اپنے دانتوں کو خاص طور پر گھسوا کر سجاتی ہیں، یعنی دو دانتوں کے بیچ میں گھسوا کر درمیان میں جگہ کھلاتی ہیں؛ تاکہ دو دانت کے درمیان جگہ کھلے اور دو دانتوں کے بیچ میں کشادگی نظر آوے جس سے حسن میں بڑھوتری نظر آوے، سن لو! جو عورت اس طرح دانتوں کے بیچ میں جگہ کھلاتی ہے ایسی عورت پر اللہ کی لعنت ہے، بخاری شریف میں حدیث ہے کہ:

لعنت ہے اس عورت پر جو اس طرح حسن اور خوب صورتی کے لیے دانتوں کے درمیان میں کشادگی کروائے۔

(بخاری، کتاب اللباس، باب المتعلجات للحسن، عن عبد اللہ بن مسعودؓ، ج: ۱، ۵۹۳)

یہ اللہ کی خلقت بدلنے والی عورت ہے؛ اس لیے اس طرح دانتوں کے درمیان میں گھسوا کر جگہ کروانا جائز نہیں ہے۔

آئی برو (eyebro) کروانا جائز نہیں ہے

اسی طرح ہماری بہت ساری بہنوں کو آئی برو کروانے کا شوق ہوتا ہے، آئی برو میں یہ ہوتا ہے کہ آنکھوں کے اوپر جو بھنویں ہیں اس کے بال اکھاڑے جاتے ہیں، کائے

جاتے ہیں اور پھر بالوں کی لکیر بنائی جاتی ہے، اس کو پتلا کیا جاتا ہے، دھار دار بنا دیا جاتا ہے، اور اس پر قسم قسم کے رنگ لگائے جاتے ہیں، اس طرح آئی برو کروانا ہماری شریعت میں ہرگز جائز نہیں ہے، اس قسم کی عورتوں پر بخاری شریف کی ایک حدیث میں لعنت آئی ہے، چاہے شوہر کو خوش کرنا ہو، چاہے دلہن کو سنوارنا ہو۔

عورت داڑھی کے بال نکال سکتی ہے

دوسری بات یہ بھی سمجھ لو کہ بعض مرتبہ بہت سی عورتوں کو داڑھی کے بال نکل آتے ہیں تو اس کو کسی پاؤڈر یا Cream سے صاف کر دینا چاہیے، اسی طرح ہونٹوں پر اگر بال نکل آئیں تو اس کو بھی صاف کر دینا بہتر ہے۔

بے پردہ باہر نکلنا

اگر شوہر تم کو حکم کرے کہ تم بغیر پردے کے باہر جاؤ تب بھی اس کی بات مت مانو، آج کل بہت ساری عورتیں اپنے شوہر کے ساتھ تفریح کے لیے یا کسی ضرورت سے باہر نکلتی ہیں تو وہ بن ٹھن کر بے پردہ نکلتی ہیں، یہ غلط بات ہے، خاص کر دوپہے والی گاڑی، بانک پر شوہر کے ساتھ بیٹھ کر جاوے، اس میں پیچھے وہ عورت ہو، بال ہو میں اڑ رہے ہوں اور بیٹھنے کا انداز بھی بے حیائی والا ہو، یہ سب غلط کام ہیں، شریعت میں ایسے کاموں کو پسند نہیں کیا گیا ہے، ہمارے محترم یوسف بھائی گودھرا والے ثم بارڈولی والے (خلیفہ مجاز حضرت شیخ قمر الزماں الہ آبادی دامت برکاتہم) فرماتے ہیں کہ: یہ عورت بندری کی طرح دوپہے والی گاڑی پر چٹ کر جاتی ہے تو سمجھ میں نہیں آتا کہ مرد گاڑی پر قابو کیسے رکھ پاتے ہیں۔

یہ بیٹھنے کا انداز بھی نہایت بے حیائی والا ہے، ایسی حرکت گناہ کا کام ہے، اس سے بچنا بہت ضروری ہے۔

مردوں جیسے کپڑے

اسی طرح ہماری بہت ساری بہنوں کو مردوں جیسے کپڑے پہننے کا شوق ہوتا ہے، اس کے متعلق بخاری شریف میں حدیث ہے کہ نبی کریم ﷺ نے ارشاد فرمایا:

اللہ تعالیٰ کی لعنت ہے اُن مردوں پر جو عورتوں جیسی مشابہت اختیار کریں اور لعنت ہے اُن عورتوں پر جو مردوں جیسی مشابہت اختیار کریں۔ (بخاری، کتاب اللباس، باب الممشھین بالنساء، والممشھات بالرجال، عن عبد اللہ بن عباسؓ۔۔۔ ح: ۵۸۸۵)

اس لیے دینی بہنو! مردوں جیسا لباس، مردوں جیسی اسٹائل اختیار مت کرو، حدیث شریف میں اس پر لعنت آئی ہے۔

ایک واقعہ

آج تو عورتوں کے کپڑے ہی ایسے ہو گئے ہیں کہ مرد اور عورت میں فرق کرنا دشوار ہو گیا ہے، ہمارے جامعہ ڈبھیل کے ایک مخلص بھولے بھالے اللہ والے مدرس کا واقعہ ہے، وہ مرولی ریلوے اسٹیشن پر میرے ساتھ تھے، ٹرین آنے میں تاخیر ہو رہی تھی، وہ سمجھے کہ پتہ نہیں میں جلدی آ گیا یا ٹرین زیادہ تاخیر سے آرہی ہے، وہاں ایک نوجوان جیسا نظر آیا، مولانا مدظلہ نے اس کے قریب جا کر بھولے پن سے سادگی میں سوال کیا: بھائی! گھڑی میں کتنا وقت ہوا؟ تو اس نوجوان جیسی شکل والی نے ناراضگی کے لہجے میں کہا کہ: نظر نہیں آتا کہ میں لڑکی ہوں؟

عورتوں نے آج یہ جو جینس، ٹی شرٹ وغیرہ لباس اپنائے ہیں وہ کیسے ہیں کہ پتا ہی نہیں چلتا کہ مرد ہے یا عورت؟ فرق کرنا دشوار ہو گیا ہے۔

ایک نصیحت بھرا لطیفہ

اردو میں ایک محاورہ ہے ”دامن داغدار ہونا“، کسی کی عزت اور پاک دامنی پر آنچ آوے تو کہتے ہیں ”دامن پر دھبہ لگ گیا، دامن داغدار ہو گیا اور نصیحت کے طور پر کہتے ہیں: اپنے دامن کو داغدار مت بناؤ، دامن پر دھبہ مت لگنے دو۔

میرے استاذ محترم شیخ الحدیث حضرت مفتی سعید احمد صاحب پالنپوری فرماتے تھے: آج تو دامن ہی نہیں رہا کہ دامن داغدار ہو۔

اس لیے کہ آج کل عورتوں میں ٹی شرٹ اور اونچی کرتی میں دامن ہوتا ہی نہیں، یا بہت معمولی سا ہوتا ہے، خاص کر جوان بہنوں میں، اس طرح بے حیائی والے لباس سے اللہ تعالیٰ ہم سب کی حفاظت فرمائے، آمین۔

میک اپ (Make up) کی جائز مقدار

ہاں! چہرے پر میک اپ کرنا جائز ہے؛ لیکن اس میں ایک بات کا خیال رہے کہ جو کریم لگائی جائے اس میں خنزیر یا مردہ جانور کی چربی نہ ہو، حرام چربی ملا ہو احرام مادہ ہرگز استعمال نہ کریں، اگر کوئی حرام چیز ملی ہوئی نہ ہو تو ایسا پاؤڈر یا کریم استعمال کرنا جائز ہے، اور اگر اس میں حرام چیز ملائی تو گئی؛ لیکن اس کو کیمیکل وغیرہ سے بدل دیا گیا ہو جس کو حقیقت یا ماہیت بدلنا کہتے ہیں، تو پھر ایسی کریم کا استعمال کرنا بھی جائز ہے۔

لپسٹک (Lipstick) لگانا کیسا ہے؟

ہماری بہت ساری بہنیں لپسٹک (لالی) استعمال کرنے کی شوقین ہیں، اس میں بھی مسئلہ اچھی طرح سمجھ لو کہ اگر حرام چیز کی بنی ہوئی ہے تو اس سے اپنے آپ کو بچاؤ، ایسی لالی مت لگاؤ، اور اگر حلال چیز کی ہے تو اس میں یہ مسئلہ دھیان میں رکھیں کہ لپسٹک (لالی) اتنی زیادہ لگا دے یا وہ ایسی ہو کہ وضو اور غسل کا پانی ہونٹ کی چھڑی کو نہ لگے تو ایسی لپسٹک استعمال نہ کریں، اس سے وضو اور غسل نہ ہوگا، ہاں! اگر پانی پہنچ جاتا ہو، تہ نہ جمتی ہو تو لگا سکتے ہیں، یا پہلے وضو اور غسل کر لے اس کے بعد تھوڑی تھوڑی ہلکی ہلکی لپسٹک شوہر کے لیے استعمال کرے تو یہ جائز ہے۔

ناخن پر لال رنگ (Nail polish)

اسی طرح بہت ساری بہنوں کو نیل پالش کا شوق ہے کہ وہ اپنے ناخن کو رنگ والا بناتی ہیں، اور قسم قسم کے کلر سے ناخن کو رنگا جاتا ہے، تو اس میں بھی یہی مسئلہ ہے کہ جو نیل پالش مارکیٹ میں ملتی ہے، وہ اگر Oil Colour والا ہو، جس کی وجہ سے ناخن پر کلر کی تہ جم جاوے، جس کی وجہ سے وضو اور غسل کا پانی ناخن تک نہ پہنچتا ہو، تو ایسی نیل پالش کو استعمال نہ کریں، اس کی وجہ سے وضو اور غسل نہیں ہوتا اور عورت ناپاک ہی رہتی ہے اور نماز صحیح نہیں ہوتی۔ مہندی سے اپنے ناخن کو لال رکھنے میں کوئی حرج نہیں ہے۔

چالیس دن سے زیادہ ناخن رکھنے کی اجازت نہیں

یہ بھی عجیب فیشن ہے کہ بعض بہنیں اپنی انگلیوں کے ناخن لمبے رکھتی ہیں، خاص کر

پہلی اور آخری انگلی کے، ہر ہفتے میں ایک مرتبہ ناخن کاٹ لینے چاہئیں اور زیادہ سے زیادہ چالیس/۴۰ دن رکھنے کی اجازت ہے، اس کے اوپر اکتالیسواں دن نہیں ہونا چاہیے اور اگر ناخن لمبے رکھے ہوئے ہیں تو اس میں خاص خیال رکھو کہ اس کے نیچے پانی پہنچ جانا چاہیے؛ تاکہ وضو اور غسل مکمل ہو جائے۔

مہندی استعمال کرنا جائز ہے

مہندی لگانے کی اجازت ہے؛ بلکہ عورتوں کو مہندی لگانی چاہیے اور یہی مہندی اگر کسی کے بال سفید ہو گئے ہوں تو سر پر لگانا بھی جائز ہے اور اس میں کوئی جائز چیز ملا دی جائے جس سے رنگ گہرا (Dark) ہو جاوے، تو وہ بھی جائز ہے؛ البتہ کالا نہ ہو جاوے اس کا خیال رہے۔

زیورات کس حد تک جائز ہیں؟

اس کے بعد زیورات کا مسئلہ بھی سمجھ لو! عورت کے لیے سونے اور چاندی کے زیورات پہننا جائز ہے؛ لیکن یہ یاد رہے کہ زیور پہن کر تکبر اور گھمنڈ نہ آئے کہ میں بہت مال دار آدمی کی بیوی ہوں اور بہت مال دار کی بیٹی ہوں، میں نے کتنا اچھا زیور پہن رکھا ہے، زیور پہن کر کسی غریب عورت کو حقیر نہیں سمجھنا چاہیے، حدیث میں ہے: حضرت نبی کریم ﷺ نے ارشاد فرماتے ہیں کہ: جو عورت ظاہر کرنے یعنی دکھاوے کے لیے زیورات کو پہنتی ہے ایسی عورت کو عذاب دیا جائے گا۔ (ابوداؤد، حدیث: ۷۲۳۷)

ہماری بعض بہنیں دوسروں کو اپنے زیورات دکھانے میں اتنی ماہر ہوتی ہیں کہ اگر لمبی آستین والا کرتہ پہنا ہوا ہو اور اس کے نیچے چوڑیاں پہنی ہوئی ہوں تو اس کو ظاہر

کرنے کے لیے کوئی نہ کوئی بہانہ کریں گی ”بہت گرمی لگتی ہے“، اس طرح بول کر اپنی آستین کھولیں گی اور اس طریقے سے اپنے زیور دوسروں کو دکھلائیں گی۔

بعض مرتبہ عورتوں کے مجمع میں بیٹھ کر گرمی کا عذر کر کے کان اور گلا کھول دیں گی اور زبان سے بولے گی: ”بہت گرمی لگ رہی ہے“ اور مقصد زیور دکھانا ہوتا ہے۔

ایک اور بات آپ کو بتاؤں: دکھاوا اور نمائش کی نیت نہ ہو تو عورتوں کے لیے زیورات پہننا جائز ہے؛ لیکن نبی کریم ﷺ کا ارشاد ہے کہ: اگر تم جنت کا زیور اور جنت کا ریشم پہننا چاہتے ہو تو دنیا میں اس کو مت پہنو۔ (نسائی، کتاب الزینہ، باب انکراہیہ للنساء فی اظہار الحلی والذہب، حدیث: ۵۱۳۹)

اگر ہمت ہو تو اس پر بھی عمل کر کے دیکھ لو! یہ بہت بڑی اور اونچی ہمت والی بہنوں کی بات ہے۔

کونسا زیور پہننا جائز ہے؟

زیورات میں ایک خاص یاد رکھنے کی بات یہ ہے کہ جس زیور میں سے آواز نکلتی ہو؛ یعنی جو زیور جتنا ہو ایسا زیور نہیں پہننا چاہیے، جیسا کہ پاؤں میں پازیب پہنی ہو اور اس میں سے آواز نکلتی ہو تو ایسی پازیب پہننا شریعت میں جائز نہیں ہے۔

گھنٹی والے پازیب پہننا منع ہے

حضرت بُنانہ رضی اللہ عنہا ارشاد فرماتی ہیں کہ: میں حضرت عائشہ رضی اللہ عنہا کے پاس حاضر تھی کہ ایک عورت اپنی لڑکی کو لے کر حضرت عائشہ رضی اللہ عنہا کے پاس آئی، وہ لڑکی پاؤں میں چھانچھن پہنے ہوئی تھی اور اس میں سے آواز آرہی تھی۔

حضرت عائشہ رضی اللہ عنہا نے فرمایا کہ: اس لڑکی کے چھانچھن جب تک نہ کاٹے جائیں اس کو میرے پاس آنے مت دینا؛ اس لیے کہ حضرت نبی کریم ﷺ سے میں نے سنا ہے کہ جس کے گھر میں گھنٹی ہو اس میں رحمت کے فرشتے داخل نہیں ہوتے۔

(ابوداؤد، کتاب الخاتم، باب ماجاء فی الجلاجل، ج: ۲۳۱: ۴)

ایک اور حدیث میں ہے کہ جس کے گھر میں گھنٹی ہو وہ شیطان کے باجے ہیں۔

(ابوداؤد، کتاب الجھاد، باب فی تعلق الأجراس، عن ابی ہریرۃ، ج: ۲۵۵: ۶)

ایک حدیث میں ہے کہ ہر گھنٹی کے ساتھ شیطان ہوتا ہے۔

عن عمر سمعت رسول اللہ ﷺ یقول ان مع کل جرس شیطانا.

(ابوداؤد، کتاب الخاتم، باب ماجاء فی الجلاجل، ج: ۲۳۰: ۴)

اس لیے اس قسم کے آواز والے زیور مت پہنو، اس میں یہ خیال بھی رکھو کہ بعض زیور ایسے ہوتے ہیں کہ ایک دوسرے کے ساتھ ٹکرا کر اس میں سے آواز نکلتی ہے، تو اس قسم کے زیور پہننے سے بھی اپنے آپ کو بچانا چاہیے، سورہ نور میں اللہ تعالیٰ کا ارشاد ہے: ﴿وَلَا يَضْرِبَنَّ بِأَرْجُلِهِنَّ﴾ کہ اپنے پیر کو زمین پر چلتے وقت اتنے زور سے مت مارو کہ جس سے تمہاری زینت سامنے آجائے۔

بہنو! شیطان بہت خطرناک ہے، جب عورت کے زیور میں سے آواز نکلتی ہے تو وہ مردوں کے دلوں کو لپٹاتی ہے اور مردوں کے دلوں میں حرام خواہش پیدا کرتی ہے۔

سونے چاندی کے علاوہ کے زیورات

آج کل مصنوعی چیزوں کا دور ہے، پلاسٹک، ایلومینیم، تانبے، پیتل وغیرہ کے

زیورات آرہے ہیں، اس کے متعلق ضروری ہدایات:

- ① پلاسٹک اور کانچ اور دیگر دھاتوں کی چوڑیاں پہننا جائز ہے۔
- ② انگوٹھی صرف سونے اور چاندی کی جائز ہے، اس کے سوا کسی بھی دھات کی انگوٹھی جائز نہیں ہے؛ اس لیے اگر ہماری کسی بہن کے پاس سونے چاندی کے علاوہ دوسری دھات کی انگوٹھی ہو تو اس کو گھر جا کر پھینک دو، آج ہی اس کو گھر سے نکال دو۔
- ③ انگوٹھی میں پتھر کا نگینہ لگانا جائز ہے؛ لیکن پتھر کے بعض نگینے کے لیے غلط عقیدے بھی چلتے ہیں؛ اس لیے خاص خیال رکھو کہ کسی پتھر کے نگینہ میں ذاتی طور پر کوئی تاثیر نہیں ہے، ہاں! اللہ تعالیٰ جب اور جس چیز میں چاہتے ہیں تاثیر پیدا فرمادیتے ہیں اور جب چاہیں تاثیر ختم فرمادیتے ہیں، بعض عامل لوگ اس طرح کی باتیں لوگوں کو کہتے ہیں جس سے لوگوں کے عقیدے بگڑتے ہیں، ان کی طرف دھیان نہ دیں۔

عورتوں کو خریداری کرتے وقت احتیاط کرنی چاہیے

ایک اور خاص بات یاد رکھنا چاہیے کہ جب بازار میں زیور وغیرہ خریدنے کے لیے جائیں تو دکان والے سے ہنس ہنس کر باتیں نہیں کرنی چاہیے اور اس کے ہاتھ میں اپنا ہاتھ دینا کہ وہ اپنے ہاتھ سے آپ کے ہاتھ میں چوڑیاں پہنائے یہ ہرگز ہرگز صحیح نہیں ہے، اس میں دونوں طرف سے حرام اور شہوت بھری لذت اور بلا ضرورت ستر والے اعضا کو کھولنا لازم آتا ہے، جس سے ناجائز تعلقات بھی وجود میں آتے ہیں۔

اسی طرح Matching کے چکر نے تو وقت اور مال دونوں نعمت کو بہت ضائع کر رکھا ہے، ان چیزوں سے بچنے کی سخت ضرورت ہے، محرم مرد کے ساتھ مکمل شرعی پردہ

میں بہ وقتِ ضرورت بہ قدرِ ضرورت بازار جانا چاہیے۔

بہر حال! دوسری دھاتوں کے زیور پہننا جائز ہے۔

رمضان کے آخری عشرہ میں ہماری بہنیں عید کے لیے زیورات کی خریدی میں بازاروں کے چکر لگاتی ہیں، اور دوسرے دنوں میں بھی یہ چکر چلتے رہتے ہیں، اس میں بے پردگی، ضرورت سے زیادہ چکر، اوقات کا بے تحاشا ضائع کرنا؛ یہ سب غلط اور گناہ کے کام ہیں۔

ناک کان میں سوراخ اور گلے میں لاکیٹ پہننا کیسا ہے؟

ناک اور کان میں سوراخ کروا کر زیور پہننا جائز ہے؛ بلکہ ہمارے ایک بزرگ یوں فرماتے تھے کہ: ہماری بہنوں کو زیورات کی محبت ایسی ہے کہ پورے بدن میں سوراخ کروانے پڑیں تو بھی اس کے لیے تیار ہو جاویں گی۔

اسی طرح گلے میں ہار کے ساتھ لاکیٹ پہننا بھی جائز ہے، اس میں خاص خیال رکھو کہ آج کل ہماری بہت ساری بہنیں قرآن کی آیت والا، اللہ کے نام والا لاکیٹ پہنتی ہیں، یہ مناسب نہیں ہے، ایسے لاکیٹ پہن کر بیت الخلاء یا غسل خانے میں جانا یہ بہت بڑی بے ادبی کی بات ہے، ایسے لاکیٹ کے ساتھ ستر کھولنا بھی بے ادبی ہے، اس لیے ایسا لاکیٹ نہیں پہننا چاہیے۔

حروفِ مقطعات والی انگوٹھی

ایک انگوٹھی تعویذ والی ہوتی ہے جس میں حروفِ مقطعات لکھے رہتے ہیں اور اس کے بڑے بڑے فائدے بھی بیان کیے جاتے ہیں، تو ایسی انگوٹھی ہمارے ہاتھ میں

ہوتی ہے تب بھی ہم کو یاد نہیں رہتا اور ہم اسی کے ساتھ غسل خانہ، بیت الخلا میں چلے جاتے ہیں؛ اس لیے بہتر یہی ہے کہ اس کو بھی نہ پہنا جائے۔

عورتوں کو کیسی خوشبو استعمال کرنی چاہیے

خوشبو اور پرفیوم کے بارے میں حضرت ابو ہریرہ رضی اللہ عنہ کی حدیث ہے کہ نبی کریم ﷺ نے ارشاد فرمایا کہ: مردوں کی خوشبو ایسی ہو جس کی خوشبو ظاہر ہو؛ یعنی دوسروں کو بھی پہنچ رہی ہو اور اس کا رنگ ظاہر نہ ہو، اور عورتوں کی خوشبو ایسی ہونی چاہیے کہ جس کی خوشبو کا رنگ نظر آوے؛ لیکن اس کی خوشبو ظاہر نہ ہو۔

(ترمذی، ابواب الاستئذان والآداب، باب ماجاء فی طیب الدجال والنساء، عن ابی ہریرۃ۔ ح: ۲۷۹۰)

ابوداؤد شریف اور ترمذی شریف میں حضرت ابو ہریرہ رضی اللہ عنہ کی حدیث ہے کہ حضرت نبی کریم ﷺ نے ارشاد فرمایا: ہر آنکھ زنا کا رہے؛ یعنی جو آنکھ گندی نظر ڈالتی ہے وہ زنا کار ہے اور آگے حدیث میں ارشاد فرمایا: کوئی عورت ایسی خوشبو لگا کر (جس کی خوشبو پھیلتی ہو اور مردوں کے ناک میں جاتی ہو، اور اسے لگا کر) مردوں کی محفل سے گزرے وہ عورت ایسی ایسی ہے؛ یعنی زنا کار ہے۔ (ترمذی، ابواب الاستئذان والآداب، باب ماجاء فی کراہیۃ خروج المرأة المعطرۃ۔ ابوداؤد، کتاب الترجل، باب فی طیب المرأة للخرج، ح: ۴۱۷۳)

طبرانی میں ام المؤمنین حضرت میمونہ رضی اللہ عنہا کی حدیث ہے کہ حضرت نبی کریم ﷺ نے ارشاد فرمایا: جب کوئی عورت خوشبو لگا کر گھر سے باہر جاتی ہے اور مرد اس کو دیکھتے ہیں تو اللہ تعالیٰ ایسی عورت سے مسلسل ناراض رہتے ہیں جب تک کہ وہ عورت واپس گھر میں نہ آجائے۔ (طبرانی حدیث: ۵۹۵۱)

کونسا پر فیوم استعمال کر سکتے ہیں؟

اس لیے بہنو! بہت لائٹ خوشبو جو صرف آپ کا شوہر سونگھ سکے، ایسی خوشبو کے علاوہ دوسرا کوئی پر فیوم استعمال نہ کریں اور پر فیوم میں بھی یہ خیال رکھو کہ اس میں حرام چیز نہ ہو۔

بالوں کو چالیس دن سے زیادہ چھوڑے رکھنا جائز نہیں ہے

ناف کے نیچے کے بال ہر ہفتہ صاف کر لینا چاہیے، زیادہ سے زیادہ چالیس دن تک اس کی گنجائش ہے، اس کے بعد جائز نہیں ہے، گناہ ہے؛ اس لیے ان بالوں کو اور بغل کے بالوں کو ایک ہفتے میں صاف کر لینا چاہیے، عورتوں کے لیے ان بالوں کو صاف کرنے میں پاؤڈر یا کریم استعمال کرنا زیادہ اچھا ہے، اگرچہ بلیڈ استعمال کرنا بھی جائز ہے؛ لیکن افضل نہیں ہے۔

عورتیں مردوں کی مشابہت اختیار نہ کریں

ہماری بہت ساری بہنوں کو ہل والے جوتے پہننے کا شوق ہوتا ہے کہ اونچی اونچی ہل والے جوتے پہنتی ہیں تو ایسا جوتا پہننا جائز تو ہے؛ لیکن یاد رکھو کہ ہمارے جوتے ایسے ہوں جو مردوں جیسے نہ ہوں؛ اس لیے جو جوتے خاص عورتوں کے لیے بنے ہوئے ہوتے ہیں ان ہی کو استعمال کرنا چاہیے۔

حضرت عائشہ رضی اللہ عنہا سے کسی نے سوال کیا کہ ایک عورت ایسی ہے جو مردوں جیسے جوتے پہنتی ہے تو حضرت عائشہ رضی اللہ عنہا نے فرمایا کہ: نبی کریم ﷺ نے ایسی عورت پر

لعنت فرمائی ہے۔ (ابوداؤد، کتاب اللباس، باب فی لباس النساء، ج: ۲، ص: ۴۰۹۹)

خلاصہ کلام

دینی بہنو! یہ کچھ موٹے موٹے ضروری مسائل جو آپ کے متعلق تھے عرض کر دیے، ہمیشہ یاد رکھو کہ اللہ نے عورت کو فطری طور پر حُسن دیا ہے اس حسن کی قدر و قیمت سمجھو اور غلط زینت اور غلط راستے پر مت جاؤ، ان شاء اللہ! اللہ تعالیٰ دنیا اور آخرت میں عزت عطا فرمائیں گے، آج جو ماحول بن رہا ہے کہ ہماری بہنیں دوسرے مردوں کو للچانے اور اپنے آپ کو حسینہ دکھانے کے لیے فیشن اور میک اپ کرتی ہیں اور اچھے کپڑے پہنتی ہیں یہ سب خطرناک گناہ اور برائی کے کام ہیں، اس سے اپنے آپ کو بچاؤ اور یہ مسائل جو بتائے ہیں وہ بہت ہی اہم بھی ہیں اور بہت نازک بھی؛ لہذا ان مسائل کو خوب اچھی طرح سمجھ کر اس پر عمل کرو اور جو بات سمجھ میں نہ آئے اس کو پوچھ لیا کرو، اللہ تعالیٰ ہمیں صحیح عمل کرنے کی توفیق عطا فرمائے، آمین۔

جمعہ کے چند فضائل، جمعہ کے چند اعمال

① حدیث میں آتا ہے جمعہ کا دن بہت فضیلت والا دن ہے؛ اس لیے جمعہ کے دن صلاۃ التَّسْبِيح پڑھیں، یہ نماز بہت برکت والی نماز ہے، اور جمعہ کے دن اس کو پڑھنے میں ثواب زیادہ ملتا ہے، اگر اس نماز کا طریقہ معلوم نہ ہو تو جاننے والی بہنوں سے اس کا طریقہ سیکھ کر جاؤ۔ (ابن ماجہ، کتاب اقامۃ الصلاۃ والسنۃ فیہا، باب فی فضل الجمعۃ، ج: ۱۰۸۴)

سورۃ کہف کی فضیلت

② سورۃ کہف کی تلاوت کا اہتمام کرو، حدیث میں آتا ہے: جو جمعہ کے دن سورۃ کہف پڑھے اس کے ایک ہفتہ کے گناہ معاف ہو جاتے ہیں؛ یعنی پچھلے جمعہ سے اس

جمعہ تک کے گناہ معاف ہوتے ہیں، اور قدم سے لے کر آسمان کی بلندی تک نور ہوگا اور وہ نور قیامت کے دن اس کو کام آئے گا، اور جمعہ کو سورہ کہف پڑھنے سے اللہ تعالیٰ اس کی آٹھ روز تک تمام فتنوں سے حفاظت فرمائیں گے، اور اگر دجال نکلا تو اس کے فتنے سے بھی حفاظت ہوگی۔ (مشکوٰۃ، کتاب فضائل القرآن، ج: ۵، ۲۱۷، ۱/۳۳۰)

سورہ کہف کی اور ایک بڑی فضیلت یہ ہے کہ سورہ کہف کی پہلی دس آیتیں اور ایک حدیث میں آخری دس آیتوں کا ذکر ہے کہ اس کو زبانی یاد کر لو تو اس کا فائدہ اتنا بڑا ہے کہ دجال کے فتنے سے اللہ تعالیٰ حفاظت فرمائیں گے۔ ان بیس آیتوں کا یاد کرنا کوئی مشکل کام نہیں ہے (یعنی پہلی اور آخری دس دس آیتوں کو یاد کر لو)۔ (مسند احمد، ج: ۱۶، ۲۷۵، ۲- مسلم، کتاب المساجد و مواضع الصلاة، باب فضل سورۃ الکہف وآیۃ الکرسی، ج: ۹، ۸۰۹)

درود شریف کی فضیلت

③ جمعہ کے دن زیادہ سے زیادہ درود شریف پڑھنے کا اہتمام کرو، حضرت ابو ہریرہ رضی اللہ عنہ کی ایک روایت میں ہے کہ: جو شخص جمعہ کے دن عصر کی نماز کے بعد اپنی جگہ سے اٹھنے سے پہلے اسی (۸۰) مرتبہ اس درود شریف کو پڑھے:

اللَّهُمَّ صَلِّ عَلَى مُحَمَّدٍ النَّبِيِّ الْأُمِّيِّ وَعَلَىٰ آلِهِ وَسَلَّمَ تَسْلِيمًا. (القول البدیع ص: ۳۹۹)

اللہ تعالیٰ اس کے ۸۰ سال کے گناہوں کو معاف کریں گے اور ۸۰ کی سال

عبادت کا ثواب لکھا جائے گا۔

جمعہ کی ایک مقبول گھڑی

④ جمعہ کے ایک دن ایک گھڑی آتی ہے جس میں اللہ تعالیٰ دعا قبول فرماتے

ہیں۔ (ترمذی، ابواب الجمعة، باب ماجاء فی الساعة الیٰتی ترجی فی یوم الجمعة، ج: ۴۹۰)۔
تجربہ کار اہل دل علما فرماتے ہیں کہ: اس گھڑی کے جمعہ کی اذان کے بعد، اسی طرح خطبہ سے پہلے اور عصر اور مغرب کے درمیان ہونے کی بڑی امید ہے؛ اس لیے ان اوقات میں دعائیں مشغول رہو اور اس کا اہتمام ہر جمعہ کو ہونا چاہیے، چاہے رمضان ہو چاہے نہ ہو، اللہ تعالیٰ ہم سب کو صحیح عمل کی توفیق عطا فرمائیں اور جمعہ کا دن وصول کرنے کی توفیق عطا فرمائیں، آمین۔

جمعہ کی سنتیں

جامعہ ڈابھیل اور دارالعلوم دیوبند سے تحصیل علم کے بعد ۱۹۹۳ء میں جب اللہ تعالیٰ کے فضل سے تدریس کا سلسلہ شروع ہوا، دارالعلوم ہدایت الاسلام عالی پور میں پہلے سال طحاوی شریف کے درس کا موقع ملا، حضرت جی مولانا محمد یوسف صاحبؒ کی مرتب کی ہوئی شرح ”امانی الاحبار“ سے استفادہ کا موقع ملا، حضرت نے جمعہ کا باب جہاں شروع ہوتا ہے وہاں جمعہ کی سنتیں تفصیل سے بتلائی ہیں وہ جمعہ کی سنتیں صرف آپ کو گنوا دیتا ہوں، اللہ تعالیٰ عمل آسان فرمائیں۔

- ① جمعہ کے دن فجر کی نماز میں الم تنزیل اور سورہ دھر پڑھنا۔
- ② غسل کرنا۔ ③ خوشبو لگانا۔ ④ مسواک کرنا۔
- ⑤ اچھے کپڑے پہننا۔ ⑥ مسجد میں جلدی جانا۔
- ⑦ امام کے نکلنے اور خطبہ دینے کے وقت تک ذکر و عبادت میں مشغول رہنا۔
- ⑧ سورہ کہف پڑھنا۔ (امانی الاحبار: ۲/۱۳۸)

وآخر دعوانا ان الحمد لله رب العالمین

قرآنی خواتین ایک نظر میں

۱	دنیا کی سب سے پہلی خاتون ماں حوا رضی اللہ عنہا
۲	حضرت نوح علیہ السلام کی بیوی
۳	حضرت ابراہیم علیہ السلام کی پہلی زوجہ محترمہ: حضرت سارہ رضی اللہ عنہا
۴	حضرت ابراہیم علیہ السلام کی دوسری بیوی حضرت ہاجرہ رضی اللہ عنہا
۵	حضرت لوط علیہ السلام کی بیوی
۶	حضرت یوسف علیہ السلام کی والدہ محترمہ
۷	عزیز مصر کی بیوی زیلخا
۸	حضرت موسیٰ علیہ السلام کی والدہ محترمہ
۹	حضرت موسیٰ علیہ السلام کی بہن
۱۰	حضرت موسیٰ علیہ السلام کی بیوی حضرت صفورا رضی اللہ عنہا
۱۱	فرعون کی بیوی حضرت آسیہ رضی اللہ عنہا
۱۲	بنی اسرائیل کی مظلوم عورتیں
۱۳	سورہ کہف میں آیا ہوا ایک لڑکے کی ماں کا قصہ
۱۴	سبا کی رانی: بلقیس
۱۵	حضرت ایوب علیہ السلام کی بیوی حضرت لیا رضی اللہ عنہا

۱۶	حضرت زکریا علیہ السلام کی بیوی
۱۷	حضرت عمران کی بیوی حضرت حنہ رضی اللہ عنہا
۱۸	حضرت مریم رضی اللہ عنہا
۱۹	اصحابِ اخدود کی ایک عورت
۲۰	ابولہب کی بیوی ام جمیل
۲۱	مکہ مکرمہ کی ایک سوت کاتنے والی بے وقوف عورت
۲۲	مکہ کی کمزور مومن عورتیں
۲۳	ام المؤمنین حضرت زینب بنت جحش رضی اللہ عنہا
۲۴	حضرت عائشہ رضی اللہ عنہا
۲۵	حضرت نبی کریم ﷺ کی ازواجِ مطہرات کا پاکیزہ واقعہ
۲۶	حضرت حفصہ رضی اللہ عنہا
۲۷	حضرت خولہ رضی اللہ عنہا

نوٹ: قرآن مجید میں مومنہ غیر مومنہ جتنی عورتوں کے واقعات ہمیں مل سکے، وہ جمع کر کے آپ حضرات کی خدمت میں پیش کر دیے گئے، کوئی واقعہ باقی رہ گیا ہو تو براہِ کرم اطلاع فرمادے۔ آپ بھی ان شاء اللہ! ثواب میں شامل ہوں گے۔